

قائد ملت

نواب دیر جنگ مرحوم
حالات زندگی

غلام محمد بی اے (غنائی)

تفسیر اکبری

قیمت روپے آٹھ گندار عابد روڈ۔ جید آباد دکن تین روپے چار آنے سرگودھا

عرصہ پانچ سال کیلئے جملہ حقوق نشر و اشاعت بحق
چودھری محمد اقبال سلیم گامندی مالک نفیس اکٹومی
حیدر آباد دکن — محفوظ ہیں۔

طبع اول — ایک ہزار

جنوری ۱۹۴۶ء

مطبوعہ اعظم اسٹیم پریس حیدر آباد دکن

۳۰۲ فہرست

| نمبر | صفحہ |
|------|-------------------------------------|
| ۱ | میر احسن — مرد مومن |
| ۲ | پیش لفظ |
| ۳ | اپنی حقیقت اپنے قلم سے |
| ۴ | صبح زندگی |
| ۵ | مشاہدہ آفاق |
| ۶ | ارضِ خدا کی سیر |
| ۷ | جذبہ نڈوں کی کار فرمائی |
| ۸ | خاکسار تحریک |
| ۹ | مجلس اتحاد المسلمین |
| ۱۰ | حضرت مولانا عبد الماجد صنادید آبادی |
| ۱۱ | ۲۶ |
| ۱۲ | ۲۸ |
| ۱۳ | ۳۰ |
| ۱۴ | ۳۵ |
| ۱۵ | ۵۶ |
| ۱۶ | ۶۹ |
| ۱۷ | ۸۱ |

میرا محسن — مرد مومن

میں اپنے محترم دوست کا مشکور ہوں (جنہوں نے اپنے نام اخبار کی اجازت نہیں دی) کہ انہوں نے حضرت قائد ملت مرحوم سے متعلق میرے جذبات عقیدت و محبت کو خوبصورت الفاظ کا جامہ پہنا کر آپ کے سامنے پیش کیا ہے۔
چودھری محمد قبال سلیم کلہنڈری

میری زندگی کا وہ چمکیلا دن جس دن علامہ عبدالقدوس شمس نے اسلام آباد ہند کے بطل عظیم قائد ملت حضرت محمد بہادر خانؒ سے میرا تعارف کرایا تھا ایک قابل فراموش اور یادگار دن ہے اس دن کی خوشندگی آج تک بھی میری زندگی کو تابندہ بنا رہی ہوئے ہے قائد ملت نے اس دن مجھے ایسی نظروں سے دیکھا تھا جس کا مفہوم اس وقت میری سمجھ سے باہر تھا۔

پھر ایک دن ایسا بھی آیا جس دن میں قائد ملت کی دوسری قیادت ساس نظروں کی داد دیئے بغیر نہ رہ سکا۔ پہلی ملاقات میں ہی کیا جانتا تھا کہ قائد ملت اپنی نظر کی کسوٹی پر مجھے جانچ رہے تھے۔

دارالاشاعت بیاسیہ سے میرا تعلق منقطع ہو گیا تھا اور میں حیدرآباد کی زندگی کی بنیاد دنگار نت نئی پریشانیوں میں گرفتار، غریب، لوطی کا شکار، حلویت

دست بگریباں تھا۔ اپنے، اپنے نہ رہے تھے۔ دوست، دوست نہ رہے تھے۔ زندگی
 ڈراؤنی نظر آ رہی تھی۔ مستقبل گھناؤنا دکھائی دیر ہا تھا۔ مصیبت امتحان و فائے رہی
 تھی۔ چشم حریف تما شبہ میں تھی۔ اور میں مکہ و تنہا تھا۔ پریشان و ہراساں تھا اقبال
 کا اقبال گھنایا ہوا تھا۔ آزمائش کے اس گٹھن وقت میری ثابت قدمی کو دیکھ کر
 قائد ملت کا سایہ عاطفت مجھے اپنی پناہ میں لیتا ہے۔ اور حوادث کو شکست ہونی
 ہے۔ چشم حریف نیچی ہو جاتی ہے اور قائد ملت مولوی سید عبدالرزاق صاحب لک
 اعظم ایٹیم پریس سے ارشاد فرماتے ہیں۔

سید صاحب — آپ اعظم ایٹیم پریس کے مالک ہیں اور
 پریس قوم کی آواز ہوتا ہے۔ اس آواز کو ملندہ آہنگ اور موثر
 بنانے کے لئے میں آپ کو اقبال سلیم کو دیتا ہوں یہ اس فن کا

ماہر ہے —
 یہ کوئی خود ستائی نہیں بلکہ حضرت قائد ملت کے ارشادات ہیں اور انکی دور رس و قیام
 شناس نظروں کی ایک مثال ہے۔ حضرت قائد ملت اپنی قوم کے ہر فرد کو خاص خاص
 امیدوں کی حامل نظروں سے دیکھتے تھے۔ انکی جو ہر شناس نظریں اپنی قوم کے افراد
 کو صرف دیکھتی ہی نہیں تھیں بلکہ ملت اسلامیہ کی مشنری کے لئے اس کے موزوں مقام
 کا انتخاب کرتی تھیں۔ ان کی غور نظریں جہاں پڑیں وہاں صدف کے منہ کھل
 گئے۔ گو ہر بار برآمد ہوئے۔ ان کے اعجاز نظر نے جس مسلمان کو جو سنا پا چاہا
 وہ بنا دیا۔

یہ حضرت قائد ملت ہی کی بتائی ہوئی وہ صراط مستقیم ہے جس پر میں نے
 رجحان فطری اور صلاحیت کار کے ساتھ زبان اردو کی خدمت انجام دیتا ہوا مسرور
 اور کامراں منزل کی طرف رواں ہوں۔ اب بھی ہر مہری یہی دعا ہے کہ روزِ خیر میں

اپنے محسن حضرت قائد ملت کے سامنے ایسا چہرہ پیش کر سکوں جس پر ان امید و فکری تکمیل جلوہ فگن ہو جو حضرت مرحوم نے میری ذات سے وابستہ کی تھیں۔

اس سلسلہ میں ہم نے حسب ذیل کتابیں شائع کرنے کا پروگرام مرتب کیا ہے
(۱) ملفوظات بہادر یار جنگ (۲) خطبات بہادر یار جنگ (۳) بہادر یار جنگ کی سیاسی زندگی
اب یہ پہلی کتاب اسی مردِ حق کی فقید المثال زندگی کی سوانح میں جو صرف ایک نیک صلح زندگی کا مطالعہ ہی نہیں بلکہ ملتِ اسلامیہ حیدر آباد کی تاریخ بھی کہی جاسکتی ہے محض بہادر خاں کی داستان زندگی نہیں بلکہ اقبال کے مردِ مومن کی شاہینہ پرواز، قوتِ حیدری، استغنا، سلامتی، عشقِ ابراہیمی، فقرِ شیرازی و نطقِ ربانی کے گانہ مونا کا مکمل مجموعہ ہے۔
اس کا رنگہ بہت و بود میں ہر روز ان گنت انسان پیدا ہوتے ہیں واپسی عمر طبعی کے بعد مر جاتے ہیں۔ مگر بعض ہستیاں ایسی بھی پیدا ہوتی ہیں جنکی زندگی کو دوام حاصل ہوتا ہے۔ قائد ملت حضرت محمد بہادر خاں کی ہستی بھی وہی ہستی ہے جو ایک مرتبہ معرضِ وجو میں آئی۔ اور دنیا کے آخری غروب آفتاب تک روشن رہا۔ رہا۔ انسانی پیدائش کے نظام میں انسان تو روز ہی پیدا ہوتے ہیں۔ مگر بہادر خاں جیسی ہستی ایک ہی دفعہ پیدا ہوتی ہے۔ اس میں کوئی شک نہیں کہ وہ بہادر خاں جو ایک تندِ رست و تنومند جسمِ بلند و بالا قد۔ سُرخ مائل سفید کتابی چہرے، بھری بھری ہنسی، دھڑکی والا پیکر تھا آج مشیر آباد کے شہرِ خموشاں میں تہہ قبر ایک ابدی نیند سو رہا ہے۔ مگر وہ بہادر خاں جو علامہ اقبال کا مردِ مومن ہے، حضرت جمال الدین افغانی کی تعلیمات اور مولانا محمد علی جوہر کے غرائم کی روح ہے آج بھی ہر ہندی مسلمان کے شہستان وجود کو گراما رہا ہے اس لئے اس کے ضم کے عناصر کی پراگندگی کو موت کہنا اپنی عقل و دانش کی موت ہے جب تک بہادر خاں کی

یاد مہدی مسلمانوں کے دلوں میں زندہ ہے بہادر خاں اپنی ”جسمانی موت“ کے باوجود آج بھی زندہ ہے۔ اور تابد زندہ رہے گا
یہ کتاب قائد ملت کی ایک مجلس سوانح ہے جس کو مولوی غلام محمد رضا
بی اے عثمانیہ نے قلم بند فرمایا اور ہم نے اس مرد مومن کے ”نمونہ زندگی“
کے طور پر مسلمانوں اور بالخصوص اسلام کی آنے والی نسلیں کے لئے پیش
کیا ہے۔ اس نمونہ زندگی کی تجلی کی ہر مہدی مسلمان کو ضرورت ہے قائد ملت
کا ایک ایک نقش قدم اس کا رہبر و رہنما ہے۔ انکی زندگی کا بخئی سے بخئی
واقعہ بھی اس کے لئے ایک نشان منزل ہے۔

حضرت قائد ملت حیدر آباد دکن میں پیدا ہوئے مگر آپ کا وطن سارا
بلاد اسلامیہ تھا۔ کیونکہ بہادر خاں مرحوم فرمایا کرتے تھے کہ ”کسی کا ہمدی کوئی
اور ہو تو ہو میرا ہمدی اقبال ہے۔“ یہ وہی اقبال ہے جس کی تعلیمات نے
حضرت قائد ملت کی ہستی میں اپنا تخیلی مرد مومن تخلیق کیا تھا۔ وہ مومن
جس کا نعرہ ہے۔

بتان رنگ و بو کو توڑ کر ملت میں گم ہو جا
نہ تو رانی رہے باقی نہ ساسانی نہ افغانی

(اقبال ج ۱)

چنانچہ جس طرح

مومن کے جہان کی حد نہیں ہے
مومن کا مقام ہر کہیں ہے

(اقبال ج ۱)

اسی طرح حضرت قائد ملت کو حیدر آباد کی جغرافیٰ حدود میں مقید کرنا مومن کی ہمت ہے

بعید ہوگا جبکہ قائد ملت نے ہمارا ہندوستان فتح کر لیا تھا۔ قائد ملت ہندوستانی اسلامی تاریخ کے یقیناً ایک بہت بڑے فتح گزرے ہیں۔ آپ نے تاریخوں میں شمشیر و سنان، توپ و تفنگ والے فاتحین کا ذکر کر چکا ہوگا۔ مگر آپ کو قائد ملت کی تنہا ہستی ایسی نظر آئے گی جس نے اپنے اعجازِ نطق سے سارا ہندوستان فتح کر لیا تھا جس کی شعلہ آواز نے خرمنِ باطل کو جلا دیا تھا جس کے اعجازِ خطابت نے ہمارے ہندو مسلمانوں کی سوئی ہوئی غیرت کو جگایا اور برہمنوں کو گرما دیا۔ کیا حلیف و کیا حریف سب جانتے ہیں کہ بہادر خاں نے ہندوستان جس خطے میں تقریر فرمائی وہاں کی فضاؤں میں مسلم لیگ کا سبز ملامی پرچم بڑے کروفر سے لہرایا۔ چنانچہ سرحد کے مستقل زمین میں مسلم لیگ کا پرچم لہرا نا حضرت قائد ملت کی سحرِ خطابت کا ایک حیرت انگیز معجزہ ہے۔ سرحد کی فضا مسلم لیگ کے لئے قطعی طور پر ناسازگار تھی۔ انہی دنوں قائد اعظم محمد علی جناح پر ایک خاکسار نے قاتلانہ حملہ کیا تھا۔ اور مٹیر جناح نے سردار اورنگ زیب خاں کی عیادت پر جواب دیا تھا کہ ”میرے زخم اس وقت تک مندمل نہ ہونگے جب تک سرحد میں مسلم لیگ کو فتح نہ ہو۔“ یہ سکر قائد اعظم کا دیوانہ پرستار محمد بہادر خاں سٹریپ اٹھتا ہے اور سرحد کا سفر کرتا ہے۔ سرحد میں قائد ملت سردار اورنگ زیب

قبل اس کے کہ مہمان کا تذکرہ کیا جائے نامناسب ہوگا اگر میرزا بک کے متعلق کچھ کہا جائے۔ سردار اورنگ زیب خاں سرحد کے ممتاز خاندانِ اداوات گیسو راز کی اولاد سے ہیں اور قبیلہ گنداپور کے ساوات ہیں سرحدی قبیلہ کے صدر کو مٹیر کا خطاب یا جاتا ہے۔ مٹیر صاحب علی گڈھ کے بیٹے ال ال بی ہیں اور دروڑان طالب علی میں علی گڈھ دیوٹی سوسائٹی کے وفد کی قیادت کرتے ہوئے رنگون بھی گئے تھے۔ علی گڈھ میں آپ کو پروفیسر اور طلباءِ خطیب خوش بیا کے نام سے پکارا کرتے تھے (بقیہ صفحہ ۱۱) پر دیکھئے

جہاں ٹھہرتے ہیں۔ انتخاب کی مہم شروع ہوتی ہے اور بہادر خاں بارہ ہزار سے زائد سرحدی پٹھانوں کے پتھر صیغے دونوں کو اپنی نوٹے جگر گداز سے پگھلا دیتا ہے اور مسلم لیگ چاروں انتخابات جیت لیتی ہے اور قائد اعظم کے زخم مندمل ہو جاتے ہیں علامہ اقبال رحمہ کا ایک مصرعہ ہے۔

مومن ہے تو بے تیغ بھی لڑتا ہے سپاہی
اور قائد ملت امت اسلامیہ کے وہی جگر دار سپاہی تھے جو اپنی زندگی کے آخری سال تک بے تیغ ہی لڑتے رہے اور ہر معرکہ میں ظفر منڈیاں انکے قدم چومٹی ہیں

(بقیہ حاشیہ صفحہ ۱۱) ال ال بی کامیاب کرنے کے بعد پشاور میں وکالت شروع کی ایڈووکیٹ ہوئے۔ سیاسی میدان میں داخل ہوئے صاحبزادہ سر عبد القیوم کی حمایت سے رکن بنے۔ ۱۹۳۲ء میں بحیثیت سکرٹری گول میز کانفرنس میں شرکت کی۔ سرحد میں مسلم لیگ کے بانی سردار صاحب نے ۱۹۴۲ء میں کانگریسی وزارت کو شکست دی اور مسلم لیگ نے وزارت بنائی۔ سردار اورنگ زیب خان وزیر اعظم بنائے گئے۔ آپ کی وزارت غلطی کے زمانے میں سرحد میں چار ممبروں کا انتخاب ہوا۔ جناح اسی زمانے میں چوتھے کسی خاکسار نے حملہ کیا تھا۔ جناح نے ٹیلیفون پر سردار اورنگ خان سے کہا تھا تھا کہ میرے زخم اسی وقت مندمل ہو سکتے ہیں جبکہ چاروں انتخابات مسلم لیگ جیتے۔ اور یہی ہوا۔ سردار اورنگ زیب خان کلاچی ڈیرہ اسماعیل خاں کے باشندے ہیں جب یہ جھوٹے سے تھے اسی زمانہ میں تیم ہو گئے تھے سردار صاحب کے والد سردار محمد یار خاں زمیندار اور رئیس تھے آپ کے بھتیجے سردار غایت اللہ خاں بی لے ال ال بی (علیگ) کی خدمات حکومت سرکار عالی نے مستعار لی ہیں وہ تقریباً ڈیڑھ سال سے حیدرآباد میں مددگار سٹی پولیس ہیں جب یہ اولاً یہاں آئے تھے تو حیدرآباد کے روہیلے اور پٹھانوں نے انہیں ایک ٹی پارٹی دی تھی جس میں ملک کے ممتاز عہدہ دار شریک تھے

قائد ملت کی جرات رندانہ کے یوں تو کئی واقعے زبان زد خاص و عام ہیں لیکن سرحد کا وہ واقعہ جب کہ قائد ملت پاکستانی وفد میں سردار اورنگ زیب خاں اور قاضی محمد عیسیٰ صدر مسلم لیگ بلوچستان کے ساتھ سفر کر رہے تھے ایک سنگین شہوت ہے کہ قائد ملت نے اپنے دوستوں کی خاطر اپنی جان کی کبھی پروا نہ بنی کی۔

سرحد میں فقیہیسی کی ہولناک سرگرمیاں پوری دہشت ناک سے جاری ہیں سرحد کی سڑکوں پر سفر کرنا موت کی سڑک پر سفر کرنے سے کم نہیں مگر پاکستانی وفد کی موٹر سرحد کی سڑک پر دوڑ رہی ہے تینوں اراکین وفد کی زندگی خطرے میں ہے۔ قاضی عیسیٰ موٹر ڈرائیو کر رہے ہیں اور فقیہیسی حملے کے اصول کے مطابق قاضی عیسیٰ ناوک اہل کے پہلے سٹار ہیں۔ اسی لئے قائد ملت ان کے ہاتھ سے اسٹرینگ لے لیتے ہیں۔ عجیب گفتگو کا عالم ہے۔ قاضی صاحب قائد ملت کی جان کو اپنی زندگی سے زیادہ گراں قدر سمجھتے ہیں اور قائد ملت فرماتے ہیں ”پہلے میں —“ اپنوں کو بچانے کے لئے خود ناوک اہل کی آڑ ہو جانے کا یہ شوق، اللہ اللہ کس قدر جرات آفریں ہے۔ شاید اہل بھی شرمائی۔

راستے میں ایک شخص موٹر روک لیتا ہے اور قریب آکر پوچھتا ہے ”آپ میں سے بہادر یار جنگ کون ہے۔“ قائد ملت اپنے سینے پر ہاتھ رکھ کر جواب دیتے ہیں۔ وہ شخص قائد ملت کو فقیہیسی کا پیغام سننے تنہائی میں لیجانا چاہتا ہے۔ سردار اورنگ زیب خاں اور قاضی عیسیٰ منع کرتے ہیں کہ اس میں خطرہ ہے۔ مگر بہادر یار جنگ آل ابراہیم سے تھے جو آتش مزد کو گلستا بنا دیتا ہے۔ بہادر خاں بے خطر اس شخص کے ساتھ چلے جاتے ہیں اور آتش فقیہیویں گلزار بن جاتی ہے۔

”فقیر صاحب نے آپ کو سلام کہا ہے اور یہ پیغام بھیجا ہے کہ

ہیں آپ کی یہاں تشریف آوری کی اطلاع تھی اس لئے آپ کے سفر کے انتظامات کر دیئے گئے ہیں۔ آپ جہاں جہاں سفر کرنا چاہیں ہیں اطلاع دیدیجئے تاکہ وہاں بھی حفاظتی انتظامات کر دیئے جائیں۔“

یہ معجزہ تھا اس ابراہیمی روح کا جسے تاریخ اسلام نے بہادر خاں کی شخصیت میں دوسری مرتبہ دہرایا۔

قائد اعظم محمد علی جناح کے سایہ عاطفت میں جب مسلم لیگ جوان ہوئی اس وقت قائد اعظم کے لئے سب سے بڑی مشکل یہ تھی کہ وہ اردو زبان سے ناواقفیت کی وجہ سے مسلم عوام کے قلوب تک پہنچنے نہ پائے تھے۔ قائد اعظم کو اس وقت ایک سالانہ امت کی ضرورت تھی ایسی زبان کی جس کی شوخی، گفٹار اور سخر لطف سے مسلم عوام کے دلوں کی دھڑکن مسلم لیگ کی دل کی دھڑکن سے ہم آہنگ ہو۔ قائد اعظم کی مخلصانہ تمنا بار آور ہوئی۔ قائد اعظم کو بہادر خاں مل گئے اور مسلم لیگ کو زبان مل گئی۔

قائد ملت کی شوخی، گفٹار اور نواہائے حکمرانوں سے آج کس ہندی مسلمان کا دل لذت گر نہیں ہیں۔ ہ کون ہے جو قائد ملت کے لب اعجاز کی سحر بیانی مسحو نہیں ہے۔ ہ کون نہیں جانتا کہ قائد ملت نے اپنے شعلہ آواز سے مسلمان قرقوں کے آپس کے جھگڑوں، تفرقوں اور تعصبوں کو جلا کر بھسم کر ڈالا۔ لکھنؤ میں جب شیعہ اور سنی فسادات نے نبی مہدی مسلم لیگ کے دل میں ایک گہرا رجم لگایا تھا اس وقت قائد ملت کی ایک ہی تقریر نے اس زخم کو مند مل کر دیا۔ لامبوی مسلم لیگ کے سالانہ اجلاس کے موقع پر حکومت اور خاکساروں کی ہنگامہ آرائیوں نے مسلم عوام میں بے چینی اور انتشار پیدا کر دیا تھا۔ مجمع قابو سے باہر تھا قائد اعظم

محمد علی جناح کی آواز کا جادو بھی کام نہیں کر رہا تھا۔ اس وقت قائد اعظم نے ایلیج پر کھڑے ہو کر اعلان کیا کہ ”اب بہادر خاں تقریر فرمائیں گے۔“ یہ آواز کیا گونجی کہ بے چین و مضطرب مسلمانوں کا سیلاب دیکھتے ہی دیکھتے ہی ساکت ہو گیا۔ بہادر خاں کے نام نے سارے مجمع پر ایک ستارنا طاری کر دیا۔ اور پھر جب بہادر خاں کے نطق معجزانہ نے طلسم خموشی توڑا تو بقول میاں بشیر احمد ایڈیٹر سہیلوں سارا مجمع ہتھرمو کر رہ گیا۔ اس تقریر کے بعد قائد اعظم محمد علی جناح نے بڑی مسرت اور فخر سے کہا

”بہادر یار جنگ کے بعد کسی اور کا بولنا غلطی ہے“

علی گڑھ میں حضرت قائد ملت کی سب سے پہلی تقریر ۱۹۳۷ء میں ہوئی تھی۔ علی گڑھ مسلم یونیورسٹی کا ایلیج مقرر کی امتحان گاہ ہے چنانچہ جب قائد ملت ایلیج پر تشریف لائے تو پُرسور آوازوں اور تالیوں سے قائد ملت کا ”امتحان“ لیا جانے لگا۔ لیکن قائد ملت نے مسکراتے ہوئے تقریر کا آغاز اس جملے سے کیا

”جانتا ہوں کہ یہ اسٹیرجی ہال ہے اور یہاں مقرر کا امتحان

لیا جاتا ہے مگر میں ایک مرد مومن ہو کر بے امتحان کی زندگی

کو موت سمجھ کر آپ لوگوں کے سامنے کھڑا ہوا ہوں.....

یہ ایک ہی جملہ پر شور آوازوں پر گویا بجلی بن کر گرا۔ اور کسی میں افسانہ نہیں تھا کہ اپنی زبان کھولے — سچ ہے جب بہادر خاں اپنی زبان کھولتا تھا تو پھر ساری دنیا گونجی ہو جاتی تھی — اس کے بعد قائد ملت نے رات کے تین بجے تک تقریر کی — تھک گئے مگر فازیان علی گڑھ چنچ رہے تھے ”ہماری حس سامعہ ابھی پیاسی ہے — نواب صاحب — تقریر کیجئے“

ہم اب تک ایسی سحر طراز زبان سننے کے لئے تیار ہیں۔“
 قائد ملت مرحوم نے ایک بار خود ہی اپنی معجز بیانی کی مدح فرمائی ہے
 اس بارے میں تفصیل آپ کو اسی کتاب میں آگے ملے گی۔ یہاں وہ قطعہ نقل
 کئے دیتا ہوں جو قائد ملت نے اپنے سحر خطابت پر لکھا تھا۔

آگاہ رموزِ دینِ فطرت ہوں میں
 کچھ مجھ سے سوزِ لسانِ امت ہوں میں
 میں خطبہ سرا نہیں تو سونی ہے بزم
 شانِ منشدِ اقلیمِ خطابت ہوں میں

اس قطعہ کی صداقت کا لطف ہر اس شخص سے پوچھئے جس نے قائد ملت
 کی تقریر جگہ گداز اپنے کانوں سے سنی ہے۔ قائد ملت نے اپنی زبان کے حربے
 سے ایسے ایسے سنگین معرکے سر کئے ہیں جن کے مفصل تذکرے آپ اس کتاب
 میں پڑھیں گے۔ کبھی انہوں نے بے چین و مضطرب اجتماعوں کو اپنی سحر
 بیانی سے ساکت و صامت کر دیا تو کہیں فرقہ واری تعصبات کو نوکِ زبان سے
 فنا کر دیا یہ سب بہادر خاں کی زبان ہی کا اعجاز تھا کہ مسلم لیگ کی دس لاکھ
 روپے کی اسل کی خاطر الہ آباد کے سالانہ جلسے میں قائد ملت نے ایک قہر آمیز
 تقریر فرمائی اور ایک چھٹا ہوا جملہ کہ دیا۔ ”جو مال کا ایتھار نہیں کر سکتے وہ
 جان کیا دے سکیں گے۔“ یہ سننا ہی تھا کہ قائد ملت پر روپیوں و وزیروں
 کی بارش ہونے لگی۔ اور اس طرح قائد ملت کے ہونٹوں کی ایک جنبش نے
 چند لمحات کے اندر سوا لاکھ روپیے جمع کر لیا تھا۔ سب سے بڑی حیرت انگیز
 بات تو یہ ہے کہ قائد ملت اس زمانے میں پیدا ہوئے جو ڈیفنس آف انڈیا
 ایکٹ کا زمانہ کہلاتا ہے جب کہ گفتار پر تعزیریں ہیں اور زبان بے زبان ہو گئی ہے۔

قائد ملت کی زبان میں یہ اعجاز کہاں سے آیا —؟ اس کا سبب جاننے کے لئے ہر شخص قیاس آرائیاں کرتا ہے۔ مگر یہ تو ایک واضح بات ہے۔ قائد ملت کی زبان دماغ کے بجائے دل سے جڑی ہوئی تھی۔ اس لئے جو سارے مظلوم اسلامیان ہند کے درد اور سوز سے بھرا ہوا تھا قائد ملت کا ایک ایک لفظ دماغ کے بجائے درد مند دل سے نکلتا تھا اور یہی وجہ تھی کہ دل کی نکلی دلوں پر ہی اثر کرتی تھی۔

قائد ملت کی عمر کے آخری دو چار برسوں میں نزلے اور جوش گفٹا کے باعث آواز میں خرابی پیدا ہو گئی تھی۔ ڈاکٹروں اور اطباء نے مشورہ دیا کہ غزوہ کا اپریشن کرایا جائے۔ تو قائد ملت نے جواب دیا۔

”آواز میرا ایک بڑا حربہ ہے اور اس سے مسلمانوں کی کافی خدمت ہوتی ہے اس لئے اس کو خراب کرنا گوارا نہیں“

یہ تھا وہ مسلمانی ایثار — مسلمانوں کی خدمت کے لئے بہادریاں نے اپنی جاگیرِ اعزاز کے علاوہ اپنے جسم اور روح تک کو وقف کر رکھا تھا یہ کتاب اسی مردِ مومن کی سوانح ہے جسے لوگ نواب کہتے تھے مگر وہ نواب نہیں تھا۔ اس نے جاگیر و خطاب کے بدلے وہ فقرِ شیریں قبول کیا جو میراثِ مسلمانی ہے۔ مسلمان اسے اپنا قائد سمجھتے تھے مگر اس نے اپنے آپ کو ہمیشہ خادمِ اسلام سمجھا۔ اپنی زندگی بھر وہ امتِ اسلامیہ کے لئے روتا رہا۔ اور آج ساری امتِ اسلامیہ اس کے لئے روتا رہی ہے۔

اب صبا سے کون پوچھے گا سکوتِ گل کا راز
کون سمجھے گا چمن میں نالہِ بلبل کا راز

پیش لفظ

از حضرت مولانا عبید الماجد دریا بادی ٹٹلہ

دیباچہ، تعارف، پیش لفظ کی فرمائشیں کچھ نئی نہیں، آئے دن ہوتی ہی رہتی اور تعمیل بھی کبھی طوعاً کبھی کرہاً، کبھی ”بادل خواستہ“ کبھی بادل ناخواستہ کرنی ہی پڑتی ہے۔ حیاتِ قائمِ ملت کے پیش لفظ کی فرمائش ہوئی تو دل نے اپنے اندر کوئی امنگ اور شوق محسوس نہ کیا، بلکہ خیال یہ گزرا کہ یہ بھی انھیں کبھی فرمائشوں کی قسم کی کوئی چیز ہوگی، مگر خیر نام تو بہادر مسلمان کا درمیان آگیا ہے اس لیے لکھ دینا تو کچھ نہ کچھ ہر حال ہے ————— مسودہ آیا، اور اس خیال کے ماتحت فرصت کے انتظار میں کئی دن یوں ہی پڑا رہا۔ آج کھولا تو اپنی آنکھیں بھی کھلیں، بدگمانی دور اور گرانی طبع کا فور ہوئی۔ خیال کو اپنی غلطی محسوس ہوئی، شوق و نشاط کی مدد سے کتاب ایک ہی نشست میں کہنا چاہا کہ شروع سے آخر تک پڑھ لی گئی۔

زندہ کی تصویر کھینچے تو زندگی کا رنگ اس میں جھلکتا نظر آئے گا، زندہ کا ذکر کیجئے تو دل کی دھڑکن اور سانس کی گرمی محسوس ہوئے بغیر نہ رہیگی بہادر یا جنگ کا افسانہ حیات بیان ہو رہا ہو تو کیسے ممکن ہے کہ اس شخصیت کی جاذبیت اور دلکشی اپنا عکس کاغذ کے صفحات پر نہ ڈال دے۔

ج جان ڈالی ہے ترے ذکر نے افسانہ میں

لیکن یہ تنہا موضوع لطیف کی لطافت کی برکت نہیں، بڑا دخل اس میں فسانہ گو کے سلیقہ، اخلاص، حسن ادب اور ہوشمندی کو بھی ہے۔

مصنف سے ذاتی طور پر میں بالکل واقف نہیں۔ غالباً نو عمر اور نونوشق ہیں۔ لیکن کتاب کو دیکھئے تو نونوشقی کی خامیوں سے یکسر خالی، پختہ کاری کے نقش و نگار سے آراستہ۔۔۔۔۔ بڑے لوگوں کی زندگی برق کی تجلی ہوتی ہے، کون کیمرا اس تیز چمک کو محفوظ رکھ سکتا ہے؟ دریا کی ایک لہر ہوتی ہوتی ہے، آئی اور گزر گئی، کس کا ہاتھ اسے پکڑ سکا ہے؟ مبارک ہے وہ قلم جو نقاش قدرت کے ان نقوش کو کسی معقول حد تک تحریر کے قیود و حدود کے اندر لاسکے۔ گل کی شادابی نہ سہی، رنگینی نہ سہی، ناز کی نہ سہی، تازگی نہ سہی، اس کی خوشبو تو عرقِ کلاب میں کھینچ کر لاسکے!

محمد بہادر خاں قدس اللہ سرہ کیا تھے اور مسلم لیگ میں اس قدر سرگرم عمل کیوں تھے؟ یہ غلط کشید کیا ہوا خود انھیں کے قلم سے ملاحظہ ہو:-

”میری منزل مسلمان کو منفرد اور جماعتِ اسلامیہ کو مجتمعاً سہلج بنوت پر دیکھنا ہے۔ میرا عمل، میری مجلس کی قرار دادیں اور میری تقاریر اس اجمال کی تفصیل ہیں....“

میں مسلم لیگ کے ساتھ اس لیے ہوں کہ غیر شعوری طور پر اس کا
 قایم اسی منزل کی طرف جا رہا ہے اسی مقصد کو مقصد حیات
 سمجھنے والوں کا ایک بڑا گروہ لیگ میں پیدا ہو گیا ہے اور
 آپ حیران ہوں گے کہ یہ سب کے سب دیوانے دائرہ صی
 منڈھے اور اصطلاحاً غیر عالم ہیں۔“

مرحوم بڑے فریس، بڑے ذکی، بڑے مردم شناس بھی تھے سلطان
 ابن سعود کی حکومت، امیر امان اللہ خاں غازی، نادر شاہ، قسطنطنیہ، انگورہ
 وغیرہ سے متعلق ان کے جو مختصر تاثرات اس حیات میں قلمبند ملیں گے، وہ
 ان کی حکیمانہ نظر پر گواہ ناطق اور ان کی فراست ایمانی پر شاہد صادق ہیں۔
 مرحوم سے مجھے محبت اور شیفتگی تھی اور دل میں عنفیت ہی نہیں۔
 عقیدت بھی تھی۔ اس پر بھی بعض قابل رشک باتیں اس کتاب سے پہلی بار
 میرے علم میں آئیں، مثلاً یہ کہ مرحوم کی براہ راست دعوت و تبلیغ سے غیر مسلم
 (۵) ہزار کی تعداد میں مسلم بن چکے تھے؛ اور جن پر بالواسطہ ان کی دعوت
 و تبلیغ سے راہ حق کھل گئی تھی، ان کا شمار تو (۲۰) ہزار تک پہنچتا ہے؛ اللہ
 اللہ؛ ذالک فضل اللہ یوتیہ من یشاء مرحوم کا کوئی ایک بھی
 دوسرا عمل صالح نہ ہوتا، تنہائی ہی ایک عمل ان کے مرتبہ کو کس بلند سے
 بلند مقام تک کے پہنچانے کے لیے کافی نہیں؛

مرحوم کی حیات نو اور مقبولیت کے سلسلہ میں جو خواب آمجید آباد
 کی زبان سے نقل ہوا ہے وہ بھی نہایت موثر ہے۔ جیب خدا کی زبان سے
 ”ہمارے جیب“ کا خطاب مجد و شرف کی انتہا ہے؛ — کوئی کُن کُن
 باتوں پر رشک کرے، اور کہاں تک کرے؛

اسلامی ہند کو دوسب سے بڑی نعمتیں دو انسانوں کے قالب میں
 اس بیسویں صدی عیسوی میں عطا ہوئی تھیں۔ ایک محمد علیؒ دوسرے
 بہادر خاںؒ امت کے دن پھرنے کی اگر کچھ توقعات تھیں، تو انھیں دو
 کی ذات سے۔ محمد علیؒ ابھی بوڑھے بھی نہیں ہوئے تھے کہ واپس بلائے
 گئے، اور ان کے حقیقی جانشین، بلکہ نقش ثانی، بہادر خاںؒ تو ابھی ان سے
 بھی کہیں کم سن تھے؛ حکیم مطلق کی مصلحتیں کس بندہ کی سمجھ میں آسکتی ہیں؟
 غمروں کی، منکروں کی، دشمنوں کی، باغیوں کی، سلسل اقبال مندی اور اپنے ہی
 محبوب کی امت کی یہ صبر آزما آزمائشیں! سچ کہا جس عار نے بہتے ہوئے
 آنسوؤں اور ٹوٹے ہوئے دل و جگر کے ساتھ کہا ہے کہ:-

ما پروریم دشمن و مامی کشیم دوست
 کس را رسد نہ چون و چرا در قضاے ما!

عبدالمجید

دریا باد، بارہ بنکی

۱۶۔ اکتوبر ۱۹۲۵ء

حکیم است علامہ اقبالؒ نے بتایا تھا اور تمناؤ کی تھی :-

ایں نکتہ ہکشاوندہ اسرار نہاںست

ملکت تن خاکی و دیں روح روانست

تن زندہ و جاں زندہ ز ربط تن و جانست

باسمہ و سجادہ و شمشیر و سناں خیز

از خواب گراں خواب گراں خواب گئے ایں خیز!

اقبالؒ کی یہ آرزو کہاں پوری ہوئی؟ کون دیدہ وراثتھا جس نے ملک

کے خاکی جسم میں دین کی حیات پرور روح چھونکنی ناگزیر سمجھی؟ کس کے پاس

”بسمہ و سجادہ“ اور ”شمشیر و سناں“ یکساں اہمیت رکھتے تھے؟ ملکوتی

نخیل اور بلند جذبہ کا صحیح امتزاج کہاں دکھائی دیتا تھا؟ کس کی نگہ بلند تھی،

سخن و لہو از تھا اور جان پر سوز تھی؟ کس کا فقر نہ کبھی محتاج سلطان رہا نہ کسی

وقت مرغوب سلطان ہوا؟ مسلمانوں کی مسلسل غلامی اور مردنی میں کس نے

احساس زیاں پیدا کر کے لہو گر مانے کی صحیح ترین کوشش کی؟ ”اشد اء

علیٰ تکفار رحماء بینھم“ کے جلال و جمال کا اعلیٰ امتزاج آج کی

نئی گزری حالت میں بھی کس ہمتی میں نمایاں تھا؟ اور سچ پوچھئے تو کس کی زندگی

خود ایک زندہ کرامات تھی؟ — ہندوستانی مسلمانوں کی منظم جدوجہد

کی تاریخ میں ایک مولانا محمد علیؒ کو چھوڑتے ہوئے سوائے محمد بہادر خاں کے اور کس کا نام لیا جاسکتا ہے؟ بلکہ حقیقت تو یہی ہے کہ صرف محمد بہادر خاں (اعلیٰ اللہ تعالیٰ) ہی کی زندگی ایسی ہے جہاں ابتدا سے انتہا تک اس جامعیت اور صحیح اسلامی کردار کا مطالعہ کیا جاسکتا ہے، جس کی حقیقت شناس اور حق پسند شخصیت نے مرحوم کی زندگی کے مختلف پہلوؤں پر نظر ڈالی بس یہی کہتے سنا گیا۔

دربزم قدح نوشاں، درخشم بلا کو شاں
معشوق ترادانم، جانانہ ترا یا بم

ایسی جامع ہستی کی سوانح نگاری کا بیڑا اٹھانا، مجھ جیسے بے بساط کے لیے یقیناً ایک بیجا جرات تھی، لیکن مرحوم کی محبت اور ڈھائی سالہ قرب جس میں ”درس تفسیر“ اور ”درس اقبال“ کی حذف کو نگلیں بنا دینوالی صحتیں خاص ہیں، اس جرأت کا محرک ہوا، پھر بھی شاید یہ احساس خیال کی سرحد سے نکل نہ سکتا لیکن اجاب کے مسلسل اصرار نے اس کو عمل کے میدان میں لا کر ہی چھوڑا، مرحوم سے وابستگی کا اظہار اس سے زیادہ ممکن نہیں کہ جب تک وہ رہے نگاہ نے کسی اور کے نظارہ کو گوارا ہی نہ کیا، لیکن الحمد للہ کہ یہ خندا و اراق لکھتے وقت اس کی پوری احتیاط برتی گئی کہ جذبات کا سیلاب عقل کی سرحد سے نہ گزر سکے اور عقل کی سرحد شریعت کے حصار سے بڑھنے نہ پائے۔ اکثر واقعات کی شہادت میں خود مرحوم ہی کے الفاظ لائے گئے ہیں، خاندانی تاریخ کی حد تک ”سان الامت“ والے کتابچہ پر اعتماد کیا گیا جو مرحوم کی نظروں سے گزر چکا تھا، مرحوم کی

بعض اعلیٰ صفات کی تائید میں صاحب ”معارف“ اور صاحب ”صدق“ کی تحریروں کے جواہر پارے نقل کیے گئے ہیں۔ اس امتیاط کے باوجود اگر کوئی فروگزاشت ہوئی ہو تو اللہ تعالیٰ راقم کو معاف فرمائے۔ — اصلی کتاب کے آخر میں ایک مختصر مضمون مرحوم کے مخدوم حضرت مولانا مناظر حسن گیلانی صدر شعبہ دینیات جامعہ عثمانیہ کا بھی شریک ہے۔

چاہیے تو یہ تھا کہ جس طرح علامہ شبلی کی سوانح، حضرت علامہ سید سلیمان ندوی کے قلم نے لکھی، رئیس الاحرار محمد علی کے احوال حضرت مولانا عبد الماجد کے قلم سے نکلے، اس خدا ترس، عاشق رسول (صلی اللہ علیہ وسلم) مجاہد اسلام قاید ملت کی زندگی کا نقشہ بھی کسی ایسی ہی جامع ہستی کے ہاتھوں کھینچا جاتا، لیکن ڈیڑھ سال کی طویل مدت گزر جانے کے باوجود ہر گویا کو خاموش اور ہر رقم طراز کو ساکت دیکھ کر اگر کوئی خاموش زبان کہہ اٹھے اور نہ لکھ سکے والا بھی خامہ فرسائی کی جرأت کر جائے تو تعجب نہ ہونا چاہیے!

حالات زندگی لکھتے وقت اس بات کا خاص طور پر خیال رکھا گیا ہے کہ موقع بہ موقع صحیح اسلامی پہلو کی وضاحت ہو جائے تاکہ ”سوانح“ محض واقعات کا ایک مجموعہ بن کر نہ رہ جائے بلکہ تھوڑا بہت اسلامی معلومات میں بھی اضافہ ہو سکے۔ — بہ ہر حال

مرفاع شہیدے برگ ہائے لالہ می پاشم
کہ خوش باہنالِ بلبت ماسازگار آمد

دلریش

علامہ محمد

اپنی حقیقت اپنے قلم سے

یہ حقائق نامہ مرحوم نے اپنے دوست مولانا محمد علی استاد
شعبہ دینیات جامعہ عثمانیہ کے نام، لیگ کے سالانہ جلسہ کراچی
سے واپسی پر تحریر فرمایا تھا، اس کا ابتدائی حصہ اخبار رہبرِ مکن
میں کچھ عرصہ قبل شائع بھی ہو چکا ہے، یہاں پورا خط نقل
کیا گیا ہے۔ ۲۲ ربیع الثانی ۱۳۶۵ھ

صدیق مکرم زادات الطاف مکرم

اَسْلَام عَلَیْکُمْ وَرَحْمَةُ اللّٰهِ۔

ابھی غسل خانہ سے سفر کی تھکان دور کر کے نکلا تھا کہ آپ کا اخلاص آ
ملا، شروع سے آخر تک اس کو نہایت غور سے پڑھا، گو آپ نے خود ہی آخر
میں اس ارادہ کا اظہار فرمایا ہے کہ کسی دن رحمت فرمائیں گے، لیکن
اس وقت ایک مختصر جواب پیش کر رہا ہوں۔
آپ کے ارشادات سے ظاہر ہوتا ہے کہ آپ نے میرا سطحی نہیں بہت

گہری نظر سے مطالعہ فرمایا ہے۔ آپ کے خط کے جواب میں طرح کے ہو سکتے ہیں بہت مختصر اور ایک جملہ میں یہ کہ آپ کا اندازہ بالکل صحیح ہے، میں اسی طرف جا رہا ہوں یا لیجا رہا ہوں جس طرف آپ کی توجہ ہے۔ دوسرا بہت تفصیلی جس کے لیے ملاقات ہی صحیح طریقہ ہو سکتا ہے۔ لیکن تیسرا بالاجمال تاکہ یہ اجمال تفصیل کی اساس بن سکے۔

پہلے اجازت دیجئے کہ خود اپنا بے لاگ جائزہ لوں جس میں نہ انکسار ہو نہ تعلیٰ شاعرانہ۔ میری قابلیت علمی چاہے علوم دینیہ والہ مشرقیہ سے متعلق ہو، چاہے علوم حدیثہ مغربیہ کی نسبت، بہت سطحی اور صرف بقدر ضرورت ہے، انکسار انہیں حقیقتاً گنہگار ہوں اور اس روحانی طاقت اور تقوے کی قوت سے بے بہرہ جو ایسے عزائم رکھنے والے کے لیے درکار ہے۔ لیکن قوم کی اجتماعی فکر کو سمجھنے اور اس سے کام لینے کی بے پناہ صلاحیت قدرت نے مجھے عطا فرمائی ہے۔ اور صرف یہی صلاحیت میری اس وقت تک کی کامیابی کا اصلی راز ہے۔ مجھے ہر وقت اپنی بے راہ روی کا اندیشہ رہتا ہے۔ ڈرتا ہوں، دعائیں کرتا ہوں اور امرِ ہر شے اور بدیٰ بیلہم کو اپنا دنیوی سہارا سمجھتا ہوں۔ میرے بنیادی معتقدات میں سے یہ ہے کہ جس جماعت سے تو میہ حق کی عادت جاتی رہتی ہے وہ کبھی خسران سے بچکر منزل فلاح تک نہیں پہنچ سکتی۔ اس لیے خلوص نیت کے ساتھ جو وصیت و نصیحت کی جائے اس کو خدا کی رحمت اور نصیحت کرنیوالے کی سب سے بڑی عنایت سمجھتا ہوں۔ آپ کا ممنون ہوں کہ آپ نے آج کے مکتوب میں اس کی طرف توجہ فرمائی، اب سینے میری منزل کیا ہے؟

میری منزل مسلمان کمسن فرد اور جماعت اسلام کو مجتمعاً منہاج بنو کر دیکھنا

میرا عمل، میری مجلس کی قراردادیں اور میری تقاریر اس اجمال کی تفصیل ہیں۔ گو ہمت عالی کے نزدیک یہ منزل بھی ایک سنگ میل ہے اور حقیقی منزل تاج خلافت الہیہ کا زیب سر کرنا اور فرشتوں کو اپنے سامنے سجدہ ریز کر دیکھنا ہو سکتا ہے، لیکن میں ان سب کو اپنے نصب العین کے لازمی نتائج تصور کرتا ہوں، جس طرح آگ سے لازماً گرمی ملتی ہے، اسی طرح طریق مصطفوی کا سالک بے کھٹکے انتم الاعلون کا مخاطب ہو جاتا ہے، امت وسط بن جاتا ہے، خیر امت ہو جاتا ہے اور انا جعلناکم خلائف فی الارض کا مصداق قرار پاتا ہے۔

مسلم لیگ کے ساتھ اسی لیے ہوں کہ غیر شعوری طور پر اس کا قایدہ اسی منزل کی طرف جارہا ہے۔ پاکستان کے دستور حکومت کی تحریک اس سال کے اجلاس میں نہ آسکی اور مجلس موضوعات نے اس کو قبل از وقت اور خلاف مصلحت قرار دیا، لیکن یہ دیکھ کر خوشی ہوئی کہ اس مقصد کو مقصد حیات سمجھنے والوں کا ایک خاصہ بڑا گروہ لیگ میں پیدا ہو گیا ہے، اور آپ حیران ہونگے کہ یہ سب کے سب دیوانے داڑھی منڈے اور اصطلاحاً غیر عالم ہیں۔ انکی مایوسی سے دل کو رنج ہوا۔ آخری اجلاس کی آخری تقریر میری یادہ گویاں تھیں اس میں اس موضوع پر تفصیلی بحث رہی اور لیگ کے پلیٹ فارم سے اللہ نے میری زبان سے اعلان کر دیا کہ پاکستان کا دستور آہی دستور اور وہاں کی

حکومت قرآنی حکومت ہوگی، اور سب سے بڑھکر قابل مسرت یہ کہ جب میں دوران تقریر اس مقام پر پہنچا تو قاید اعظم نے زور سے اور بڑے جوش سے میز پر مٹکا مار کر فرمایا You are quite Right. یعنی تم بالکل درست کہتے ہو، اور میں نے فوراً اعلان کر دیا کہ قاید اعظم سے میرے قول پر سند تصدیق مل گئی۔

راہ کی مشکلات کا کچھ نہ پوچھئے، قاید اعظم کی راہ میں انگریز ہے، ہندو ہیں اور خود ان کی جماعت کے منافقین ہیں اور میرے راستہ میں ان سب سے بڑھکر ایک اور طاقت ہے جس کو نہ توڑ سکتا ہوں نہ جس کے رہتے اپنی منزل کی طرف بڑھ سکتا ہوں، اپنی فکر کی دامنہ گیوں کا حال ممکن نہیں کہ زبان قلم سے ظاہر کر سکوں۔

کسی دن ضرور بیٹے تاکہ دل کی بڑاس نیکے، لیکن وقت کا تعین بدریعہ ٹیلیفون کر لیجئے تاکہ میں بھی فرصت نکال سکوں۔ میں پھر کہتا ہوں کہ آپ میرے لیے دعا کیجئے، مجھے آپ کی دعا کے مقبول ہونے کا اس لیے یقین ہے کہ اس میں اخلاص ہوگا اور وہ ہر غرض سچا اور تقاضائے نفس سے پاک ہوگی۔

اللھم افرغ علینا صبرا وثباتا قد منا و انصرنا علی القوم الکافرین -

احقر العباد

محمد بہادر خاں غفرلہ

صبح زندگی

نسب | محمد بہادر خاں (اعلیٰ اللہ مقامہ) قدیم افغانی قبیلہ کے سردار و نئی پٹھان تھے، جنہیں عرف عام میں پتی پٹھان کہا جاتا ہے، ان کے اجداد نے احمد شاہ ابدالی کے زمانہ میں، جب ہرٹھمیش زن قسمت آزما تھا، کچھ حوصلہ مند پاہیوں کی جمعیت کے ساتھ ہندوستان کا رخ کیا۔ آپ کے جد اعلیٰ محمد دولت خاں اولیٰ نے قصبہ بورا باسٹ ریاست بے پور میں طرح اقامت ڈالی، اور راجہ سے کچھ جاگیر پائی۔ ان کے تین لڑکے محمد نصیب خاں، محمد مانڈو خاں اور محمد بہادر خاں اولیٰ تھے۔ ۱۲۳۵ھ میں اس خاندان نے جنوب کی طرف کوچ کیا، اور حیدر آباد اس وقت آئے جب ملک آصفیہ کی باگ ڈور نواب سکندرجاہ بہادر کے ہاتھوں میں تھی۔

محمد دولت خاں اولیٰ جب دکن وارد ہوئے تو یہاں ہر طرف ظفر اور بد امنی پھیلی ہوئی تھی، ایک طرف مرہٹہ قوم کی یورشیں تھیں، دوسری نظر

لیٹروں، بد معاشوں اور ٹھگنوں نے عوام کی زندگی کو پرخطر کر رکھا تھا۔ محمد دولت خاں
 اولیٰ ایک راسخ العقیدہ مسلمان اور دلیر سپاہی تھے، اپنے سپاہیانہ اوصاف
 کی بنا پر دربار شاہی میں رسائی پائی۔ نواب سکندر جاہ کی نگاہوں نے ان کی
 صلاحیتوں کو تاثر لیا اور فتنہ و فساد کا قلع قمع ان کے ذمہ قرار پایا۔ محمد دولت خاں
 اولیٰ اور ان کے بڑے فرزند محمد نصیب خاں اولیٰ نے بڑی فراست اور تدبیر
 کا ثبوت دیا۔ بہت جلد بد امنی رفع ہو گئی اور مخالف عناصر اس طرح آپس میں
 مل گئے کہ کوئی مخالفت بھی نہیں۔ اس وقت سے ان کا شمار ریاست کے
 وفاداروں اور بہی خواہوں میں ہونے لگا، اور ان پر بخشش کے دروازے
 کھل گئے۔ صوبہ ہزار میں تقریباً م لاکھ کی جاگیر عطا ہوئی، دو ہزار سوار، نوبت
 برقی انداز، ہاتھی، پالکی، ڈنک وغیرہ جو اس زمانے کے اعلیٰ اعزاز تھے، عطا کئے
 گئے۔ ہفت ہزاری منصب بھی عطا ہوئی اور آئندہ مزید فوجی اختیار ات
 سپرد کرنے کا وعدہ کیا گیا۔

ان کے بعد محمد نصیب خاں اولیٰ نے بھی اپنا آبائی وقار اسی طرح
 قائم رکھا، چنانچہ مبارک الدولہ اور ناصر الدولہ کے قضیہ کو ختم کرنے میں اسی
 خاندان کا ہاتھ رہا۔ اور اسی بنا پر محمد نصیب خاں اولیٰ نے خود نواب
 ناصر الدولہ کے ہاتھوں خلعت پائی، نواب کے لقب، خانی، بہادری،
 اور عمارتی و نوبت وغیرہ کے اعزاز سے معزز ہوئے اور اکٹ پٹی، لال گڑھی
 وغیرہ مواضع بطور جاگیر پائے، نیز ایک ہزار سوار اور دو ہزار
 روپیہ کی منصب جلیل بھی عطا ہوئی۔

نواب محمد نصیب خاں (نصیب یا درجنگ اولیٰ) نے اپنے اکلوتے
 بیٹے محمد دولت خاں ثانی کو چھوڑ کر ۲۹ ربیع الثانی ۱۲۶۱ھ کو انتقال کیا۔

محمد دولت خاں نصیب یا درجنگ ثانی قرار پائے۔ ان کے جانشین ان کے فرزند محمد نصیب خاں، نصیب یا درجنگ ثالث ہوئے، جن کے تین فرزند محمد بہادر خاں (نواب بہادر یا درجنگ مرحوم) نواب محمد ماندور خاں، اور نواب محمد دولت خاں ہیں۔ اس طرح یہ پورا خاندان، جیسا کہ خود مرحوم فرمایا کرتے تھے، صرف چار ناموں پر مشتمل تھا:۔ (۱) محمد دولت خاں (۲) محمد نصیب (۳) محمد ماندور خاں (۴) محمد بہادر خاں۔

بہر حال پورا خاندان سرفروش اور شمشیر زن اور ہر ایک فرد سے وفا شعار سی، خود داری اور حمیت کے سپاہیانہ اوصاف نمایاں — لیکن آخر اس شجرہ سے واقفیت کا خشاوہ کیا یہ مقصد ہے کہ خاندان کی نامی اور دیر سی بتا کر محمد بہادر خاں (نور اللہ مرقدہ) کے لیے سامان فخر فراہم کیا جائے؟ یہ تو ایک باغیرت بہادر مسلمان بلکہ ایک عام عقلمند انسان کے لیے بھی باعث ننگ ہے، کیونکہ

برنب نامزاں شدن نادانی است

حکم اواندر تن و تن فانی است (اقبال)

اور اسلام نے کب اسے روارکھا ہے؟ پھر اس اجداد شماری سے حاصل؟ صرف یہی اور اتنا ہی کہ شرافت نسل اور نسلی صفات، جن کے اثرات، عقل پرستوں اور خدا پرستوں کے ہاں یکساں مسلم ہیں، ظاہر ہو جائیں — کیا ہرنجی کا ایک نجیب خاندان میں مبعوث ہونا، واقعہ نہیں ہے؟ دوسری طرف کیا آج کے ماہرین فلسفہ و نفسیات کو اس سے انکار کی مجال ہے کہ آبائی صفات اولاد میں منتقل ہوتے ہیں؟ — مشہور مفکر ویلیام نے انسانی زندگی کے دو ہی سب سے اہم موثرات بتائے ہیں:۔ (۱) گزشتہ

سلسلہ خاندانی کا اثر (۲) ماں باپ کا اثر — آگے معلوم ہو گا کہ محمد بہادر علی
کی ذات کس طرح پابیانہ اوصاف کی اعلیٰ ترین جلوہ گاہ بنتی ہے۔

ت | **ماحول اور ولادت** | حیدر آبادی جاگیردار جن کے اجداد کی عزت ان کے
معروکوں کی جیت تھی، اب ان کی عظمت کا اظہار نوبت
ونقارہ، خدمتگاروں کے غول اور خوشامدی مصاحبین کے حلقہ سے ہو رہا،
جن کے شاہیں صفت اجداد کو میدان جنگ کی ہوائیں پسند تھیں، انھیں کی
کرگس صفت اولاد اب پر فضا محلوں کے قفس کی عادی ہو چلی ہے، وہاں
تلوار کی کاٹ تھی، یہاں پتنگ کی کاٹ ہے، ان کے ہاتھ تیر چھوڑتے تھے،
ان کے ہاتھوں کبوتر چھوٹ رہے ہیں، وہاں تلوار کی صیقل کرنے اور تیر
کی آئی تیز کرنے سے فرصت نہ تھی، یہاں رقص و سرود سے ہملت نہیں
آخر چھ ایک بار اس بتائے ہوئے اصول کی تصدیق ہوئی۔

میں سمجھ کو بتاتا ہوں تقدیر احم کیا ہے

شمشیر و سناں اول طادس در باب آخر

نتیجہ یہ ہوا کہ جن جانباز پابھیوں کے نام سے اغیار کے رونگٹے کھڑے
ہوتے تھے، ان کی ”پدرم سلطان بود“ کہنے والی اولاد کی اکڑے کسی کے
جوں بھی نہیں رہ سکتی۔

نصیب یا در جنگ ثالث بھی ایک جاگیردار تھے، یہاں بھی وہی نوبت
ونقارہ، وہی دنیاے دوں کی دلفریبیاں — مذہب کی یہاں بھی
وہی رسمی حیثیت، ہندوانہ رسومات اس طرح سرایت کئے ہوئے بشعبان
کاہینہ کیا آتا، نصیب یا در جنگ کے ہاں ”ہولی“ آتی، سینکڑوں روپیہ
آتش بازی میں راکھ کیا جاتا، روشنی ہوتی، آگ سلگائی جاتی، اس کے گرد

طواف ہوتا، تو بہات اور فضولیات پر یہ خرچ کسی خاص مہینے یا دن کے لیے مخصوص تھوڑا ہی تھا، لیکن خاص خاص دنوں میں رنگ رلیاں، ذنہا کو بیچتیں — یہ کوئی مبالغہ نہیں خود مرحوم کی ربانی سنی ہوئی کہانی ہے۔

لیکن قدرت کو پھر ایک بار غلبت میں سے نور کی جھلک دکھانی منظور تھی، پھر ثابت کرنا تھا کہ مردہ زمین سے حیات پروردگار اگلا نا اس کے لیے کوئی شکل کام نہیں، بخروج النجی، من المیت، کی علی تفسیر پھر منکرین قدرت کو بتائی جانے والی تھی، چنانچہ اسی آذری ماحول سے ایک غیلغل صفت حیات پیدا ہوتی ہے، جس کے لیے آبائی لات و منات کو پارہ پارہ کر کے - ع

”یکے جوی دیکے بین دیکے باشس“

کا درس مقدر کر دیا جاتا ہے — یہ ہر کیف اللہ تعالیٰ یہ مطیع بندہ، جسے ماں باپ نے محمد بہادر خاں کہہ کے پکارا، ۲۷ ہجری ۱۲۲۲ھ ۳۳ھ فروری ۱۸۰۷ء بمقام حیدرآباد مظہر پندیر ہوا۔

اعلیٰ ہستیاں ماحول کی پیداوار نہیں ہوتیں، بلکہ وہ اپنا آپ ماحول پیدا کر لیتی ہیں، تاریخ عالم میں اعلیٰ شخصیتیں ہمیشہ زمانہ کی راگب رہی ہیں، کمزب نہیں، برے ماحول کی پیداوار خراب نسل ہی ہو سکتی ہے کیونکہ اصول فطرت ہے۔ ع

”گندم از گندم بروید جو ز جو“

معلمین، ماحول شکن اور ماحول گرتے ہیں، تقلید ان کا شعار نہیں بلکہ تمہید ان کا کام ہوتا ہے۔

تعلیم و تربیت — مرحوم محمد بہادر خاں کی ابتدائی تعلیم مدرسہ عالیہ اور

مغیدالانام میں ہوئی، پھر مدرسہ دارالعلوم بلدہ میں بھی شریک رہے، دورانِ تعلیم مرحوم کی حیثیت ایک اوسط طالب علم سے زیادہ کی نہ تھی، اس عرصہ میں ان کی کوئی ادا اس بات کا پتہ نہ دیتی تھی کہ آج کا یہ طالب علم کل کو ہندوستان کا ایک بڑا مدبر، اعلیٰ ترین خطیب اور بے مثل قاید ہو گا۔

ابھی میٹرک کے امتحان کی تکمیل بھی نہ ہونے پائی تھی کہ بعض حالات کے تحت تعلیم کا سلسلہ ٹوٹ گیا، اور پھر کبھی مدرسہ میں داخلہ کی نوبت نہ آئی، لیکن مرحوم کو علم کا شغف بچپن ہی سے تھا، خانگی طور پر مولوی سعدۃ اللہ خاں صاحب اور مولوی سید اشرف شمسی صاحب (صاحب تفسیر شمسی) سے اکتساب کا سلسلہ جاری رہا، خصوصاً علامہ شمسی کی صحبت سے زیادہ مستفید ہوتے رہے، عربی ادب کے علاوہ تفسیر، حدیث اور فقہ کی باضابطہ تعلیم حاصل فرمائی۔ بس اس کے بعد جو کچھ علم بڑھتا گیا اور جتنے مختلف علوم اور جتنی مختلف زبانوں پر قدرت حاصل ہوئی وہ سب مرحوم کی تنہا کوششوں کا نتیجہ اور خدائے تعالیٰ کے بے پناہ لطف و کرم کا ثمرہ تھا، خود مرحوم فرمایا کرتے تھے کہ ”میں نے فارسی کی ابتدائی کتابیں تک کسی سے سبقا نہیں پڑھیں، صرف عربی ہی کی تعلیم ہوئی۔“

جہاں تک تربیت کا تعلق ہے، اس کی سب سے بہتر درسگاہ ماں کی گود سمجھی جاتی ہے، سرسید کا مقولہ مشہور ہے کہ ماں کی گود، دو سوا تاذہ سے زیادہ موثر تربیت گاہ ہے۔ لیکن ابھی محمد بہادر خاں کو اس ہوائے فانی میں آئے ہوئے ایک ہفتہ بھی نہ ہوا تھا کہ موت کے ہاتھوں نے ان سے ان کی والدہ کو چھین لیا، اور یہ اپنی نانی کے زیر تربیت آئے۔
— مرحومہ ایک دین دار اور خدا ترس خاتون تھیں، قومی معاملات کے

بھی دلچسپی رکھتی تھیں، یہی وجہ تھی کہ انبار بڑی پابندی سے پڑھا کرتی تھیں، تقریباً چودہ برس تک قاید ملت مرحوم انہی کے زیر تربیت رہے۔ —
 نانی نے نواسہ پر مذہبی رنگ چڑھانے کی پوری پوری کوشش فرمائی اور کامیاب رہیں، بچپن ہی سے ادائی نماز اور تلاوت قرآن پاک کی بہت پابندی کرائی، چنانچہ مرحوم فرمایا کرتے تھے کہ جس روز صبح میں تلاوت نہ کرتا اس روز وہ مجھ سے قطع کلام فرماتیں، یہ کہتے ہوئے کہ ”آج تم نے اللہ سے باتیں نہ کیں، میں تم سے بات نہ کروں گی۔“ — مایوسی کا مقام تھا والدہ کی اتنی جلد رحلت سے تربیت کا کیا سامان ہوگا؟ لیکن رب العالمینے اس کا کیا اہتمام فرمایا! ذالک فضل اللہ یوتیہ من یشاء مرحوم جب مادری تربیت کی اہمیت کا ذکر فرماتے تو اپنے اس واقعہ کو ضرور بیان فرماتے اور اپنی نانی مرحومہ اور ان کی تربیت کا بہت ہی احسان منہ کے ساتھ تذکرہ فرماتے کہ :-

”جو کچھ مجھ میں ہے وہ اسی چودہ سالہ کسان کی کا

حاصل ہے“

درسی تعلیم سے ہٹ کر مرحوم کو فنون سپہ گری سے خاص انس و روح کی نشوونما کے ساتھ ساتھ جسم کی مضبوطی کا خیال بچپن ہی سے تھا؛ ایک مدت تک ورزش جہانی جاری رہی، معقول معاوضہ پر بعض مستند استادوں سے تلواری اور لٹھ چلانے میں جہارت حاصل کی، نشانہ بازی پر از پریرنے میں تو معدودے چند افراد مرحوم کی ٹکر کے ہوں گے، جدید فوج اصول سے بھی پوری واقفیت حاصل تھی۔

نوید اقبال ہندی | ابھی مرحوم کی طالب علمی ہی کا زمانہ تھا کہ ایک ر

عجیب خواب دیکھا — مرحوم نے دیکھا کہ ایک قبر کھودی گئی ہے اور اس میں خود انھیں کفن کر لیا گیا ہے، اور لوگوں کا ایک کثیر اثر دام ہے، صبح جب یہ خواب اپنے شفیق استاد علامہ شمس سے ڈرتے جھکتے بیان کیا تو علامہ نے فرمایا ”پہلے مٹھائی لاؤ“ پھر تعبیر سنا تا ہوں۔ مرحوم کو یک گونہ اطمینان ہوا کہ کوئی خراب بات تو نہیں، عرض کیا ”مٹھائی ابھی حاضر کیے دیتا ہوں، تعبیر سنا دیجئے۔“ علامہ نے مسکراتے ہوئے فرمایا ”آئندہ تمہیں مسلمانوں کی قیادت حاصل ہوگی۔“

وجود کیا ہے فقط جو ہر خودی کی نمود

کر اپنی فکر کہ جو ہر ہے بے نمود تیسرا

ماحول سے نکلنا | اوپر ماحول کی تاریکی اور بے دینی کا ذکر ہو چکا، اس اندھیرے میں صرف مرحوم کی نانی کی ذات ایک چراغ تھی، لیکن وہ بھی چراغ سحر — لیکن چونکہ مرحوم نے اپنے نواسہ کی مذہبی تربیت میں کوئی کسر اٹھانہ رکھی تھی — نہ معلوم ظاہری نگرانی کے علاوہ کتنی دعائیں کی ہوں گی — اور خود قدرت کو چونکہ ایک مذہبی رہنما بنا نا تھا، اس لیے بچپن ہی سے اسلامی حیثیت اور پاس مذہب اور حفظ شریعت کا ذوق غالب رہا۔

عید کا موقع ہے، نصیب یا درجنگ اپنے محلہ کی مسجد میں ناز پڑھنے کا ارادہ رکھتے ہیں، بچوں کا ساتھ رہنا بھی ضروری ہے، محمد بہادر خاں ادھر والد کے اس عمل کے خلاف عید گاہ کی ٹھانے ہوئے ہیں، والد کا اصرار ہوتا ہے کہ یہیں ناز پڑھی جائے، صاحب ہمت فرزند عید گاہ کی اہمیت پر تقریر شروع کر دیتا ہے، والد منہ پھیر کر اپنی ہی بات پر مصر رہتے ہیں اور

محمد بہادر خاں عید گاہ پہنچ جاتے ہیں۔

پندرہ سولہ برس کی عمر ہو چکی، میں بھیگ رہی ہیں، سبزہ کا آغاز ہے، اتفاق کہ مرث ٹھوڑی ہی تھی پر کچھ بال نکل آئے ہیں، باقی چہرہ صاف ہے۔
 مدرسہ جاتے ہیں تو ہم سبق نہی اڑاتے ہیں، کوئی ”بکرا“ کہہ کر پکارتا ہے تو دوسرا کسی اور نام سے چلتا ہے۔ گھر آتے ہیں تو والد بزرگوار انتہائی مخالف، حکم پر حکم صادر ہو رہا ہے کہ فوراً ڈاڑھی منڈھو ادا، ادھر سے جتنی شدت ہے، ادھر سے اسقدر استقامت اور استقلال کا مظاہرہ ہو رہا ہے۔
 والد ماجد نے جب دیکھا کہ ڈانٹ ڈپٹ سے کام نہیں چلتا تو ہم عمر دوسرے بھائیوں اور رشتہ داروں کو سکھا دیا کہ کبھی بہادر خاں کو بچھاؤ کر اس کی ڈاڑھی صاف کر دینا، ایک دفعہ جرأت کی گئی، ایک صاحب (رشتہ یاد نہیں) مرحوم کو غافل پاکر، ہاتھ میں قینچی لیے، سینے پر سوار ہو گئے مرحوم ویسے بھی قوی تھے اور اب تو ایک جذبہ کا فرما تھا، ان صاحب کو اس بُری طرح دے پٹخا کہ پھر سے کسی نے اس قسم کا خیال بھی نہ کیا۔ اس واقعہ کے بعد سے والد کی خفگی اور بڑھ گئی اور قطع کلام کر لیا گیا، لیکن یہ دھن کا پکا اپنے مقام سے ایک انچ نہ ہٹا، یہاں تک کہ اب گرداگرد داڑھی نکل آئی اور جن دو بالا ہو گیا، (مرحوم فرمایا کرتے تھے کہ) اب جو والد کی نظریں مجھ پر پڑتیں تو فوراً منہ پھیر لیتے، لیکن یہ روگردانی دوسرا ہی مفہوم رکھتی تھی، اب دوسروں سے فرماتے ”کہ مجھے بہادر خاں کی صورت اتنی اچھی معلوم ہوتی ہے کہ ڈر جوتا ہے، کہیں نظر نہ لگ جائے، اسلئے فوراً منہ پھیر لیتا ہوں“

یہ دو واقعات جو بظاہر معمولی معلوم ہوتے ہیں لیکن جن کی حیثیت آئندہ زندگی کی تعمیر میں بنیاد سے کم نہیں، وہ ہیں جو احقر نے خود مرحوم کی

زبانی سنے، اور نہ معلوم اس قسم کے کتنے مجاہدے کرنے پڑے ہوں گے، ماحول کی خباثت خود اس بات کا ثبوت فراہم کرتی ہے کہ قدم قدم پر رکاوٹیں پیش آئی ہوں گی، اور مجاہدہ نفس کے بڑے بڑے امتحان دینے پڑے ہونگے۔
 ————— قدرت کو آفاق کی اصلاح کا کام لینا تھا، نفس کی اصلاح ضروری تھی گئی، آج کتنے دعویداران اصلاح ہیں جنہوں نے اپنے نفوس کا تزکیہ اس طرح کر لیا کہ کسی نادانی ہے کہ دوسروں کی بربادی پر تو دل پیسجے اور اپنی تباہی کی خبر ہی نہ ہو، ایک مریض دوسرے مریض کا کس طرح علاج کر سکتا ہے۔
 بلکہ علاج تو دور کی چیز رہی، کوئی چھوٹے سے چھوٹا بھی ہمدردی کا ثبوت دے سکتا ہے۔ راز حیات تو یہی ہے کہ پہلے خود دسنبھلے پھر دوسرے کو سنبھالے، پہلے اپنے اندر آتش عشق بھڑکا دے پھر ہزار انجمنوں کی گرمی کا باعث بنے۔

چوں خبر دادم ز ساز زندگی با تو گویم چیت را ز زندگی
 غوطہ درخو صورت گوہر زدن پس ز خلوت گاہ خود سر بر زدن
 زیر خاکستر شرار آند و خشن شعلہ گردیدن نظر با سو خشن (اقبال)

والد کی رحلت اور ذمہ داریاں ابھی عمر کے ۸ برس بھی پورے نہ ہوئے تھے کہ پدری شفقت سے بھی محروم ہونا پڑا، نواب نصیب یا در جنگ ثالث نے حرکت قلب کے یکایک رک جانے سے اس دنیا سے کوچ کیا، ۸ برس کی عمر بھی کوئی عمر ہے، ایسی کم عمری میں والد کی رحلت ہی کیا کچھ بلانہ تھی، پھر جاگیر اور اس کی ذمہ داریوں نے اور بھی پریشان کر دیا، فرزند اکبر کی حیثیت سے گھر اور جاگیر کے تمام امور کا باریک بیک مرحوم کے کرد و کندہوں پر پڑا، اتنا ہی ستم نہ ہوا بلکہ ایک اور سبب سے بھی اس میں زیادہ الجھن پیدا ہو گئی، مرحوم نصیب یا در جنگ تقریباً ۵ لاکھ روپیہ کا قرض ترکے میں چھوڑ گئے

تھے، مرحوم قاید ملت فرماتے تھے کہ ”جو نہیں والد کا انتقال ہوا، قرض دہندوں نے میرے دروازے کھٹکھٹانے شروع کئے، اور میں ان کے مطالبہ کو پورا نہ کر سکنے کی وجہ سے بارے شرم کے گڑا جاتا تھا۔“

قاید ملت کو انتظامی قابلیت میں کمال حاصل تھا، پیچیدہ سے پیچیدہ معاملات کو اس خوبی سے سلجھا دیتے تھے کہ دیکھنے والوں کو حیرت ہوتی تھی، اس صلاحیت کے ساتھ استقلال اور جو اندری کی صفت ایسی تھی جس کی وجہ سے ہزاروں پریشانیوں میں گھر کر بھی پرسکون رہتے تھے۔ ان صلاحیتوں کے باوجود تقریباً آٹھ سال کے بعد جاگیر کے جھگڑوں سے نجات مل سکی، قرض ادا ہو چکا، جاگیر کے اندر دو انتظامات پہلے کی بہ نسبت بہت زیادہ سدھر گئے، رعایا میں سکون اور خوشی کی لہر دوڑ گئی اور قاید ملت کی مقبولیت کا سکہ بیٹھتا گیا، یہاں تک کہ جب اخیر عمر میں جاگیر واپس کر دی گئی تو جاگیر کے ہر مسلمان اور ہندو کو انتہائی قحط ہوا۔ لیکن توجہ طلب صرف جاگیر ہی کا امر نہ تھا، گھر کا ماحول بھی بہت بگڑ چکا تھا، غیر اسلامی رسوم اور کافرانہ رواج جڑ پکڑ چکے تھے، محمد بہادر خاں جب تک والد ماجد کے تحت تھے ان پر بجز اپنے نفس کے کوئی ذمہ داری نہ تھی، لیکن اب تو کل انتظام کی باگ ڈور انھیں کے ہاتھ میں ہے، یہ قطعاً ناقابل برداشت تھا کہ ان کی سرپرستی میں کوئی بدعت اپنا ٹھہور کرے، چنانچہ خود فرماتے تھے کہ ”جیسے ہی والد کا انتقال ہوا اور انتظام میرے ذمہ ہوا تو میں نے محسوس کیا کہ اب اس حدیث شریف کا اطلاق مجھ پر بھی ہو رہا ہے کہ ”کلثوراع وکلثم مسؤل عن رعیتہ“ (تم سب کے سب راعی ہو اور تم سب سے اپنی رعیت کے بارے میں سوال ہوگا) اسی لیے میں نے یک لخت تمام جاہلانہ رسومات روک دیے۔“

انفرادی اصلاح کے بعد گھر ہی پہلی توجہ کا مستحق ہے، جس شخص سے یہ چھوٹا ماحول، جہاں اس کا علم چلتا ہے، سنبھل نہ سکے وہ افاق کی اصلاح کا بیڑا کیوں اٹھائے؟ یہی فریب ہے، یہی شیطان کی بعض رنگین اور دلفریب گھاتوں میں سے ایک گھات ہے، ورنہ کونسی عقل تسلیم کر سکتی ہے کہ جو گھر کی اصلاح میں عاجز رہ جائے وہ شہر کی اصلاح اور دنیا کی اصلاح میں کبھی بھی کامیاب ہو سکتا ہے۔ اگر آج ہر ایک راعی (گھر کا بڑا) اپنی اپنی رعیت کی اصلاح کر لے تو انقلاب کی کتنی منزلیں بلا انجمن بنائے، بغیر خالی خولی نعرے لگائے اور بغیر اغیار کی تقلید کئے، دم کی دم میں طئے ہو جائیں، یہ خاموش اور مستحکم انقلاب اسی حدیث پر عمل کرنے سے پیدا ہو سکتا ہے۔

مشاہدہ آفاق

بادِ بخوردن و ہشیارِ شستن سہل است
گر بہ دولت برسی مست نگر دی مردی

اوپر بتایا جا چکا کہ محمد بہادر خاں کو اپنے والد سے ۵ لاکھ کا قرض ترکہ میں ملا تھا، اور باوجود انتہائی کوشش و کفایت شعاری کے تقریباً ۸ سال اسکا ادائی میں صرف ہوئے۔ اب جو نئے سال کی بچت کا اندازہ لگایا گیا تو خوش بختی نے مسکراتے ہوئے استقبال کیا، خسارہ کا منہ کالا ہو چکا تھا۔ برسوں کی جدوجہد اور کاوش کے بعد اب اطمینان کی سانس نصیب ہوئی، اضطراب اور بے چینی میں دامن خدا ہاتھ سے نہ چھوٹا تھا، اب راحت و سکون کی زندگی ہے، درد کی کسک کے ساتھ "استغفر اللہ" کی آواز نکلنا پھر بھی آسان ہے، لیکن دولت کی فراوانی میں "الحمد للہ" کہنا بہت دشوار ہے، نئے اللہ کے نیک بندے جو ہر الم کو ہنس ہنس کے مٹاتے رہے، جب دولت

آتے دیکھا تو سہم گئے اور بھلے خوش ہونے کے مضطرب ہو گئے۔
 امام احمد بن حنبل پر تنویر کا کونسا تیر تھا جو نہ چلایا گیا، لیکن امام کے چہرہ جمال
 پر جلال کی ایک بھی شکن پڑی؟ لیکن جب اسی امام پر روپیوں اور نو از شوں
 کی بارش ہونے لگی تو کس کی زبان سے یہ کلمات نکلے کہ ”پہلا امتحان اتنا
 سخت نہ تھا جتنا یہ امتحان ہے“! — آخر دولت سے یہ گھبراہٹ کیوں؟
 عیش و آرام سے اس کچھ اؤ کے کیا معنی؟ بس یہی کہ پرفضا حویلیوں میں رہ کر
 اور نرم نرم گدوں پر لیٹے، اکثر انسانی دماغ بخشنے والے کے احسان کو محو کر کے
 صرف بخشش ہی میں مہمک ہو جاتا ہے، یہیں سے خود فریبی اور حتی ناشناسی
 شروع ہو جاتی ہے، — بڑے صاحب ہمت ہوتے ہیں وہ لوگ جنکی
 نظریں رحمتوں کی فراوانی میں بھی ”ارم الراحمین“ کی طرف اسی طرح لگی رہتی
 ہیں جیسی کہ مصیبت کے وقت ”قاضی الحاجات“ کی طرف جمی ہوئی تھیں —

بیت رب کی زیارت | قرآن کا اقرار ہے کہ ”ان مع العسر یسر“
 ہر تنگی کے ساتھ فراخی اور ہر مصیبت کے بعد
 راحت و مقدر ہے، محمد بہادر خاں نے تنگی کی ساعتوں کو آینوالی فراخی کی امید
 میں سکر اتے گزار دیا، لیکن یہ کوئی نہ جانتا تھا کہ ”فراخی“ سے کیا فائدہ اٹھایا
 جائیوالاتھا، — جو نہیں معلوم ہوا کہ اس سال اتنی بچت ہو چکی ہے کہ
 بیت رب کی زیارت سے بہ آسانی مشرف ہو سکتے ہیں، تو اس عاشق صادق
 کے لیے اب گھر کا آرام تلخ ہو گیا۔ خود فرماتے تھے کہ ”جب مجھے اپنی بچت کا سنا
 مل گیا تو میں نے اپنے منشی سے کہہ دیا کہ اس سال ہم زیارت کعبہ کا شوق رکھتے
 ہیں؟ منشی نے عرض کیا ”حضور کو برسوں بعد اب ذرا سکون ملا ہے، دو ایک
 سال بعد ارادہ فرمائیں؟“ محمد بہادر خاں رحمۃ اللہ علیہ نے ہنس کر کہا ”کیا تم مجھے

اپنی عمر کی گیارہویں دہائی دے سکتے ہو۔۔۔ یہ تعارض اور یہ تھیں "فراخی" کے ارادے، نہ معلوم کتنے برسوں سے اس شوق نے زندگی کو بے کیف کر رکھا تھا۔

محمد بہادر خاں کے پاس ارادہ اور عمل میں فاصلہ کبھی دیکھا نہ گیا، جس چیز کا ارادہ فرماتے، کر گزرتے۔۔۔ ۱۹۳۱ء تھی کہ اس عہد نے اپنے معبود کے گھر کی ٹھکان لی، خود فرماتے تھے "کہ جب میں نے حج کا ارادہ ظاہر کیا تو علاؤ رفیق حیات کے میرے بہت سے عزیز و اقربا نے اپنے اپنے اشتیاق کا اظہار کیا، ایک بڑی پھوپھی نے کہا کہ، بیٹا تم نہ لیجاؤ گے تو پھر ہمارے لیے کونسا موقع رہ جاتا ہے۔" غرض جس جس نے ارادہ ظاہر کیا سب کو اثبات ہی میں جواب دیتا رہا، اور اس طرح اکھمڈ لٹن جس وقت ہم یہاں سے چلے ہیں تو صرف میرے خاندان والوں ہی کی تعداد اشتی کے قریب تھی۔۔۔ اس سال حکومت حیدر آباد نے بھی انہی کو قافلہ سالار مقرر کیا۔۔۔ خوش نصیب تھا وہ قافلہ جس کو ایسا قافلہ سالار ملا۔۔۔

ایک دن تفصیل بیان فرما رہے تھے، آیتیں حج سے متعلق تھیں، چونکہ زیارت کعبہ سے مشرف تھے، ہر چیز نہایت وضاحت سے بیان ہو رہی تھی، اسی دوران میں کچھ حاجیوں کا ذکر آیا کہ دوران سفر بعض لوگ عوام کو فضائل و برکات حج سنایا کرتے ہیں، ایک صاحب کہنے لگے "نواب صاحب سفر حج میں ہیں بھی آپ ہی کے ساتھ تھا، روزانہ شام میں جہاز پر آپ کی تقریر ہوتی تھیں۔۔۔ محمد بہادر خاں (علی اللہ مقامہ) مسکرائے، فرمانے لگے "یہ سب یہ ہمارے ساتھی نکل آئے۔۔۔ جی ہاں جناب، میری زبان ہمیشہ چلتی رہی ہے، روزانہ شام کے وقت میں ڈک (Deck) پر

نکل آتا، سب لوگ جمع ہو جاتے اور میں فضائل حج بیان کیا کرتا تھا۔۔۔ واقعی اللہ تعالیٰ کا بڑا فضل شامل حال رہا کہ میں ہر اعتبار سے حاجیوں کی زیادہ سے زیادہ خدمت کر سکا، مجھ پر سمندر کی آب و ہوا کا کوئی برا اثر نہ ہوا، اس لیے بھی مجھے دوسرے لوگوں کی جو بیماریاں ہو گئے (Sea-Sick) تھے خدمت کا موقع ہاتھ آیا، اللہ تعالیٰ ہمیشہ ہی مجھ پر بڑے مہربان رہے ہیں۔۔۔ اس گفتگو سے واضح ہو گیا کہ دوران سفر اس قاید قافلہ نے قافلہ والوں کی کتنی خدمتیں انجام دیں، دوائیں پلائیں تاکہ جسم صحت پا جائے، تعاریر کیس تاکہ نفس پاک ہو جائے، اشتیاق بڑھتا جائے، جسم کا خیال رکھا گیا تاکہ چشمہ فیض تک پہنچ سکیں، روح کی طرف توجہ کی گئی تاکہ فیوض سے استفادہ کی صلاحیت پیدا ہو۔ غرض اس طرح خدمت کرتے ہوئے اور بندگی کے سبتی کو زیادہ سے زیادہ ازبر کرتے ہوئے معبود کے گھر پہنچے۔۔۔ مدتوں کا اشتیاق تھا، برسوں کی آرزو تھی، اب جو دیدار کعبہ نصیب ہوا تو آنکھیں ہٹائے نہ ہٹی تھیں، خود فرماتے تھے کہ ”میں نے زیادہ معاوضہ دیکر ایک ایسا مکان خانہ کعبہ سے قریب ہی حاصل کر لیا تھا جس کی کھڑکی ٹھیک اس کے مقابل کھلتی تھی، سطح جب میں گھر میں ہوتا تب بھی برابر دیدار سے مشرف رہتا؟ اللہ اللہ کیا شوق ہے، کیا عشق ہے، رات کا بڑا حصہ بھی یوں نہیں صرف نظر ہوتا۔

سنئے ہیں کہ حج کا معاملہ بالکل ویسا ہی ہے جیسے ایک بھٹی جس میں اگر سونا ڈال دو تو کندن بن کر بکے اور رکھوٹ ہو تو جل کر راکھ ہو جائے محمد بہادر علی کی آئینہ زندگی اس بات کا ثبوت دیتی ہے کہ حج کر کے ان کے قلب نے بہت جلا پائی، ان کا عشق پختہ ہو گیا، ان کی صلاحیتیں زیادہ نمایاں ہو گئیں۔۔۔

بہر کیف یہاں سے اس بارگاہ میں پہنچنے جس کی ابتداء سے حیات کے سامان فراہم کئے جاتے رہے، جس کا نام لیتے ہی جسم کے گوشہ گوشہ میں جلیپ کو ند جایا کرتیں، آنکھیں اشک ریزہ ہوا کرتیں اور دل و کن کی فضا سے آچاٹ ہو جایا کرتا تھا، مدینہ کی حیات پر در فضا نے بلبل ہزار داستان کو عشق کے کیسے کیسے سریلے نغمے سکھائے ہوں گے، ادھر عشق ادا شناس کی نیا لسنڈیاں آدھرن عشق پرورد کی کرم فرمائیاں نہ جانے طلب و عطا کی کیا سرگوشیاں رہیں۔ ع

انہوں کو اداغ کہ پرسد ز باغبان
بلبل چہ گفت و گل چہ شنید و مباحہ کرد

ابن سعود اور امان اللہ خان | غرض عشق کی کیا کیا گزاریں ہوئیں اور بارگاہ حسن سے کیسی کیسی سرفرازیاں ہوئیں وہ محمد بہادر خاں کا دل ہی جانے، یہ وہ راز تھا جو ہم پر افشاء نہ ہوا، لیکن مرحوم نے فکر کو یہاں بھی نہ چھوڑا، مکہ معظمہ اور مدینہ منورہ کے قدیم و جدید مراسم کو گہری نظر سے دیکھا اور حاجیوں کی حالت سے مسلمانان عالم کی کیفیت کا صحیح اندازہ لگایا۔ ابن سعود سے ملاقاتیں بھی ہوئیں — ایک مرتبہ سوانح نگار کی موجودگی میں ابن سعود کا ذکر آیا تو مرحوم نے صرف دو تین جملے فرمائے جو اس وقت یاد نہیں لیکن ان کا منشاء ضرور محفوظ ہے وہ یہ کہ ابن سعود کی حکومت نیم اسلامی طرز کی حکومت ہے (یعنی اندرونی انتظامات میں اسلامی قوانین کی پابندی کی جاتی ہے لیکن حقیقی اسلامی روح جو تمام مسلمانان عالم کو بھائی بھائی بنادے، وہ یہاں بھی مفقود ہے) اور اس کچھ توقع بھی نہیں رکھی جاسکتی۔

ابن سعود ہی کے گھر پر مرحوم کی سابق شاہ افغانستان امان اللہ خان سے بھی ملاقات ہوئی۔ امان اللہ خان نے مرحوم سے دریافت کیا کہ ”ہندوستان کے مسلمان میری نسبت کیا کہتے ہیں؟“ مرحوم نے فرمایا ”میں صرف اپنی راسخا ہر کر سکتا ہوں؟ امان اللہ خان نے نہایت توجہ کے ساتھ اس کی خواہش کی، مرحوم نے فرمایا ”آپ ایک ایسے بادشاہ تھے جو سڑک بنائے بغیر اس پر نئے زمانے کی موٹر دوڑانی چاہتے تھے، آپ کی جلد بازی کی وجہ سے آپ کی حکومت کی موٹر ٹوٹ گئی۔“ اس گفتگو سے ظاہر ہوتا ہے کہ مرحوم کو کتنی اصابت الرائے حاصل تھی اور ہر چیز کا کس غور و فکر سے مطالعہ فرماتے اور اس کی اصلی غائت معلوم کرنے کی کوشش کرتے تھے۔

غرض زیارت کعبہ اور زیارت مدینہ سے فارغ ہو کر مرحوم نے اپنے قید والوں کو حیدر آباد روانہ فرمادیا اور خود تنہا مالک اسلامی کے سفر پر روانہ ہو گئے۔

ارضِ خدا کی سیر

”سَيَرُوا فِي الْأَرْضِ: کسی بشر کا قول نہیں، حدیث شریف بھی نہیں بلکہ قرآنی آیت کا ایک ٹکڑا ہے، زمین کے سیر کی طرف توجہ دلائی جا رہی ہے، لیکن کس لیے؟ تفریح طبع کی خاطر، شہوانی جذبات کے بھلانے کے لیے، دولت کو کسی نہ کسی طرح صرف کرنے کے لیے، اگر یہ نہیں تو پھر کیا اس لیے کج بر منی، انگلستان اور امریکہ جا جا کر پی، ایچ، ڈی اور ڈی، ایس ہی

دیگرہ کی ڈگریاں حاصل کی جائیں۔ ہنیں ہرگز نہیں، اس میں سے کوئی مقصد بھی مقصود قرآن نہیں اور نعوذ باللہ ایسے فضول مقاصد ہو بھی کیسے سکتے ہیں۔ زمین کی سیر کی ترغیب دلانے کا فشاء دوسروں کی حالت دیکھ کر اپنے حال کو سنو اور ناہے، جھوٹوں، مکاروں، خلائنا سوں اور دنیاویوں کے بندوں کی کیفیت کو دیکھ کر اس سے اپنے لیے سامان عبرت فراہم کرنا ہے۔ لیکن آج جبکہ مسلمان ہی اسلام سے نا آشنا، حامل قرآن ہی تعلیمات قرآن سے بے بہرہ اور حامل حق ہی باطل کے پرستار بن چکے ہیں، تو سیر فی الارض کا مقصد بجز اس کے اور کیا ہو سکتا ہے کہ ان مختلف مقامات کے پسے والے مسلمانوں کی حالت کا مطالعہ کیا جائے، تاکہ ان کی زبوں حالی اور شکستگی کے اسباب معلوم کئے جائیں، ان کے عین اور ان کی پستی کے موثرات کا پتہ لگایا جائے، ان پر باطل کے سحر کی فسون کا رمی کی وجہ معلوم کی جائے، اور یہ سب کچھ اسلئے نہیں کہ ایک مقالہ تیار کر کے دنیا سے داد حاصل کی جائے کسی مکتب سے ڈگری لی جائے بلکہ اس لیے تاکہ ان بیماریوں کو معلوم کر کے ان کے علاج کی طرف عملاً اقدام کیا جائے۔ جس نے اس مقصد اور اس ارادے کے تحت سیر کی وہ مواخذے سے بری ہے ورنہ پھر نفس کی غلامی چاہے کتنے ہی رنگین خاکے بنائے اور چاہے دنیا کے چپہ چپہ میں پھرائے سوائے گھائے کے کچھ فائدہ نہیں۔

محمد بہادر خاں کے پاس ایک بے تاب دل تھا، جو مسلمانوں کے درد سے ہر آن تڑپتا رہتا تھا، وہ ایک اعلیٰ دماغ رکھتے تھے جو خوب کو ناخوب سے، صحیح کو غلط سے اور بجا کو بیجا سے ہمیز کر سکتا تھا،

ان کی نظر قرآن و تاریخ اسلام میں غیبت تھی، اس لئے مسلمانوں کی پستی کے صحیح اسباب اور ان کی ترقی کا بہترین حل بتا سکتی تھی، ان میں کام کرنے کا بے پناہ جذبہ تھا جو ہر خیال کو ارادہ اور ہر ارادہ کو عمل کی صورت میں ڈھال دیتا تھا۔ قدرت کے ان عنایات کے ہوتے ہوئے اگر وہ ممالک اسلامی کی سیر نہ کرتے تو علی کفران نعمت تھا۔

حج سے فارغ ہوتے ہی مرحوم نے سفر بلاد اسلامیہ کی ٹھانی، مسلسل سفر کرتے رہے اور چھ مہینے میں عراق، شام، فلسطین، مصر، قسطنطنیہ، انکارہ، وسط ایشیا، ایران، ترکی اور افغانستان وغیرہ ممالک کو بہت گہری نظر سے دیکھا، حسن نظامی صاحب نے بہت صحیح لکھا ہے:-

”ہم موجودہ زمانہ میں بہت سے مسلمانوں نے اسلامی ممالک کی سیر کی اور سفر نامے لکھے، جن میں ایک میں بھی ہوں اور مرحوم مولانا شبلی بھی ہیں اور محبوب عالم صاحب ایڈیٹر پیسہ اخبار بھی ہیں اور بھوپال کے ایک مسلمان بھی ہیں جنہوں نے اسپین کا بہت اچھا سفر نامہ لکھا ہے اور مرحوم حافظ عبدالرحمن امرتسری بھی ہیں، ان کے علاوہ اور بھی بہت سے ہیں لیکن ان میں ایک بھی ایسا نہیں ہے جس نے ایک ہی وقت میں تمام اسلامی دنیا کے ملکوں اور قوموں کو دیکھا ہو اور مذہبی اور سیاسی اور معاشرتی مقاصد سامنے رکھ کر دیکھا ہو، اس لحاظ سے نواب بہادر یار جنگ سب یاتراؤں سے اعلیٰ ہیں۔“ (نواب بہادر یار جنگ کا سفر نامہ نوشتہ خواجہ حسن نظامی) آگے چل کر لکھتے ہیں:- ”قدیم ابن بطوطہ کی عظمت و عورت کو باقی رکھنے کے لئے نواب بہادر یار جنگ کو ابن بطوطہ سے زیادہ نہیں بلکہ ابن بطوطہ کی برابر سمجھ کر نواب ابن بطوطہ خطاب دیتا ہوں۔۔۔۔۔“

میرا خیال ہے کہ حیدرآبادی ہی نہیں اور ہندوستان ہی نہیں بلکہ تمام دنیا کے موجودہ مسلمانوں میں کسی مسلمان نے ایسا جامع اور وسیع سفر اس زمانہ میں نہیں کیا۔ (ایضاً)

لیکن افسوس ہے کہ اس وسیع اور جامع اور اہم سفر کی یاد دہشتیں جو مرحوم کے پاس موجود تھیں، ان کی زندگی میں سفر نامے کی شکل میں منظر عام پر نہ آسکیں، صرف جتنا ان کی زبانی سنا، بعضوں نے قلمبند کر لیا تھا، مولف سوانح ہذا کو جتنی معلومات ہم پہنچ سکیں وہ سپرد قلم ہیں۔ (اکثر حصہ جن نظمیں صاحب کے نوشتہ سفر نامے سے لیا گیا ہے، جو مصدقہ ہے اور بعض ذاتی معلومات بھی بڑھائے گئے ہیں)۔

فلسطین | اس کی نسبت مرحوم اچھا خیال رکھتے ہیں، یہاں کے مشہور لیڈر امین الحسینی کے متعلق مرحوم کا خیال ہے کہ یہ ایک ایسے لیڈر ہیں جن کی تمام اسلامی دنیا میں ضرورت محسوس ہو رہی ہے، ان کا علم بھی صحیح، احساس بھی صحیح، اور عمل بھی صحیح ہے اور ان کے اندر عوام و خواص کو کشش کرنے کی قابلیت بھی بہت زیادہ ہے، مرحوم نے مصر، شام، عراق اور فلسطین کی عرب اقوام کو دیکھنے اور ان کے لیڈروں سے ملنے کے بعد یہ رائے قائم کی کہ اس وقت ایک عالمگیر اخوت اور عالمگیر مفاد اسلامی کو سمجھنے والا اور برتنے اور عمل کرنے کا مقصد رکھنے والا فلسطین ہی میں ایک شخص ہے اور وہ "امین الحسینی ہے۔"

یہودی تحریک | یہودی تحریک کو بھی بیت المقدس میں نہایت عمدہ بصیرت اور بصارت سے دیکھا، اور ان کی نوآبادی بھی دیکھیں۔

تل ابیب۔ آبادی جو یہودیوں نے یاذ کے قریب بنائی ہے، اس کو بھی دیکھا اور اس کی موترونیت اور خوشنمائی اور ان کے کتب خانہ

کو بھی دیکھا، جس میں اس وقت تک دو لاکھ کتابیں جمع ہو چکی تھیں، ان کی علمی خدمات کو بھی دیکھا جس کے سلسلہ میں ایک عربی نعت کا حال معلوم ہوا، جس کو یہودی آٹھ برس سے تیار کر رہے تھے اور اس وقت تک حروف "ج" تک پہنچے تھے۔۔۔۔۔ بحیثیت مجموعی مرحوم کا خیال ہے کہ "یہودیوں کا فلسطین سے خارج کرنا اتنا آسان نہیں جتنا یہاں کے عربوں نے سمجھ رکھا ہے۔"

شام شام کا ملک اس وقت فرانس کے قبضہ میں ہے مگر وہاں اسلامی اور قومی تحریک اٹھ رہی ہے اور جوں جوں اس تحریک کو دبانے کی کوشش کی جاتی ہے اس میں زیادہ جوش پیدا ہوتا ہے لیکن جیسا کہ ہر ملک کے مسلمانوں میں ایسے افراد پائے جاتے ہیں جو ذاتی مفاد کے لئے قومی مفاد کو فروخت کرنے کا پیشہ کرتے ہیں، شام میں بھی موجود ہیں اور انہی کی وجہ سے قومی تحریک کے راستہ میں روڑے اٹکتے رہتے ہیں۔

مصر مصری تحریک کے موجودہ رہنما مصطفیٰ خاس پاشا خود مرحوم سے ملنے ان کی قیام گاہ پر آئے اور یہ بھی ان سے ملنے گئے، اور مصری قوم کی والدہ سعد زاعول پاشا کی اہلیہ جن کو مصری لوگ، مصر کی ماں، کہتے ہیں، خود ملنے آئیں اور مرحوم بھی ان کے ہاں گئے، حکومت پسند پارٹی کے لیڈر صوفی پاشا نے بھی ملاقات کی۔ اور مصر کے مشہور اخبارات کے ایڈیٹروں نے بھی ملاقاتیں کیں اور خیالات معلوم کر کے شائع کئے، مرحوم فرمایا کرتے تھے کہ مصر کا پرہیز بہت ترقی یافتہ ہے، چنانچہ یہ واقعہ مولف نے خود مرحوم کی زبانی سنا کہ جب وہ پہلی بار خاس پاشا سے ملنے گئے

اور گفتگو چند خاص اہم مسائل پر ہونے والی تھی، تو گمان ہوا کہ شاید ٹھیک طور پر عربی زبان میں اظہار خیال نہ کر سکیں گے، اس لئے ایک قادیانی مبلغ کو جو وہاں موجود تھے ترجمان کی حیثیت سے ساتھ لے گئے، مرحوم فرماتے تھے کہ ”چند منٹ تک گفتگو ہوتی رہی، میں نے محسوس کیا کہ میرے ترجمان صاحب میری ٹھیک ٹھیک ترجمانی نہیں کر رہے ہیں، اس لئے میں نے ان کو درمیان سے الگ کر دیا اور نخاس پاشا سے کہا کہ بولنا میرا کام ہے سمجھنا آپ کا کام ہے، جمع کو واحد، واحد کو تثنیہ اور مذکر کو مونث بولوں تو معاف فرمائیے اور مفہوم سمجھ لیجئے“ اس کے بعد راست گفتگو بہت دیر تک ہوئی۔ دوسرے روز نواب صاحب کو بہت تعجب ہوا کہ مصر کے اچھے اخباروں میں ان کی تصویر چھپ چکی ہے اور ایک تعارفی نوٹ لکھا گیا ہے جس کا عنوان یہ تھا ”جید آباد کا ایک نواب جو عربی فصاحت میں گفتگو کرتا ہے۔“ اس واقعہ سے مرحوم فرماتے تھے کہ وہاں کا پریس نہایت ترقی یافتہ ہے، ہر خبر بہت جلد پورے ملک میں پھیل جاتی ہے۔

ایک دفعہ نخاس پاشا مرحوم سے ہوٹل میں ملنے آئے، جب واپس ہونے لگے تو مرحوم ان کو رخصت کرنے ہوٹل سے باہر آئے، ہزاروں مصری جمع تھے ”یحییٰ نخاس پاشا“ (نخاس پاشا زندہ باد) کے نعرے لگانے لگے، مرحوم فرماتے تھے کہ نخاس پاشا اور ”والدہ مصر“ تمام مصر میں مقبول ہیں۔

مرحوم نے ترکی کے نئے پرانے تمام شہر دیکھے، فرماتے تھے کہ **ترکی** سب عورت مردیو رہیں لباس میں ہیں، مرحوم سرخ رنگ کی ترکی ٹوپی اوڑھتے تھے، بڑی عمر کی ترکی عورتیں اس ٹوپی کو محبت کی نظر سے

دیکھتی تھیں، جو ان عورتیں حقارت کی نظر ڈالتی تھیں اور بخیدہ اور تعلیم یافتہ مرد حسرت سے دیکھتے تھے، چنانچہ ایک ترک تخیلیہ میں مرحوم کے پاس آیا، اور خود ہی دروازہ بند کر کے مرحوم کی طرف بڑھا، فرماتے تھے کہ ”مجھے اس کی نیت پر شبہ ہوا، میں نے خفیہ طور پر اپنی پستول بنحالی اور کچھ آیتیں پڑھنے لگا، لیکن میں نے دیکھا کہ اس نے آگے بڑھ کر نہایت لمجاہت کے ساتھ مجھ سے لال ٹوپی مانگی، میں نے اجازت دی، اس نے اپنی یورپی ٹوپی اتار کر وہ ٹوپی اوڑھ لی اور آئینہ میں اپنی صورت دیکھ کر ایک ٹھنڈا سا سواں یا ”مرحوم کے سوال پر کہا کہ ”میرا بادشاہ یورپین ٹوپی کو پسند کرتا ہے، اس لئے میں بھی اس کو پسند کرتا ہوں لیکن میرا دل قدیم ترکی ٹوپی ہی کو پسند کرتا ہے“

انگورہ اور قسطنطنیہ | ترک خاندان یورپین لباس میں بیٹھا تھا، مرحوم نے ترک عورتوں کے یورپین لباس کے متعلق کچھ گفتگو فرمائی تو ایک جوان لڑکی نے اپنے بھائی سے کہا کہ یہ شخص مجھے مسافر معلوم ہوتا ہے اس لئے ہمارے لباس کو دیکھ کر پوچھتا ہے کہ ہم مسلمان ہیں یا نہیں، کہو الحمد للہ ہم سب مسلمان ہیں اور ہمارے رنگوں میں جو خون ہے وہ اب تک اسلام پر قربان ہونے کے لئے تیار ہے لیکن یہ مسافر انگورہ اور قسطنطنیہ کو دیکھ کر ترکوں کی حالت کا اندازہ نہ لگائے، یہ دونوں شہر تو دیوانے ہو گئے ہیں، ترکوں کی اصلی حالت دیکھنی ہے تو اناطولیہ جائے وہاں اصلی ترک نظر آئیں گے۔ مرحوم فرماتے تھے کہ میں جب اناطولیہ گیا تو واقعی وہاں ترکوں کا قدیم لباس بھی موجود ہے، لمبی ڈاڑھیاں بھی ہیں، عورتوں کا پردہ بھی ہے اور مسجدیں بھی ہیں۔

۱۲ ربیع الاول کی شام کو قسطنطنینہ میں تھے، یاد
میلاد النبی کی رات | نہ تھا کہ اس روز ۱۲ ربیع تھی، یکا یک تمام
 مسجدوں کے میناروں پر برقی روشنی ہو گئی اور میں نے حیران ہو کر اسکی
 وجہ پوچھی، ترکوں نے کہا کہ آج ہمارے آقا صلی اللہ علیہ وسلم کی پیدائش
 کا دن ہے۔

لیکن مسجد خاموش | لیکن اسی شام کو مرحوم مسجد ابا صوفیہ میں نماز
 کے لئے گئے تو ہر طرف سناٹا تھا، ایک ترک کچھ
 وکیلڈ پڑھ رہا تھا، ایک نماز پڑھنے آیا تھا، اور ایک نماز پڑھ کر جا رہا تھا۔
 اتنی بڑی تاریخی مسجد اور معلیوں کا یہ حال! لیکن جو مسجدیں آبادی میں
 ہیں وہاں بڑے ترک نماز کے لئے جاتے ہیں اور مسجدیں بھر جاتی ہیں
 ہندوستانیوں سے نفرت | ترکوں کی موجودہ حکومت کو ہندوستانیوں
 سے سخت نفرت ہے، مرحوم نے مصطفیٰ
 کمال پاشا سے انکوروہ میں (جہاں وہ آئے ہوئے تھے) ملاقات کی کوشش
 کی مگر کامیابی نہ ہوئی، پھر دوسرے شہر میں جہاں مصطفیٰ کمال گئے، وہاں
 جا کر کوشش کی لیکن پھر بھی ناکام رہے، وزیر خارجہ نے ہر دفعہ انکار ہی
 جواب دیا۔ عوام سے معلوم ہوا کہ ترکی حکومت کے اراکین ہندوستان
 کے بعض جاسوسوں کی وجہ سے ہندوستانیوں کو شک اور نفرت کی نظر
 سے دیکھتے ہیں۔

عربی حروف کی جگہ لاطینی حروف رائج ہو رہے تھے، مرحوم کو
 ایسی ہی ہوئی جب انھوں نے عربی حروف پسند کرینوالوں میں کسی علی اقدم
 کی خواہش نہ دیکھی، اگر حکومت لاطینی حروف کو رائج کر رہی ہے تو ہلکیا

ایسے افراد ہونے چاہئیں تھے جو عربی حروف کے تحفظ کے لئے ایسی تدابیر اختیار کریں جو قانون حکومت کے خلاف بھی نہ ہوں اور عربی حروف کا تحفظ بھی ہو جائے۔ اس سے معلوم ہوتا ہے کہ دینی اعتبار سے ترک کی قوم ایک بڑے خطرہ کی طرف جا رہی ہے۔ تاہم ہر یورپین ناسا ترک میں اسلام کا اتنا اثر ہے کہ جب کسی سے پوچھو کہ تم مسلمان ہو تو وہ بڑے جذبے اور لہجہ کے ساتھ جواب دیتا ہے الحمد للہ میں مسلمان ہوں۔

انگورہ - یہ موجودہ حکومت کا پایہ تخت اور ترقی پذیر شہر ہے، یہاں بھی مرحوم نے یورپی تمدن ہی کو سرایت کئے ہوئے پایا، البتہ عسکی شہر وغیرہ جیسے پرانے شہروں میں قدیم تمدن بھی پایا گیا۔

ایران - یورپی تمدن کی ہوائے ایران کے تمدن کو بھی مسموم کر رکھا ہے، عورت و مرد دونوں میں یورپین بننے کا اشتیاق ہے ان کے اندر وطنی تحریک بڑھ رہی ہے اور اسلامی احساس کم ہو رہا ہے۔ ان کے دینی پیشوا بھی وطنی رنگ کی طرف جا رہے ہیں، قاید ملت مرحوم، رضا شاہ پہلوی سے نہ بل سکے کیونکہ وہ اس وقت موجود نہ تھے، البتہ وزراء سے ملاقاتیں ہوتیں، موجودہ ایران کے متعلق فرمایا کرتے تھے کہ وہ قدیم جہان نوازی کے افسانوں سے خالی ہے، ایرانی بہت زیادہ مبالغہ کرتے ہیں، ان کی آج برسوں تک ختم نہیں ہوتی، گویا ان کی ضمیر اور ان کی زبان کا فاصلہ بہت بڑھ گیا ہے، اور وہ ایران کے قدیم زرتشتی مراسم اور خیالات کو بھی پسند کرنے لگے ہیں، ان میں سے بعض آزادی کے ساتھ کہتے ہیں کہ ہم نے شیعہ مذہب اسی واسطہ اختیار کیا تھا کہ مسلمانوں کی عالمگیر اخوت سے علیحدہ اور ممتاز رہیں، ہم ہی نے حضرت علیؑ کو بہت بڑا بنا دیا اور ہم ہی نے

حضرت حسینؑ کو اتنا زیادہ مشہور کیا۔

وسط ایشیا | مرحوم نے ایران کے بعد وسط ایشیا کا ایک حصہ دیکھا، ہرتا کے مسلمانوں کا اچھا اثر ہوا، انھوں نے کہا کہ جس طرح شام، مصر، فلسطین اور عراق ایک ہادی و مصلح کے ظہور کا انتظار کر رہے ہیں اسی طرح وسط ایشیا کے مسلمانوں میں بھی تبدیلی و ترقی کی زبردست خواہش محسوس ہوئی، اور اسلامی جذبہ پایا۔

افغانستان | یہاں غازی نادر شاہ سے کئی دفعہ ملاقات ہوئی۔ اور افغانوں کے سب عام و خاص لوگوں سے ملاقاتیں کیں مرحوم کا خیال ہے کہ جہاں لوازی اور اسلامی اخلاق کے اعتبار سے افغانستان تمام ملکوں سے بڑا ہوا ہے اور اس کے اندر اسلامی جذبات اور اسلامی غیرت و حمیت کی خواہش کے ساتھ ہی نئی ترقیوں اور تبدیلیوں کی بھی زبردست خواہش پائی جاتی ہے، مرحوم، غازی نادر شاہ کے بہت مداح تھے، ان کی متانت، سنجیدگی، دینداری، سیاسی تدبیر اور ان کے عمدہ انتظامات کا مرحوم پر بہت اچھا اثر ہوا۔

بہر کیف مرحوم نے ان مسلمانانِ عالم کو جو یورپین تمدن اختیار کر چکے ہیں یا اس کے شائق ہیں ایک عام مفلسی میں مبتلا پایا کیونکہ ان کے مصافحہ بڑھ گئے ہیں اور آمدنی میں ترقی نہیں ہوئی اور نہ ہی وہ ترقی کے ذرائع کی طرف متوجہ ہوتے ہیں اور نہ ان کے پاس یہ ذرائع موجود ہیں، ایک مرتبہ مولف ہذا کے سامنے کچھ اسی قسم کا ذکر چھڑا تھا، مرحوم نے فرمایا کہ ہندوستان میں اس گئی گزری حالت میں بھی دین کا پاس اور اسلامی تعلیمات کی قدر

بہ نسبت اور مالک کے مسلمانوں کے زیادہ ہے۔

غالباً اکتوبر ۱۹۳۱ء میں بلاد اسلامیہ کا یہ سفر — جس کے متعلق افسوس ہے کہ زیادہ تفصیلات نذرِ سبکیں — چھ مہینے بعد ختم ہوا۔ ہر جگہ کے علماء، اہل سیاست اور دیگر سربراہان اور وہ افراد سے ملاقاتیں ہوئیں، خود مرحوم نے اپنی قابلیت ذاتی کی بنا پر ہر جگہ نہایت اچھے اثرات چھوڑے، جس کا ثبوت مختلف مالک کے جرائد میں حاضر جوابی اور قابلیت کی ایک بات یاد آئی — مصری، ہندوستانی مسلمانوں سے اس بات میں سخت اختلاف رکھتے تھے کہ ہندوستانی قرآن پاک کا ترجمہ کرتے ہیں، درآں حالیکہ اردو زبان میں اتنی سکت ہی نہیں اور نہ کسی زبان کا دوسری زبان میں حقیقی معنی میں ترجمہ ہو سکتا ہے۔ ایک مرتبہ مرحوم جامعہ اظہر کے پرنسپل کے ہاں مدعو تھے، پرنسپل صاحب نے طنز سے کہا کہ ہندوستانی تو قرآن مجید کا بھی ترجمہ کرتے ہیں! مرحوم نے فوراً جواب دیا ”ترجمہ نہیں ترجمانی کرتے ہیں، اور اس میں کیا قباحت ہے؟“ اس پر پرنسپل صاحب کہنے لگے آپ نے بچالیا!

غرض اس سفر کے بعد جب مرحوم واپس تشریف لائے تو مختلف مقامات پر اس سلسلے کی کئی تقریریں ہوئیں، انہی تقاریر سے متاثر ہو کر خواجہ حسن نظامی صاحب نے ”نواب ابن بطوطہ“ کے نام سے پکا کا — مرحوم فرمایا کرتے تھے کہ میں نے اپنی معلومات زیادہ تر آیاتِ تفسیری ہی سے بڑھائی ہیں۔

جذبِ اندروں کی کار فرمائی

کارپا کاں روشنی و گرمی است

کا دوناں حلیہ و بے شرمی است (ردی)

عمر کے ابتدائی برس مجاہدہ نفس میں صرف ہوئے (اور حقیقتاً یہ چیز تو زندگی کی آخری سانس تک جاری رہی) جب اختیار و اقتدار بلا تو جس طرح رسول (صلی اللہ علیہ وسلم) نے ”وانذر عشایر تلک الاقربین“ (اے محمد) دُراؤ اپنے قریبی رشتہ داروں کو) کی تعمیل میں سب سے پہلے اپنے عزیزوں کو دعوتِ حق دی تھی، اس عاشقِ رسول نے بھی اپنے گھر والوں ہی کی اصلاح کی، پھر جمعیتِ اہل کی زیارت نصیب میں آئی تو نفہ (اور سحر) بٹھا ہو گیا، عشق کی آگ اور زیادہ بھڑک اٹھی۔

ممالک اسلامیہ کی سیر نے مسلمانوں کی بے راہ روی، ان کی اندھی تقلید، انکی خود ناشناسی اور خدا نا آشنائی کے گہرے داغ چھوڑے، ہر بازار میں جن ایمان کی کمی دیکھی، ہر دماغ میں سودائے خام پایا، ترقی کے دعوے سنے، تنزل کے اعمال دیکھے، عقل نے سمجھایا، دل نے تصدیق کی کہ یہ تہ بہ تہ تاریکی بلا ایمان کی شمع جلائے دور نہ ہوگی، فضا کی یہ اندھیری کہر بغیر دل کا آفتاب چمکے زائل نہ ہوگی۔ ہندوستان لوٹے تو دل کی اسی دھکتی ہوئی انگلیٹھی کے ساتھ اور عزم کے اسی رسوخ کے ساتھ کہ جہاں تک ممکن ہو باطل کے خس و فاشاک جلا دیئے جائیں، اپنوں اور پراریوں کو اسلامی تعلیمات کا حسین چہرہ دکھا کر بوالہوسی سے بچایا جائے۔ اسی کا نام تو تبلیغ اسلام ہے، اور یہی شعار تو ہمیشہ سے پاکوں کا رہا ہے!

تبلیغ اسلام | تبلیغ دین، مسلمانوں کا فرض، سیرت طیبہ سے اس کی اہمیت بالکل واضح، لیکن آج چند نفوس قدسیہ کو چھوڑ کر کتنے علماء اس جانب متوجہ ہیں؟ کتنوں نے تو ہر بات میں خصلت ہی کو اپنا شعار بنا رکھا ہے، حالانکہ فتویٰ اور چیز ہے، تقویٰ کا مقام اور ہی ہے!۔ لیکن یہ اعتنائی آج غلامی ہی میں نہیں ہے بلکہ اس قوت بھی برتی گئی جبکہ مسلمانوں کی حکومت ملک ہند میں شمال سے جنوب تک اور مشرق سے مغرب تک پھیلی ہوئی تھی۔ مغلیہ دور میں تبلیغ کا کام (حکومت کی جانب سے) کتنا ہوا؟ صد ہا برس کی حکومت پھر غیر مسلموں کی اکثریت، آخر کیا معنی رکھتی ہے؟ مقصد یہ نہیں کہ کیوں لوہار کے زور سے اسلام پھیلایا نہیں گیا بلکہ منشاء یہ ہے کہ "لا اکو الا فی الدین" کے قرآنی مسلک کو پیش نظر رکھ کر اس کے سامان کیوں نہیں کئے گئے۔

یہ مسلمانوں کی تعداد جو اس وقت ہندوستان کے طول و عرض میں پھیلی ہوئی ہے، سب کی سب ”درآمد“ کا نتیجہ تو نہیں، ”درآمد“ تو بہت کم ہوئی باقی سب تبلیغ ہی کا نتیجہ ہے۔ لیکن اس کا سہرا کن کے سر ہے۔ ؟ بادشاہوں کے یا بادشاہ نواز گلیم پوشوں کے ؟ بابر ہایوں، شاہ جہاں وغیرہ کے یا چشتی رحمہ اللہ، محبوب الہی، اور چراغ دہلوی، وغیرہم کے ؟ سلطان قلی قلب شاہ اور ابوالحسن تانا شاہ کے یا بابا شرف الدین، اور خواجہ گیسو دراز کے ؟

جو کام شاہوں سے نہ ہوا، وہ درویشوں نے کر دکھایا۔ وجہ یہ ہے کہ یہ کام ”پاکوں“ کا ہے، ”جملہ جو“ اور ”بے شرموں“ کا نہیں، اس بڑے کام کی اہمیت، اہلیت چاہتی ہے۔ ع

یہ خاکِ پاک ہرنا اہل سے چھانی نہیں جاتی
سیرتِ طیبہ شاہد ہے کہ یہ راہ بغیرِ آبلہ پائی کے طے نہیں ہوتی،
پھر کبھی ترغیب کی بیڑیاں آگے بڑھنے سے روکتی ہیں اور کبھی تربیت کے آہنی قلعے، ارادوں کو پست کر دیتے ہیں — خود عاشقِ رسول محمد بہادر ظاں کی زبانی حیاتِ طیبہ کے اس پہلو کو سینے :-

”آئیے ان کی حیاتِ طیبہ کے صرف اس پہلو پر غور کریں کہ آپؐ نے فریضہٴ بلغ کو، جو ان کا مقصدِ حیات تھا، اور صرف جس کے لئے وہ مبعوث کئے گئے تھے، انھوں نے کس طرح ادا کیا اور ہمارے لئے اپنی زندگی کا کیا نمونہ چھوڑ گئے — وہ محمد (صلی اللہ علیہ وسلم) جو عبد اللہ کے یتیم کی حیثیت سے خاندانِ بنی ہاشم کے چشم و

چراغ تھے، وہ محمدؐ جن کو عبدالمطلب کے پوتے اور بعد
ابو طالب کے بھتیجے کی حیثیت سے کوئی کڑی نگاہوں سے
نہ دیکھ سکتا تھا، وہ محمدؐ جن کے حربِ مجاہد میں تیر چن چن کر
نبرد آزماؤں کو دینے کی ادا کردہ والوں کے دل چھین چکی
تھی، وہ محمدؐ جن کا تنصیب مجھ اسود کا فیصلہ سرکشانِ قریش
کو اسیر کئے محبت کر چکا تھا، وہ محمدؐ جن کی صداقت کی قسم
کھائی جاتی تھی، وہ محمدؐ جن کی امانت میں شبہ کرنا گناہ سمجھا
جاتا تھا جب خدا کے اس آخری پیغام کو سنانے کے لئے
صفا کی چوٹیوں پر چڑھتے ہیں اور آلِ غالب کو آنے والے
خطرات سے جو عذابِ الہی کی صورت میں نمودار ہوتے
ڈراتے ہیں تو تم نے دیکھا اور تاریخ نے شہادت دی کہ
ان کے روئے آنور پر کہہ کی خاک اڑائی گئی، ان کے پائے
مازک کی غار میٹلاں سے تواضع کی گئی، ان کی گردنِ اقدس
پر اونٹ کی غلامت بھری، اوجھ رکھی گئی۔ خلیلؑ و ذبیحؑ
کا وطن ان کے پوتے پر تنگ کر دیا گیا، ان کے سر کے لئے
انعام مقرر کئے گئے۔ کیا ان سب باتوں میں چشم
بینا کے لئے روشنی اور قلبِ فہیم کے لئے سبق نہیں ہے
کہ اس دنیا میں حق و صداقت کا پیغام پہنچانا، طاعنوتی
طاعتوں کو دعوت پیکار دینا ہے اور شیطان کی ذریات کو
امادہٴ جنگ کرنا ہے۔ (خطبہٴ صدارت آلِ انڈیا
تبلیغِ اسلام کانفرنس، بمبئی ۱۹۳۸ء)

محمد بہادر خاں (رحمۃ اللہ علیہ) کے سامنے سیرت کے تمام پہلو تھے اور سچ پوچھو تو کس کے آگے نہیں؟ لیکن ان کو اس سے عشق تھا۔
 ۱۹۷۷ء میں ایک مجلس انجمن تبلیغ اسلام کی بنا ڈالی اور مسلسل تین سال تک حیدر آباد کے گاؤں گاؤں اور موضع، موضع کے دورے کئے، مشیق برداشت کیں لیکن اپنا کام کئے۔ طرز تبلیغ وہی قرآنی رہا،
 ”لا اکو الا فی الدین“ کے تحت صرف اسلام کے محاسن بیان فرماتے؛ غرض نہ شہرت سے تھی نہ عزت سے، صرف شفقت کا جذبہ تھا جو نرم نرم بہتر ہوا اور عالی شان ڈیوڑھی سے نکال کر گاؤں گاؤں پھرا رہا تھا..... اس کی لذت انھیں کے دل کو معلوم!

غرض بیس پچیس نہیں، سو، دو سو نہیں بلکہ تقریباً پانچ ہزار (۵۰۰۰) بے دین اس مرد حق کے ذریعہ راہ حق پر آگئے۔ ایک کافر کو کوئی شخص اسلام پر لے آئے تو آخر وہی اجر کے کتنے سامان ہتیا ہو جاتے ہیں چہ جائیکہ یہاں تو (۵۰۰۰) افراد مسلمان ہو گئے، خود مرحوم تحدیث نعمت کے طور پر فرمایا کرتے تھے کہ ”الحمد للہ میرے ذریعہ پانچ ہزار (۵۰۰۰) افراد اسلام سے ہم آغوش ہوئے۔“ اور بحیثیت مجموعی اس انجمن کے ذریعہ تو (۲۰۰۰۰) بیس ہزار کافر مسلم ہو گئے۔

مرحوم کے اس بڑھتے ہوئے کام کو دیکھ کر حاسدوں کو تکلیف ہوئی چنانچہ ایک ڈھونگی مبلغ صاحب کو میں نے خود یہ کہتے سنا کہ ”بہادریا رنگ کی تبلیغ اسلام کے چہرہ پر ایک داغ ہے“ جب میں نے وجہ پوچھی تو کہنے لگے ”وہ عام اچھوتوں میں تبلیغ کرتے ہیں اس لئے بہت جلد یہ لوگ مسخر ہو جاتے ہیں“ اور اس کی وجہ سے ان کے لیڈروں اور مذہبی پیشواؤں کو

شکایت پیدا ہوتی ہے کہ اگر مسلمان کرنا ہے تو ہمارے سامنے آئیں، ان جاہلوں کو بہکایا جانا کوئی مشکل بات ہے، اس طرح اس سے خود ہم پر حرف آتا ہے ”پھر سنجی سے کہنے لگے ”ہم تو بڑے بڑے برہمنوں اور پادریوں کو پکڑتے ہیں“ — اس کا جواب بجز اس کے کیا ہو سکتا تھا کہ۔ ع

برائیں عقل و دانش بباہد گریست
غرض اس قسم کے اعتراضوں کے علاوہ چند فقہ انگیز مخالفین نے غلط تشہیر کر کے ان کی شکایات پولیس کے اعلیٰ حکام تک پہنچائیں — پولیس نے اس معاملہ میں دست اندازی شروع کی اور اپنی رپورٹ میں اضلاع اور تعلقات کے شدھی اور تبلیغی کام کو فرقہ وارانہ کشیدگی کا باعث قرار دیا۔ قاید ملت نے اس شبہ کے ازالہ کے لیے ایک خط ناظم کو توالی (اسٹریٹس) کو لکھا جو ذیل میں درج ہے:-

”کو توالی اضلاع سرکار عالی کی رپورٹ نظم و نسق
بابہ ۳۴۶ الف کے مطالعہ کا موقع ملا، نیز مقامی اخبارات
میں بھی اس کے اقتباسات شائع کئے گئے۔
اس وقت آپ کو مخاطب کرنے سے میرا مطلب یہ نہیں
ہے کہ کو توالی کی عام رپورٹ پر تنقید کروں میں صرف
فقہ ۵ کی دوسری سطر کی طرف آپ کو توجہ دلانا
چاہتا ہوں، جس میں فرقہ وارانہ کشیدگی کی بڑی وجہ
آپ نے تحریک شدھی کے ساتھ ساتھ تبلیغ کو قرار
دیا ہے۔ چونکہ ۳۴۶ الف میں منظم تبلیغی مساعی صدر
مجلس اسلام کی طرف سے ہوتی رہی ہے، اس لئے

عام طور پر آپ کی اس تنقید سے وہی تبلیغی کوشش مراد لی جا رہی ہے۔ مجھے یہ کہنے کی اجازت دیجئے کہ فرقہ دارانہ کشیدگی کو تبلیغ کی طرف منسوب کرنا کسی طرح درست نہیں ہے۔ صدر مجلس تبلیغ اسلام کی جانب سے تبلیغ صرف چار اضلاع میں ہوئی ہے۔ ملنگتانہ کے اضلاع ورنگل اور نلگنڈہ میں، نلگنڈہ کے تعلقات دیورکنڈہ، سریا پیٹ و حضورنگر میں اور ورنگل کے تعلقات پاکھال اور محبوب آباد اس سے مستثنیٰ ہیں اور مرہٹواڑی میں اضلاع اورنگ آباد کے تعلقات بھوکردن، جالندہ اور عنبر میں اور ضلع بیڑ کے تعلقات پاٹودہ اور گیودائی میں تبلیغ کی گئی۔ جاگیر کلیانی ضلع گلبرگہ، تعلقہ سدھی پٹیہ ضلع میدک اور قصبہ جڑچلہ ضلع محبوب نگر میں چند روز کے لئے ایک ایک مبلغ مقرر کیا گیا تھا جو جلد توقف کرنا دیا گیا۔ ان کے سوا ہرگز ثابت نہیں کیا جاسکتا کہ کسی اور مقام پر صدر مجلس تبلیغ اسلام کی طرف سے تبلیغ ہوئی۔ جہاں تک آپ کی رپورٹ شہادت دے رہی ہے اور مجھے واقعات کا علم ہے اس لئے کہ میں مقامات مذکورہ صدر پر کہیں کوئی فرقہ دارانہ فساد وقوع پذیر نہیں ہوا۔ ہونیکہ سعدا شندنگر دھارور و گنڈہ، اور عثمان آباد کے جن علاقوں میں رپورٹ زیر نظر سے فرقہ دارانہ فساد کا وقوع ظاہر ہوا ہے، ان میں سے ایک مقام بھی ایسا نہیں ہے جہاں کہیں تبلیغ کی گئی ہے۔ یہ امر انتہائی حیرت کا موجب ہے کہ عین وہ مقامات جہاں

تبلیغ ہو رہی ہے، فرقہ وارانہ کشیدگی سے محفوظ ہیں، اور جن مقامات پر فرقہ وارانہ کشیدگی پیدا ہوئی ان کو تبلیغ سے دور کا بھی واسطہ یا تعلق نہ ہو! اور اس کے باوجود تبلیغ کو فرقہ وارانہ کشیدگی کا باعث قرار دیا جائے! — میں متوقع ہوں کہ آئندہ اس کی اصلاح فرادی جائے گی تاکہ پبلک کو غلط فہمی نہ ہو۔ تقریرِ داز کو فتنہ پر دازیوں کیلئے ایک ادا موقع نہ ملے۔ میں یقین دلاتا ہوں کہ اسی طرح مذہب اسلام کی تبلیغ نہایت باقاعدہ اور پر اس طریقوں پر حدود و قانون کے اندر رہ کر کی جا رہی ہے، جس طرح مذہب عیسائیت کی تبلیغ برسوں سے جاری ہے۔ مقامی ہندو باشندوں نے کبھی اظہارِ رنج و غضب کو کجا، نگلہ تک نہیں کیا۔ البتہ کئی مہینے بعد بعض..... پر چارنے ان دیہاتوں میں جا کر لوگوں کو بھڑکانے کی کوشش کی لیکن تبلیغی کارکنوں کے انتہائی ضبط اور نظم نے کوئی ناگوار صورت پیدا نہ ہونے دی فقط آپ کا مخلص

ہا دریا جنگ

جب اس قسم کی الجھنیں بھی مرحوم کو اپنے راستہ سے ہٹانہ سکیں تو آریہ سماجیوں کی طرف سے ان کے خلاف اشتہارات چھپوائے گئے اور قصبہ قصبہ میں مقیم کئے گئے ان اشتہاروں پر مرحوم کو ایک خوشخوار شیر کی شکل میں ظاہر کیا گیا جو معصوم انسانوں کے خون پر آمادہ ہے، جب اس سے بھی کچھ بن نہ آئی تو مرحوم کے سر کے لیے ایک انعام مقرر کیا گیا، یہ سب کچھ

ہوتا رہا اور مرحوم "حسبی اللہ ونعم والوکیل" کہہ کر کام کرتے ہی رہا۔ تبلیغ کے سلسلے میں نہ صرف انبیاء کی طرف سے مصیبتیں آئیں بلکہ اپنوں نے بھی کافی تم ڈھائے۔ ایک واقعہ جو مولف ہڈانے خود مرحوم کی زبانی سنا تھا لکھا جاتا ہے، اسی سے اندازہ لگائیے کہ "نواب بہادر یار جنگ" نے "عاشق رسول" بننے کے لئے کیا کیا تکلیفیں اٹھائیں۔ کسی قصبہ میں مرحوم نے چند اچھوتوں کو مشرف بہ اسلام فرمایا اور وہاں کے مسلمانوں کو تاکید فرمادی کہ آئندہ سے ان کے ساتھ بھی وہی سلوک رہے جو آپس میں ہوتا ہے، سبھیوں نے وعدہ کیا اور مرحوم نے دوسرے گاؤں کی راہ لی، کچھ عرصہ بعد پھر پہلے قصبہ میں تشریف لائے تاکہ انہوں کی حالت معلوم کر سکیں۔ بہت رنج ہوا جب انہوں نے شکایت کرنے لگے کہ اب بھی مسلمانوں کا برتاؤ مساویانہ نہیں ہے، جیسا کہ فرمایا گیا تھا مرحوم نے مسلمانوں کو جمع کر کے ڈانٹنا شروع کیا، اسپر سب کہنے لگے: "ہم ان نو مسلموں کو برابر تو سمجھینگے مگر اپنے دسترخوان پر کھانے نہ دیں گے" اسپر مرحوم کو بہت تکلیف ہوئی، مرحوم نے ان سے کہا کہ "جب تک تم لوگ ان لوگوں کے ساتھ کھانا نہ کھالیں گے میں ہرگز اس گاؤں سے نہ جاؤں گا اور نہ تمہارا کھانا کھاؤں گا۔" اسپر تمام لوگ بغیر کوئی جواب دیئے اپنے اپنے گھر چلے گئے، اور یہ فاروق اعظم کا شیدائی اپنا مختصر سا بستر لئے قریب ہی ایک درخت کے نیچے فاروقی آرام کا لطف اٹھاتا رہا۔ مرحوم فرماتے تھے کہ دو دن ایسی درخت کے نیچے گزر گئے، تیسرے روز سب مسلمان آکر معافی چاہنے لگے اور عہد کر لیا کہ آئندہ ان نو مسلموں کے ساتھ بالکل اقربا کا سا برتاؤ رکھیں گے، مرحوم کو یقین کیسے ہو سکتا تھا، اس کی تدبیر یہ نکالی کہ کھانا پکوا یا اور ایک

دستر خوان پر ان لوگوں کو اور نو مسلموں کو ساتھ ساتھ بٹھا دیا، جب دونوں فریق اپنی اپنی رکابیوں میں کھانا اور سالن لے چکے تو انھیں اچھی طرح ملانے کا حکم دیا پھر اس فریق کی رکابیاں اس فریق کے سامنے رکھ دیں اور فرمایا کہ ”اب کھاؤ“ جب انھوں نے بلا تکلف کھالیا تو وہاں سے پلٹے بنے — کیا یہ ایک حیدر آبادی نواب کے احوال ہیں یا اسلام کے ایک پچھے پیرو کے کارنامے؟ — نہ جانے عشق کے اور ایسے کتنے ثبوت دیئے ہوں گے!!

کیا تبلیغ کا کام صرف مسلمان کر دینے سے ختم ہو جاتا ہے؟ جو کافر، زمرہ اسلام میں آ جاتا ہے، اس پر معیشت کی راہیں تنگ ہو جاتی ہیں، وہ اپنے آپ کو بے یار و مددگار پاتا ہے، اس کی حالت اتنی مستحکم کہاں ہوتی ہے کہ ابھی سے آپ اس سے تکلیف میں صبر و شکر اور توکل کی توقع رکھیں، اس لئے ایسے نو مسلموں کے لئے ایک عرصہ تک لباس و غذا فراہم کرنی پڑتی ہے یا پھر ذرائع معاش ڈھونڈنے پڑتے ہیں، ان کے تالیف قلب کے لئے ان کے بچوں کی ابتدائی تعلیم اور مدارس کا انتظام وغیرہ ایسے لوازمات ہیں جو نظر انداز نہیں کئے جاسکتے ورنہ کیا کرایا کام بگڑ جائے گا اندیشہ رہتا ہے — ایک آدمی کا بار کسی مبلغ پر پڑ جائے تو حقیقت کھل جاتی ہے یہاں سیکڑوں نو مسلمین تھے، مرحوم نے (خدا ان کو اعلیٰ ترین مقامات سے سرفراز فرمائے) اپنی آمدنی کا بہت بڑا حصہ اس کے لئے وقف کر رکھا تھا — تبلیغ کے سلسلے میں، جیسا کہ اکثر مرحوم فرمایا کرتے تھے، یہ چیز بہت شدت سے محسوس کی گئی کہ غیر مسلموں کو مسلمان کرنے سے کہیں زیادہ ضرورت اس بات کی ہے کہ خود مسلمانوں کو دیندار بنایا جائے — مسلمانوں کی بددیانتی، وعدہ خلافی، زنا کاری اور ان سب سے زیادہ مذہبی جہل وہ

چیزیں ہیں جن سے ان کی وقعت جاتی رہی، اگر ہر مسلم فرد اپنی اپنی جگہ سد سہر جا
اور اس طرح مسلم معاشرہ ظہور پذیر ہو تو اغیار خود بخود اس کی طرف کھینچے لگیں گے۔
عوام اناس کو اتنی کہاں فرصت، اور یہ کہاں حوصلہ کہ وہ اسلامی تعلیمات
کو جاننے کی کوشش کریں، ان کے سامنے تو وہ افراد ہیں جو ”مسلمان“ کا ٹیبل
لگا کر کافری کے کام کرنے میں کوئی گسراٹھا نہیں رکھتے

اس سہ سالہ تبلیغ کے بعد گو مرحوم راست تبلیغی کام نہ کر سکے لیکن مبلغین
کو تنخواہیں مقرر تھیں اور ہمیشہ اس کی طرف بھی توجہ رکھتے تھے۔

حضرت محمد بہادر خاں جو کہ تبلیغ کے اس سہ سالہ دور میں جو تجربے
حاصل ہوئے، ان کو پیش نظر رکھتے ہوئے مرحوم نے اپنے خطبہ صدارت
(آل انڈیا تبلیغ اسلام کانفرنس منعقدہ بمبئی ۱۹۳۷ء) میں بعض گرائڈز
نیمعتیں تحریر فرمائی تھیں جو یہاں نقل کی جاتی ہیں :-

”دوستو! آپ جانتے ہیں کہ اسلام نے تبلیغ مذہب
میں کبھی جبر و اکراہ کو جائز نہیں رکھا۔ قرآن کی زبان میں
مسئلہ میں ہر قسم کے ابہام سے پاک ہے (لا اکراہ فی الدین)
اور کوئی مسلمان دین کی تبلیغ میں کبھی کسی ایسے فعل کو
رد انہیں رکھ سکتا جس میں کمر، لالچ، جبر اور تشدد کو
داخل ہو، اس کے باوجود آپ کو اس کا یقین رکھنا چاہیے
کہ جب آپ تبلیغ کے میدان میں قدم رکھیں گے تو جن
معیصتوں سے میں گزر چکا ہوں اور جن معیبتوں سے
بہ اتباع محمد رسول اللہ (صلی اللہ علیہ وسلم) ہر داعی اسلام
کو گزرنا چاہیئے اور آپ کا انتقال کر رہی ہیں۔ عزم اور

صرف عزم، ارادہ اور صرف اِزادہ کی پختگی، استقلال اور صرف استقلال، آپ کو منزل مقصود سے قریب کر سکتا ہے ورنہ اندیشہ ہے کہ آپ کے قدم ڈگمگانے جائیں اور آپ منزل کو پہنچنے سے قبل ہی نہ رک جائیں۔ آپ کے صاحبزادے ثروت کو چاہیے کہ اس مبارک ترین کام کے لئے، جس کو میں کی طرح نماز اور روزہ سے کم نہیں سمجھتا، اپنے دستِ کم کو دراز کریں۔ آپ کے اصحاب علم و فکر کو چاہیے کہ اپنی زبان و قلم کو حرکت میں لائیں، آپ کے پریس کو چاہیے کہ اپنے اثرات سے کام لے اور آپ کے ہر فرد کو چاہیے کہ قرن اول کے مسلمانوں کی طرح اپنے آپ کو مبلغِ اسلام بنائے۔

تبلیغ کے لئے سب سے بڑی دشواری سرمایہ کی کمی ہے جو عین وقت پر دامن پکڑ لیتی ہے اور آگے بڑھنے نہیں دیتی، سرمایہ اس لئے نہیں کہ معاندین کے برخود غلط الزام کے مطابق آپ اس سے کسی کے ضمیر کو خریدیں بلکہ اس لئے کہ مبلغین کا خرچ برداشت کریں۔ قبولیتِ اسلام کے بعد نو مسلمین کی تعلیم و تربیت کا انتظام کریں اور ان پر جو مصائب و آلام آئیں ان سے ان کی حفاظت کریں۔

تبلیغ کے لئے دوسری اہم ضرورت مخلص، سچے اور صلاحیت یافتہ مبلغین کی فراہمی ہے، ایک زمانہ تھا کہ ہم میں کا ہر شخص مبلغ ہوا کرتا تھا، لیکن آج ڈھونڈھیں ایسے لوگ نہیں ملتے جو تبلیغ کی صحیح صلاحیت رکھتے ہوں۔

تبلیغ کی تیسری ضرورت مسلمانوں کی ہمدردیوں کا حاصل کرنا ہے، جن کو صدیوں کی صحبت و ہمسائیگی نے چھوت چھات کے اعتبار سے پورا نہیں تو آدھا ہند و ضرور بنا دیا ہے، آپ کے مبلغین کو چاہیئے کہ غیروں کو مسلمان بنانے سے پہلے ان مسلمانان ہند و صفت کو مسلمان بنائیں۔ اپنے تجربہ کی بنا پر میں ایک نصیحت آپ کو کرنا چاہتا ہوں کہ دیہات میں افراد کو مسلمان بنانے کے بجائے کوشش کیجئے کہ پوری جماعت مسلمان بنے، اس وقت تک چند آمادہ اسلام افراد کو کلمہ پڑھانے میں دریغ کرنا مناسب ہو گا، جب تک کہ ان کے اثر سے اس گھاؤں کے اکثر چھوت آبادی کو آمادہ اسلام نہ کر لیا جائے۔

یہ چند اصولی باتیں تھیں جن کی طرف آپ کی توجہ مبذول کرائی گئی ورنہ میدان تبلیغ اتنا وسیع ہے کہ ہر روز اس میں نئے تجربوں کی توقع کی جاسکتی ہے۔“

خاکسار تحریک

”تربیت“ کے باب میں لکھا جا چکا کہ محمد بہادر خان (اعلیٰ اللہ مقامہ) کو بچپن ہی سے فنونِ سپاہ گری سے عشق تھا اور اسی وجہ سے مرحوم تقریباً ہر فن میں جہارت رکھتے تھے، مرحوم جتنے باتوں کے تیز تھے اس سے کہیں زیادہ عمل کے جست تھے، نسلا سپاہی تھے اور سپاہیانہ اوصاف ہر مسلمان میں نمایاں دیکھنا چاہتے تھے، ان کی فوجی افتادِ طبع اور سپاہیوں سے اُن کا اندازہ اسی واقعہ سے لگائیے، مرحوم فرماتے تھے کہ ان کی سیاحتِ بلادِ اسلامیہ میں صرف دو مقامات ایسے رہے ہیں جہاں پھنچ کر وہ بے اختیار ہو گئے۔ ایک تو امام فخر الدین رازیؒ کے مزار پر جب پہنچے ہیں اور یہ کتبہ پڑھا۔

”ہفتاد و دو سال درسِ خودم شب و روز

معلوم شد کہ یہ سچ معلوم نہ شد“

تو مرحوم پر عجیب کیفیت طاری ہوئی، لیکن دوسرا مقام تو ایسا ہے جہاں پہنچ کر وہ بے قابو ہو گئے اور غش کھا کر گر پڑے، مرحوم فرماتے تھے کہ ”بڑی مشکل و تلاش سے میں حضرت خالد بن ولیدؓ کی مزار پر پہنچا، دیکھا کہ ایک ریگستانی میدان ہے جس کے قریب بعض پہاڑیاں ہیں، اسی میدان میں اسلام کا جرنیل خالد بن ولیدؓ آرام فرما ہے، جیسے ہی میرے ذہن میں ان کی معرکہ آرائیوں اور سپاہیانہ تدبیر و فراست کا خیال آیا، میں غش کھا کر مزار پر گر پڑا“ اور کچھ دیر تک ہی حالت طاری رہی۔

مرحوم کی اسلامی فوجی ذہنیت اور اس سے گہرے لگاؤ کا ایک اور ثبوت ان کا حضرت عمر رضی اللہ تعالیٰ عنہ سے غیر معمولی عشق تھا اکثر فرمایا کرتے تھے:-

”کوئی کسی کا قایل ہے کوئی کسی کا قایل ہے میں تو

نظر عمرؓ کا گھائل ہوں“

ان کے ”نظر عمرؓ کا گھائل“ ہونے کے پچاسوں ثبوت ملتے رہے، جب کبھی مرحوم کی زبان مناقب عمرؓ پر کھلتی تو تاثر کئی گنا بڑھ جاتا، حق یہ ہے کہ حضرت ختمی مرتبت صلی اللہ علیہ وسلم کے بعد مرحوم کو سب سے زیادہ عشق حضرت عمرؓ ہی سے تھا۔

مرحوم کا خیال تھا کہ بنغلہ اور کوتاہیوں اور غفلت شعاریوں کے مسلمانوں کی سب سے زیادہ غفلت عسکریت ہی کے طرف سے ہوئی حالانکہ قوموں کی حیات میں اس کا ایک خاص حصہ ہے، مختلف تقریروں میں مرحوم نے عسکریت کی تبلیغ فرمائی، چنانچہ اپنے خطبہ صدارت (مجلس اتحاد المسلمین) ۱۹۷۷ء میں فرمایا:-

”میں نے آپ سے غلامیت کے کسی موقع کو بس
 درخواست کے بغیر ختم ہونے نہیں دیا، اور آج بھی آپ کی
 خاص توجہ اس طرف مبذول کروانا ہوں کہ مسلمان کی
 زندگی کا نمایاں پہلو عسکریت و سپاہیت ہے۔ جس حیات
 مقدس کو کائنات ارضی کے سارے انسانوں کے لئے نمونہ
 بنایا گیا اس پر اگر آپ کی نظر رہے تو آپ دیکھیں گے کہ ارشاد
 و ہدایت کے عظیم الشان فرائض کی بجا آوری کے ساتھ
 ساتھ جو پہلو اس حیات طیبہ میں سب سے زیادہ نمایاں
 نظر آتا ہے اور آقائے دو جہاں (صلی اللہ علیہ وسلم) کی
 عسکریت ہے۔ ہر مسلمان اعلیٰ کلمۃ النجی کے لئے خدا کی
 فوج کا ایک سپاہی ہے اور اگر عہد حاضر کے مسلمان سپاہیت
 کی طرف سے غفلت برت رہے ہیں تو یقیناً وہ اپنے رسول
 کی پیروی سے غفلت برت رہے ہیں — آقائے
 دو جہاں (صلی اللہ علیہ وسلم) کا متروکہ نہ درجہ تھے نہ دینار
 نہ لونڈیاں تھیں نہ غلام، نہ املاک تھے نہ تجارت، لیکن
 اہل المومنین کے تنگ حجرے اگر آپ کے کسی اثاثہ اور
 متروکہ سے بھرے ہوئے تھے تو وہ آپ کی تلواریں، آپ کی
 رصیں، آپ خود، اور آپ کی کمائیں تھیں — میں
 مسلمانوں کو اسوۂ حسنہ کے اس پہلو کی طرف بطور خاص
 متوجہ کرتا ہوں، میں ان کے ہر ایک فرد کو خالد و ابو عبیدہ
 کا غلام دیکھنا چاہتا ہوں“ — (سیاسی تقاریر ایضاً)

لیکن موجودہ تعلیم یافتہ نوجوانوں سے زیادہ اور کوئی ہے جو اس اہم فریضہ سے کنارہ کش، اور اس مردانہ وصف سے عاری ہے؟ مرحوم نے بار بار اس کے شکوے سنائے۔

”خون کے آنسو رلاتی ہے وہ نزاکت و نسوانیت جو ہمارے نوجوانوں میں دن بدن بڑھتی جا رہی ہے، میں خداوند کا کتب کو آگاہ کر دینا چاہتا ہوں کہ ان ”شاہین بچوں“ کو ”خاکبکلی کا درس“ دینا ملت کے لئے قربتیا رکرنے کے مترادف ہے۔ جامعہ عثمانیہ ہماری امیدوں کا مرکز ہے، ہماری نگاہیں اس تعلیم گاہ سے فارغ ہونیوالوں کے مستقبل پر لگی ہوئی ہیں۔ لیکن میں کبھی کبھی سوچنے لگتا ہوں کہ اس عشرت انگیز اور ایرانہ ماحول سے نکل کر جو دن بدن لمبیخلق مثلھا فی البلاء کی شان حاصل کرتا جا رہا ہے، ایک نوجوان معاشی زندگی کے مصائب کو کیونکر برداشت کر سکے گا۔ اور اگر ضرورت پڑے تو ملک و ملت کے لئے بخون و خاک غلطیدن کی رسم کس طرح ادا کر سکے گا۔ اقبال علیہ الرحمۃ کی زبان میں مجھے کہنے دیجئے۔“

”من آن علم و فراست با پر کا ہے نمی گیرم
کہ از تیغ و سپر بیگانه سازد مرد غازی را“

غرض عسکریت کی بڑی اہمیت محسوس کرتے تھے، اور جس طرح ان کے کردار کی خصوصیت تھی کہ کوئی بات اس وقت تک نہ کہتے جب تک کہ خود اس پر عمل پیرا نہ ہوتے یا کم از کم کہہ چکنے پر عمل میں سب سے پیش پیش نہ رہتے،

یہی وصف یہاں بھی نمایاں نظر آئے گا۔ چچن کی سپاہیانہ مشقیں کیا محض شغل (Hobby) کے لئے تھیں؟ ہرگز نہیں، ایک معین مقصد کے تحت سب کچھ کیا جا رہا تھا، ورنہ جاگیردار ہوتے ہوئے بھی کوئی عسکریت کو اپنا مشغلہ بناتا ہے؟ اور کیا عسکریت کے معنی صرف گھوڑے کی سواری کرنے، تیغ و تنگ چلانے اور تیرنے ہی کے ہیں؟ کیا بھوک کی تکلیف اٹھانا، دولت و عیش کو ٹھکرانا، عورت کو خیراد کہنا، جان کو خدا حافظ کہنا یہ سب اس سے خارج ہیں؟ ایک سپاہی یا سپاہی سے واقف شخص ہی سے پوچھا جائیے۔

خاکسار تحریک | تبلیغ کے عصانے آریاسابیوں اور شدھی شنگھوں کے مذہبی ساپنوں کو تو ہضم کر لیا، لیکن کیا حقیقتاً ان کا منشا (خصوصاً آریوں کا) اپنے دھرم کی اشاعت ہی تھا؟ سب جانتے ہیں کہ مذہب کی آڈیسکر ایک فوج تیار کی جا رہی تھی، تاکہ مسلمانوں کے رہے، چھوٹے موٹے قلعے بھی فتح کر لئے جا سکیں۔ مسلمانوں پر غفلت کا بخار کچھ ایسا چڑھا ہوا تھا کہ انھیں نہ اپنے کھوئے ہوئے کی تلخی محسوس ہوتی تھی، نہ دشمنوں کی تیاری دیکھ کر آئندہ کی درشتی کا احساس ہوتا تھا، ادھر دنگل اور اکھاڑے قائم ہو رہے تھے، ویدوں کی بے روح تعلیم سے بچا کر عسکریت کے درس دیئے جا رہے تھے اور ادھر سب کچھ ہونے پر بھی بے اعتنائی اور غفلت شعاری کا وہی عالم تھا۔

مرحوم نے محسوس کیا کہ اگر اس وقت مسلمانوں کو مسلح نہ کیا گیا تو ممکن ہے ان بدخواہوں کو اپنے مقاصد میں فتح ہو جائے، اسی زمانے میں عنایت اللہ خاں مشرقی کی تحریک شروع ہوئی۔ مرحوم نے اسے بڑی امید بھری نظروں سے دیکھا، خود وابستہ ہو گئے، ضلع ضلع اور گاؤں گاؤں

پھر کہ اس کی اشاعت کی، گوشہ گوشہ میں یہ آواز پہنچائی۔
 ”دوستو! دنیا کے نہ کسی فرد نے تکلیف کے
 بغیر آرام و راحت کی صورت دیکھی ہے نہ کسی قوم نے،
 جس کو تلاشِ راحت ہے اس کو پہلے مبتلائے مصیبت
 ہونا چاہیئے۔ حضرت علی کرم اللہ وجہہ فرماتے ہیں: فغن
 طلب العلیٰ لیسحر اللیالیٰ اور ہمارا عہد حاضر کا
 شاعر کہتا ہے:-

میں تم کو بتاتا ہوں تقدیر اٹھ گیا ہے
 شمشیر و سنان اول طاؤس و رباب آخر
 جن قوموں نے اس راز حیات اور سرِ زندگی کو پہچانا، انکی
 رفعت و مرتبت کا پہچانا دنیا دالوں کے لئے مشکل ہو گیا،
 لیکن جن امتوں نے عالمِ ذلت و رسوائی میں بھی شمشیر و
 سنان سے بیگانہ ہو کر جنگ و رباب سے دوستی کی وہ
 دنیا میں کسی کے لئے قابلِ رشک نہیں رہیں، کیا تم کو ان
 دونوں کے یاد دلانے کی ضرورت ہے جبکہ دو جہاں کے
 سردار اور صاحبِ لولاک خاتم النبیین اور رحمۃ اللعالمین
 (صلی اللہ علیہ وسلم) اپنی راتیں گھوڑوں کی ننگی پیٹھیوں
 پر بسر کرتے تھے اور راتوں کو جاگتے جاگتے آپ کے قدم
 مبارک متورم ہو جایا کرتے تھے؟ کیا تم نے تاریخ کے ان
 ایام پر نظر نہیں ڈالی جبکہ فاروق اعظمؓ میدانِ جنگ
 سے آنے والے نامہ بر کی تلاش میں مدینہ سے میلوں دور

بغلی جایا کرتے تھے، کیا تم نے ان دنوں کو بھلا دیا جبکہ
 دنیا سے چھوٹے بڑے، امیر و غریب اور عرب و عجم کا
 فرق مٹانے والا کفر و ایمان کے درمیان ایک خندق
 کے ذریعہ جدا فاصل کھینچ رہا تھا اور اس کے شکم اظہر پر
 پتھر بندھے ہوئے تھے؟ اگر یہ سب تم کو یاد ہے تو پھر مجھے
 تمہاری اس زحمت پر اظہارِ تاسف و ہمدردی کی ضرورت
 نہیں جو تم نے برسوں یہاں برداشت کی ہے، زحمت
 نا آشنائی اور محنت نا شناسی ہی تو ہماری اس نکبت و
 ذلت کی ذمہ دار ہے، جس کو محسوس کر کے پھر ایک مرتبہ
 ہم آمادہ عمل نظر آتے ہیں۔ خدا ہمارے ارادوں میں برکت
 اور بہتوں میں بلندی عطا کرے۔ (سیاسی تقاریر)

مرحوم نے اس تحریک میں رہ کر رضا کارانہ حیثیت سے وہ وہ کام کئے
 اور بے نفسی اور اسلام دوستی کے ایسے ایسے ثبوت دیئے جو ایک امیر زادہ
 اور عیش پرور وہ سے تو کیا، عام مذہب پرستی کے دعویداروں سے بھی ممکن
 نہیں، خاک کی وردی پہنے ننگے پیر شاہ راہ عام پر، امیر کے حکم کی اتباع کرنا بلاغض
 کو کچلے ہو بھی سکتا ہے؟ نمازیں تساہل پر کوڑوں اور درروں کی برداشت
 بغیر عاقبت کے اجر پر نظر رکھے اور اس دنیا کو بیچ سمجھے ممکن بھی ہے؟
 گلبرگہ کا واقعہ ہے، حضرت خواجہ گیسو دراز کے عرس کی وجہ سے
 لاکھوں کا اجتماع ہے، خاکساروں نے اپنا ایک کیمپ قائم کر رکھا ہے،
 لوگوں کی خدمت میں معروف ہیں، اپنی فوجی حیثیت سے لوگوں کو متاثر
 کر رہے ہیں۔ ایک دن پریڈ میں مرحوم چند منٹ دیر سے پہنچے، سالار نے

حکم دیا کہ سزاؤ (ایک خاص فاصلہ کے) بیس چکر لگائیں، ہزاروں کا مجمع انگشت
بدنوں دیکھ رہا تھا کہ یہ جاگیر دار بیلچہ کندھے پر رکھے اطاعت امیر کا عملی
درس دیر باہرے اور بلاپس و پیش دوڑیں لگا رہا ہے۔

ایسے ہی اور کئی واقعات عوام نے دیکھے، مرحوم کے خلوص و عمل
نے ان کے دلوں میں گھر کرنا شروع کیا، اور لوگ اس تحریک کی طرف
علا بڑھنے لگے، دیکھتے ہی دیکھتے اضلاع اور تعلقوں میں اس کی شاخیں
قائم ہو گئیں اور ایک مضبوط محاذ قائم ہو گیا، اور مرحوم کے قیاس کے مطابق
آریا سماجیوں کے حوصلے پست ہونے لگے اور وہ سہم گئے۔

مشرقی صاحب نے جس وقت تحریک کا آغاز کیا تھا، اس وقت
ان کی دیانت، نیک نیتی اور خلوص میں شبہ نہ کیا جاسکتا تھا اور واقعی
شبہ تھا بھی نہیں، خود مرحوم نے اس دور کی تقریروں میں ان کے مقاصد
و عزائم کی بنا پر ان کو کافی سراہا، مثلاً خاکساروں کی ایک تقریر میں
مشرقی کی یوں تائید فرمائی :-

دوستو! تاریخ عالم کا یہ کھلا ہوا واقعہ ہے
کہ دنیا میں جب کبھی کوئی مخلص انسان خدا سے ٹوٹی ہوئی
اور ذلت نصیب قوم کو بلندی اخلاق کا سبق دیکر عزت
و شوکت کے بام عروج پر پہنچانے کا عزم صمیم لے کر نودار
ہوا تو خود غرض افراد قوم نے اس مخلص انسان میں کسی
ذاتی عیب کو نہ پا کر ہمیشہ معتقدات ہی کے کمزور ہتیار
سے وار کیا، آج بھی اس مخلص انسان عنایتِ اشر
خاں مشرقی کے ساتھ ہی کیا جا رہا ہے۔

عنایت اللہ خاں مشرقی نے امیرانہ زندگی پر لات مار کر صرف تین جوڑے معمولی کپڑوں پر زندگی بسر کرنے کا ایسا ریکارڈ قائم کیا ہے کہ ہندوستان میں ایک شخص ایسے مستقل ارادے کا نہیں ہے..... اختلاف عقاید کا سوال پیدا کرنا محض بے معنی اور لغو ہے، ہمارا ایمان ہے کہ اللہ کا کلام ہمیشہ محفوظ رہنے والا ہے اور عنایت اللہ خاں مشرقی آج نہیں تو کل مرنے والے ہیں مسلمان کا تعلق تو کسی مرنے والے سے نہیں بلکہ زندہ رہنے والے سے ہوتا ہے۔

(ایسا سی تقاریر)

اپنی خیالات کے تحت مرحوم ایک عرصہ تک خاکسار کی حیثیت سے خدمت خلق میں مصروف رہے، اس وقت بھی جبکہ اتحاد المسلمین میں شرکت فرما چکے تھے اور سرگرمی سے اس کی ترقی میں کوشاں تھے، اس تحریک سے تعلق نہ توڑا، مرحوم چاہتے تھے کہ یہ جماعت اتحاد المسلمین کے تحت رہ کر اس کی عسکری ضرورتوں کو پورا کرتی رہے، لیکن بعض نا عاقبت اندیش خاکساروں نے اس کی مخالفت کی — حیدر آباد کے خاص حالات کے تحت مرحوم کا پہلے ہی سے خیال تھا کہ تحریک خاکسار کے اصول میں تھوڑی سی تبدیلی کی جائے لیکن اس میں مرحوم کو کامیابی نہیں ہوئی، اس کی ایک وجہ تو مشرقی صاحب کا یہاں کے حالات کو نظر انداز کر کے اس کی اجازت نہ دینا تھی اور دوسری وجہ ان حاسدوں کی غلط اطلاعات تھیں جو مرحوم کے رسوخ کو دیکھ کر ان کے خلاف

مشرقی صاحب کے پاس پہنچائی باقی رہیں، اس واقعہ کا اظہار خود مرحوم نے اپنی ایک تقریر میں جو خاکساروں ہی کے جلسے میں ہوئی تھی اس طرح فرمایا:۔

”چند روز پیشتر مجھ میں اور علامہ مشرقی میں کچھ خفیہ سا اختلاف ہو گیا تھا اور وہ محض اس بنا پر تھا کہ علامہ صاحب نے ہمارے ملک کے مقامی حالات سے ناواقف رہ کر انجمن اتحاد المسلمین کے معاملہ میں دخل دیا تھا، میں انہیں اب بھی غلطی پر سمجھتا ہوں لیکن اس کی ذمہ داری بھی ان پر نہیں بلکہ یہیں کے بعض افراد پر ہے۔“

(یاسی تقریر)

اس بجا اختلاف کے باوجود مرحوم اس تحریک کی افادیت کے مد نظر اس سے ملحق رہے اور اندرونی مملکت اور بیرون مملکت اسکی بڑی بڑی خدمات انجام دیں، جس کا اعتراف خود قاید تحریک کو بھی تھا چنانچہ اسی بنا پر آخر زمانہ میں سرحد کے سالار بھی مقرر ہوئے تھے۔

مرحوم نے جس طرح یہاں اس تحریک کو مجلس اتحاد المسلمین کے تحت لانے کی کوشش کی، اسی طرح ہندوستان کے لئے بھی یہی مناسب تصور فرمایا کہ یہ مسلم لیگ کے تحت کام کرے، مرحوم کو اندیشہ تھا کہ دو الگ الگ مستقل جماعتیں ہونے کی صورت میں ممکن ہے کہ کسی مسئلہ میں آپس میں اختلاف ہو جائے اور اس طرح مسلمانوں کی وحدت جاتی رہے۔ یہ چیز بالکل صحیح نکلی اور سب نے دیکھا کہ کتنے

معاملات میں مشرقی صاحب نے معلومت کو نہ سمجھ کر یا محض اور اپنی بڑائی بتانے کے لئے مسلم لیگ اور اس کے صدر کی مخالفت کی، مرحوم کے لئے یہ بات ناقابل برداشت تھی۔ جب انتہائی سمجھانے بچانے کے باوجود مشرقی صاحب کو ”قطب از جانی جنبہ“ کا مصداق پایا تو خود ہی اس جماعت سے الگ ہو گئے اور پھر جو تحریک کی حالت ہو گئی وہ محتاج بیان نہیں۔

مشرقى صاحب کی شدت پسندی اور غلط پالیسی روز بروز بڑھتی گئی، جس کا انتہائی برا ثبوت ”پاکستان“ کی مخالفت، گاندھی جی سے ربط جوڑنے کی کوشش اور قاید اعظم پر قاتلانہ حملہ کی شکل میں ظاہر ہوا۔ مرحوم نے اب مشرقی صاحب کی پورے زور سے مخالفت فرمائی، چنانچہ حادثہ کشمیر کے بعد جو طویل بیان دیا اس میں اس بات کی وضاحت فرمائی کہ اب مشرقی صاحب میں قیادت کی صلاحیت باقی نہیں رہی اور وہ خواہ مخواہ اپنی برتری اور ضد کی خاطر مفاد قومی کو نقصان پہنچا رہے ہیں۔ اگست ۱۹۴۲ء کے مدینہ کے صفحات اس کے شاہد ہیں۔

جماعت رضا کاران | جب خاکساروں کی بنی بنائی منظم جماعت اس طرح مجلس سے کٹ گئی

تو مرحوم نے اس کی تلافی جماعت رضا کاران سے کی۔ مجلس اتحاد المسلمین کے تحت ہر ضلع تعلقہ اور قصبہ میں ورزش جسمانی اور تھوڑی بہت عسکری تعلیم کے مراکز قائم کئے گئے۔ اور فوجوانوں کی تربیت کے استغانات عمل میں آئے، اس طرح ایک

ایک مدت تک تلافی ہو گئی، لیکن یہ ایک حقیقت ہے کہ یہ جماعت خاکسار
 جماعت کا بدلہ ثابت نہ ہو سکی اور اس کی وجہ کام کرنے والوں کی
 کوتاہی کے سوا اور کچھ نہیں —————

مجلس اتحاد المسلمین

محکمہ بہادر خاں (نور اللہ مرقدہ) نے حیدر آبادی مسلمانوں کی جن مختلف حیثیتوں سے خدمات انجام دیں، ان کی اہمیت و عظمت کا اندازہ اسی وقت ممکن ہے جبکہ یہاں کی معاشی و سیاسی اجتماعی کیفیت کا ایک سرسری مطالعہ کیا جائے —

حکومت آصفیہ ہے کیا؟ وہی مغلیہ حکومت کے شعلہ کا ٹوٹا ہوا ایک شہزادہ، جس کو آصفیہ اول نے نہ معلوم کتنے جتن سے اور کیسی کیسی امیدوں کے ساتھ، شمالی حوادث سے بچا کر دکن میں فروزاں کرنے کی کوشش فرمائی تھی، لیکن کہاں تک ان کی تمنائیں پوری ہوئیں اس کا جواب تاریخ سے اور اپنی فہم سے حاصل کرنا چاہیئے۔ البتہ یہ بات واضح ہے کہ ادھر اورنگ زیب کو اور یہاں حضرت آصفیہ اول کو ہٹا کر دیکھئے تو ایک ہی

رنگ اور ایک ہی نقشہ نظر آتا ہے۔ تخت شاہی کی نظروں میں ہر مذہب و ملت کی یکساں حیثیت (بلکہ غیر مذہب اور قوم کا زیادہ لحاظ) وہاں بھی اور یہاں بھی، مذہب کی محض انفرادی حیثیت وہاں کے بادشاہوں کا بھی شعار اور یہاں کے حکمرانوں کا بھی مسلک — پھر نتائج کیوں نہ یکساں ہوں ! مسلمانوں کی چھ سو سالہ حکمرانی کے باوجود، دیکھ لیجئے کہ دکن میں سارے معاشی ذرائع کس کے قبضہ میں ہیں ؟ ملک کی ۵۰ فی صد دیہی آبادی پر علما نہ اقتدار تمام تر کن کو حاصل ہے ؟ معاش اور جائیدادوں کی صورت میں حکومت کے رحم کا پلہ کن کی طرف جھکتا ہوا ہے ؟ وہی ہندوؤں کی طرف، پھر اگر برسوں ہندوؤں کی گردنیں احسان مندی سے جھکی رہیں تو کونسی تعجب کی بات ہے ؟ لیکن حکومت کو اگر احسان کی "عادت" ہی ہو گئی ہے تو کیا یہ بھی تسلیم کی "خو" کو ہمیشہ ہی اپنا شعار بنائے رکھیں گے ؟ — جہاں ویدہ سعدی نے سچ کہا ہے کہ کھاری زمین، ہزار ترکیبوں کے باوجود، سنبل نہیں اگا سکتی

زمین شورہ سنبل برنیارو در و تخم عمل ضائع گردان
نکوئی بابدان کردن چنان است کہ بد کردن بجائے نیک دہا

یہی ہوا ۱۹۲۱ء کے بعد شدھی سنگٹھن اور آریا سماجی اکثریت کی سرور آفریں شراب لئے حیدر آباد آئے، صوبوں اور ضلعوں میں پھیلے حویلیوں اور جھونپڑوں میں گھسے، ایک ایک کو اپنے تحفہ سے سرشار کیا۔ مذہبی تبلیغ کے جام میں سیاسی اقتدار کی شراب خوب پلائی، بدستی میں حکومت آصفیہ کے سارے کئے کرائے احسانات فراموش ہو گئے، — پٹا بھی ستارا میا کی "تاریخ کانگریس" خود اس بات کی شاہد ہے کہ ان تحریکوں کا مقصد بجز حصول اقتدار کے اور کچھ نہیں۔ پھر یہ بات چھپی کب رہی، بہت

سانپوں نے علانیہ زہر اٹھنا شروع کیا۔ ایک آریا سماجی بلدیوں نے ۲۹ مارچ ۱۹۳۵ء میں کتنا زہر اٹکا ہے :-

”ہندوستان سے مسلمانوں کا نام و نشان مٹ جانا چاہیے، ہم مغرب مسلمانوں کو قتل کر دینے والے ہیں، ہندوستان میں نظام کی ریاست کا وجود نہیں رہنا چاہیے (اس راج کے اندر) کوئی مسلمان بادشاہ نہیں رہ سکتا۔ ہمیں چندہ جمع کرنا چاہیے، آپس میں متحد ہو جانا چاہیے اور مسلمانوں کے خلاف پروگنڈہ کرنا چاہیے۔ ہمارا فرض ہے کہ چھ ماہ کے اندر نظام کے تخت پر قبضہ کر لیں“ (صفحہ ۶ رسالہ آریا سلج)

ایسا رکابہ عالم، اور اپنوں کی یہ کیفیت تھی کہ شیعہ کو سنی سے عناد، وہابی کو غیر وہابی سے بغض، صوفی کو (مراد اصطلاحی) غیر صوفی سے بیر، عالم و جاہل کے اتفاق میں ایک خلیج حائل۔ ہر شخص اپنی اپنی جگہ مست، اپنے اپنے لمن باطل میں گم، نہ معاش کی خبر نہ سیاست کی فکر، گھر میں چور گھس چکے لیکن گھر والے بے خبر، فوجیں قلعہ میں داخل ہو چکیں اور تانا شاہ کے چیلوں کو انفرادی لڑتوں سے فرصت ہی نہیں، جمعیت دھما دھول رہی ہے اور یہ ”اجتماعیت“ کے معنی سے بے خبر!!

بعضوں کو فکر ہوئی، مولوی محمود نواز خاں قلعہ دار، حکیم مقصود علی خاں مولوی بندہ حسن وغیرہ نے اس سیلاب کے تدارک کے لئے ایک مجلس کی تشکیل دی۔ اس کے مقاصد یہ قرار پائے :-

۱۔ تمام اسلامی فرقوں کو تحفظ اسلام کی غرض سے اصول اسلام کے

اسلام کے تحت متحد کرنا۔

۲۔ مسلمانوں کے اقتصادی، معاشرتی اور تعلیمی مقاصد کا تحفظ کرنا۔

۳۔ ملک و مالک کی وفاداری اور قانون مروجہ کا احترام۔

د تفصیل کے لئے ملاحظہ ہو ”تاریخ مجلس اتحاد المسلمین“

شائع کردہ دارالاشاعت سنیہ حیدرآباد۔

اس طرح ”مجلس اتحاد المسلمین“ کا ظہور ہوا، لیکن ضرورت تھی کہ خاموش کام کو جلد از جلد اس طرح پیش کیا جائے کہ ایک طرف عامۃ المسلمین کا اعتماد حاصل ہو اور دوسری طرف حکومت پر ساکھ قائم ہو جائے۔

مجلس میں نئی روح | محمد بہادر خاں نے محسوس کیا کہ خاکسار تحریک محدود ہے اور اگر اس وقت دائرہ عمل وسیع نہ کیا گیا تو بڑی ناگات

اندیشی ہوگی، خاکسار تحریک کی طرف سے توجہ کم کر دی اور مجلس کے استحکام میں پوری سرگرمی سے حصہ لینا شروع کیا، قائد ملت ج کا مجلس کی آبیاری کرنا تھا کہ یہ نخل پڑھا، پھیلا اور خوب پھیلا، یہاں تک کہ ساری ریاست کے مسلمان اس کے سایہ میں غافیت کی سانس لینے لگے، دماغوں میں تراوٹ آئی، برے بھلے کا خیال آیا، اپنے مقام کا احساس پیدا ہوا، بڑے کی تمنا ہوئی — آن کی آن میں جس مجلس کو کوئی نہ جانتا تھا، ہر ایک پہچاننے لگا، اغیار کے حوصلے پست ہونے لگے اور حکومت پرواضح ہو گیا کہ اب یہ ایک مستقل قوت ہو چکی ہے — مجلس کی گمنامی اور محمد بہادر خاں کی شرکت کے ساتھ یکایک شہرت کا اسی سے اندازہ ہو سکتا ہے کہ اکثر لوگ بلکہ خود خسرو دکن نے بھی ان کو ”بانی اتحاد المسلمین“ سے مخاطب کیا

اور معنوی اعتبار سے یہ غلط بھی نہیں۔

مرحوم نے تبلیغ کا کام، خاکسار تحریک کی شرکت اور مجلس اتحاد المسلمین کا احیاء، یوں ہی نہیں فرمایا تھا بلکہ خوب فکر کے بعد یہ تین محاذ قائم کئے تھے تاکہ مذہبی، عسکری اور سیاسی پہلو سے دشمنوں کو شکست دی جاسکے اور اقتدار کو نقصان سے بچایا جاسکے، چنانچہ اگست ۱۹۴۷ء میں خاکسار کیمپ میں تقریر کرتے ہوئے فرمایا تھا:-

مسلمانو! آپ جانتے ہیں کہ اگر ہرن پر گولی چلائی جائے اور ہرن چھلانگ مارتا ہوا نکل جائے تو کوئی نہیں کہے گا کہ نشانہ صحیح بیٹھا، پس صاف دیکھ لو کہ میں نے دو گولیاں چلائی تھیں، ایک تبلیغ کی اور دوسری خاکسار تحریک کی، ان دو گولیوں نے ہمارے دشمن کو اس بُری طرح تڑپایا کہ ہر بات میں چیخ چیخ کر اپنی گولیاں کو تڑپا رہے۔ جب دشمن کو ان گولیوں سے تڑپتا ہوا دیکھتے ہو تو پھر اس عمل سے تمہاری علیحدگی میری سمجھ سے باہر ہے۔ یہ صحیح گولیاں ہیں، تمہیں بھی اس کا استعمال ضروری ہے تاکہ وہ اور زیادہ تڑپے یا ہمارا ساتھ ہو جائے۔ اب میں تیسری گولی اتحاد المسلمین کی چلائی ہے یہ آخری اور زیادہ موثر گولی ہے جو اس کو موت کے گھاٹ اتار رہی ہے اب اس میں کوئی دم نہیں رہا ہے کہ ہمارے مقابلہ پر آئے۔ مگر ہاں میں تمہیں صاف بتلادینا چاہتا ہوں کہ ہر ہندو ہمارا دشمن نہیں ہے، بہت بڑی اکثریت

ہماری دوستی پر غور کرتی ہے، صرف چند اثرات ہیں اور
سب بیرونی اثرات ہیں۔ اب انشاء اللہ ان سب کا
خاتمہ ہو جائے گا۔

(نیاسی تقاریر بہادر یا جنگ شایع کردہ دارالاشاعت شیعہ آلبانی)
مسئلہ اقتدار اعلیٰ | معاملات اس کے دائرہ عمل سے خارج ہیں لیکن
جیسے اور چیزوں میں کانگریس کی مکاری مسلم ہے، یہاں بھی اسی عیاری
سے کام لیا گیا۔ دستور ۱۹۳۵ء کے نفاذ سے کانگریس کو قوت حاصل ہوئی اور
اس نے ریاستوں کے خلاف ہم شروع کر دی، سب سے پہلے ریاستی نظم
و نسق پر حملے شروع ہوئے۔ اس کے بعد ایسٹ کانگریس جلوہ گر ہوئی۔
حیدرآباد میں سر اکبر حیدری قلمندان وزارت سنبھالے ہوئے
تھے جن کی حکمت عملی کے متعلق کچھ لکھنا تحصیل حاصل ہے، بہر حال ان کی
بعض تقریروں کی وجہ سے ظاہر ہونے لگا کہ حکومت نے اس آئین حکمرانی
کو جو اس سلطنت میں صدیوں سے جاری ہے، بدلنے کا ارادہ کر لیا ہے،
— اب کیا تھا کانگریسیوں کی ہمتیں بندھ گئیں، کانگریس اور ہندو
ہما بہانے اپنی تمام تر توجہات اس ریاست کی طرف مبذول کر دیں،
حیدرآباد کے ہندو زعماء بار بار وار دھا کا طواف کرنے لگے، گاندھی اور
ڈاکٹر اُمبیڈکر کے جیلوں کی در آمد شروع ہو گئی، ہما سبائیوں نے فاش
طور پر اور کانگریسیوں نے ”قومیت“ کے پردے میں ”ذمہ دارانہ حکومت
کے مقابلے شروع کئے، فرقہ واریت پیدا کر دی اور اندرون و بیرون ریاست
دولت آصفیہ کے خلاف زہرا لگنا شروع کیا۔ — ۱۳۴۷ھ کے

باضابطہ ستیاگرہ کا آغاز ہوا، قتل و خون کا بازار گرم ہوا، سلطنت کے مختلف گوشوں سے بیگناہ مسلمانوں کے قتل کی خبریں آنے لگیں ———

ایسے پر آشوب اور نازک دور میں قاید ملت محمد بہادر خاں نے مجلس کی جو صحیح رہنمائی فرمائی اور جس تدبیر و جرأت سے کام لیا ایک ناقابل انکار واقعہ ہے، ایک طرف عوام کو خواب غفلت سے چونکایا، دوسری طرف جاگیرداروں کو جھنجھوڑا، اور ایک ایسی مضبوط دیوار اٹھائی کہ باطل کی سوجھ بوجھیں ٹکرا کر پاش پاش ہو گئیں ——— علامہ سید سلیمان ندوی نے اس کا بہت صحیح نقشہ کھینچا ہے:-

”حیدر آباد میں اگر ان پچھلے چند برسوں کے اندر جب سر حیدری کی ریاست حیدر آباد کے دستور کی ترکیب و تحلیل میں مصروف تھی، نواب بہادر یا در جنگ کا وجود نہ ہوتا، تو حیدر آباد کے نظم و نسق کا کچھ اور ہی اندازہ ہو گیا ہوتا، بیرودنی ہندو لیڈروں اور دکن کے مرہٹوں نے ریاست کی امن و دوست اور وفادار غیر مسلم رعایا کو بھڑکانے میں کوئی کمی نہیں کی، اور یہ دعویٰ کیا کہ مردم شناری کے مطابق ریاست میں دونوں قوموں کے حقوق مانے جائیں، یہ سب کچھ ہوتا رہا مگر اس ملک کے مسلمان بالکل خواب غفلت میں اور بجز عیش، آرام ان کا کوئی دوسرا مشغلہ نہ تھا، وہاں کے مسلمان جاگیردار جو اس ملک کی بڑی قوت ہیں، محو استراحت تھے، دکن کے مسلمانوں کی سب سے بڑی کمزوری یہ ہے کہ وہ صدیوں سے حکومت کے سر پر سارا بوجھ رکھ کر آرام طلبی اور بے فکری کے عادی ہو گئے ہیں، اس بیکاری سے ان کے دست و بازو دھل اور قوائے عمل معطل ہیں، ان کا کوئی قومی تخیل اور سیاسی جذبہ زندہ نہیں رہا ہے اور کسی حال میں یہ معلوم نہیں ہوتا کہ یہ ان کشورستانوں کی یادگار ہیں، جنہوں نے اپنے کو بڑی مشکلوں میں ڈال کر دکن کی آصفی حکومت کو قائم کیا تھا۔ ———

مرحوم کا بڑا کارنامہ اسی جذبہ کو زندہ کرنا تھا، انھوں نے جاگیرداروں کو محسوس کر چکایا، اور بتایا کہ اگر انھوں نے اٹھ کر اپنی زندگی اور ملک کو اپنی ضرورت کا یقین نہیں دلایا، تو زمانہ کا سیلاب ان کے اقتدار کو بہا لے جائے گا، عام مسلمانوں کو یہ یاد دلایا کہ یہ ملک تمہارا مفتوحہ اور مقبوضہ ملک ہے اور تم بحیثیت قوم کے اس کے کشور کشا اور فتح ہو، اور خانوادہ آصفی کا مستراح تمہاری حکومت کا نمائندہ، تمہاری طاقت کا مظہر، تمہاری بادشاہی کا ستون اور تمہاری وفاداری کا مرکز ہے۔ (”معارف“ اگست ۱۹۳۷ء)

غرض جب کانگریس کی طرف سے مسلمانوں کے اقتدار کو ختم کرنے کی کوشش کی گئی تو مرحوم نے یہ سیاسی کلمہ ہر ہر مسلمان سے پڑھوایا کہ:-
 ”ہم دکن کے بادشاہ ہیں، اعلیٰ حضرت کا تخت و تاج
 ہمارے سیاسی اور تمدنی اقتدار کا مظہر ہے، اعلیٰ حضرت
 ہماری بادشاہت کی روح ہیں اور ہم ان کی بادشاہت
 کا جسم، اگر وہ ہمیں تو ہم نہیں اور ہم نہیں تو وہ نہیں؟“
 (سیاسی تقاریر)

یہ کوئی نیا سبق نہ تھا، مرحوم نے بھولے ہوئے درس کا اعادہ کرایا، لیکن اگر اس نازک موقع پر یہ یاد دہانی نہ ہوتی تو آج ذمہ دارانہ حکومت کا سحر چل گیا ہوتا۔ مرحوم کا یہ کوئی معمولی احسان نہیں۔

ملوکیت کی تائید | حیدر آباد میں مسلمانوں کی اقلیت اور ہندوؤں کی اکثریت ناقابل انکار حقیقت ہے، ساتھ ہی مسلمانوں کی غفلت اور ان کی معاشی، سیاسی اور تعلیمی ذہن حالی بھی روشن ہے، ایسی حالت میں یہ کوشش کرنا کہ یہاں انتخاب کے ذریعہ مسلمانوں کا فرانز و انفریو

ایک قبل از وقت اقدام ہو گا۔ مرحوم اس بات پر سختی سے مصرعے کہ حیدر آباد کے موجودہ حالات کا لحاظ کرتے ”ملوکیت“ ہی صحیح ترین طرز حکومت ہو سکتی ہے، یہی ملوکیت کے تحت قوانین اسلامی کا نفاذ عمل میں آ سکتا ہے، اپنے اس خیال کی تائید میں مرحوم، علامہ جمال الدین افغانی کو پیش فرماتے تھے:۔ ایک مرتبہ ’جمال الدین افغانی‘ پر تقریر کرتے ہوئے فرمایا:۔

”جمہوریت کا وہ شیدائی اور عیونیت کا وہ فدائی جو قاجار کو قتل کرنے خدیو اسماعیل کو ختم کرنے کے منصوبے کا نٹھ رہا ہو اور جس کو دنیا آج بھی شہنشاہیت اور ملوکیت کا دشمن تصور کرتی ہو، حیدر آباد آتا ہے اور دو سال حیدر آباد میں رہتا ہے، اس وقت کیا حیدر آباد اپنی موجودہ حالت میں نہ تھا؟ کیا بلارم والوں کی چھاؤنیاں اس وقت انگریزی فوجوں سے خالی تھیں؟ کیا اس وقت حیدر آباد میں انگریزی ریڈیٹنسی قائم نہ ہوئی تھی؟ اور کیا حیدر آباد میں اس وقت ایک با اقتدار ملوکیت کام نہیں کر رہی تھی؟ پھر کیا وجہ ہے کہ شہنشاہیت کا دشمن، ملوکیت کا قاتل جمال الدین دو سال حیدر آباد میں رہتا ہے اور اس ملوکیت کے خلاف ایک لفظ نہیں کہتا۔ اس لئے کہ وہ جانتے تھے کہ جمہوریت یہاں کیا حیثیت اختیار کرے گی اور کس جانب منتقل ہوگی؟“ ————— (سیاسی تقاریر)

یہ ایک حقیقت ہے کہ جہاں ترکی، ایران اور افغانستان اور مصر میں ملوکیت کی تباہی اسلامی جمہوریت کے احیاء کا باعث ہو گئی حیدر آباد میں یہی چیز مسلمانوں کی غلامی اور اسلام کی بیخ کنی کے نتائج پیدا کرے گی۔ اسی لئے مرحوم فرماتے تھے:۔

”حیدر آباد کی ہر دستوری تبدیلی میں مسلمانوں کے لئے دو امور بے نیاز

قابل لحاظ ہیں، ایک یہ کہ اقتدارات اور وزرا کی ذمہ داریاں کا ملّا بادشاہ کے ہاتھ میں محفوظ ہیں یا نہیں؟ دوسرے یہ کہ قانون ساز جماعت جو بادشاہ اور حکومت کی خدمت میں رہایا کے صحیح جذبات کی ترجمانی، اس کی ضروریات کے اظہار اور حکومت کے ساتھ اشتراک عمل کے لئے مقرر کی گئی ہے، اس میں مسلمانوں کا موقف کافی مضبوط ہے یا نہیں؟ جب تک یہ دو چیزیں حاصل نہ ہوں مسلمان کسی دستوری تبدیلی کا ساتھ نہیں دے سکتے اور جس لمحہ یہ دونوں مقاصد حاصل ہو جائیں مسلمانوں کو اشتراک عمل میں غدر نہیں ہو سکتا اور نہ ہونا چاہیئے۔

(خطبہ صدارت جلسہ سالانہ مجلس اتحاد المسلمین ۱۹۴۷ء)

مسئلہ وفاق | لارڈ لنلتھگکو (ویسٹ ہند) کے زمانہ میں دیسی ریاستوں سے متعلق سب سے اہم مسئلہ "وفاق" کا تھا، وفاق نہ صرف دیسی ریاستوں کے اقتدار کے لئے ایک پیام موت تھا، بلکہ ہندوستان کے تمام مسلمانوں کے حق میں سیم قاتل کا حکم رکھتا تھا، کانگریس اسی وجہ سے اس کی پر زور تائید کر رہی تھی کہ مرکزی حکومت میں اس کا اقتدار اتنا زیادہ وسیع ہو جائے گا کہ نہ صرف غیر کانگریسی برطانوی صوبے بلکہ تمام دیسی ریاستیں بھی اس کے سایہ عاطفت میں محروم نہ رہ سکیں گے، اس طرح ہندوستان کے طول و عرض میں اسی کا ڈنکا بجنے لگے گا، حیدرآباد کے سیاسی اقتدار کے حصول کی جو کوشش ہاں بہا اور آل انڈیا اسٹیٹ کانگریس کے ذریعہ باہام رہی وہ وفاق کے ذریعہ بہ آسانی پوری ہو سکیگی۔ حکومت حیدرآباد، بالفاظ دیگر "حیدری حکومت" اس طرف کلیتہً جھک چکی تھی اور اگر اس وقت مرحوم نے چپہ چپہ چہرہ کر، تقریریں کر کے اور نازک ترین

حالات کا احساس پیدا کر کے عوام کو مرکزیت اور استحکام کی دعوت نہ دی ہوتی تو شاید وفاق کے عملی جامہ پہننے میں کوئی دشواری نہ ہوتی، مرحوم نے ان ناکام مواقع پر پوری سرفروشی اور جرأت سے کام لیکر نہ صرف مسلمانوں کی بے بہا خدمت انجام دی بلکہ جاگیرداری کا پورا پورا حق ادا کیا، وفا شعار اور کامل ثبوت بہم پہنچایا اور دوسروں کی آنکھیں کھول دیں۔

معاہداتی مرتبہ | مرحوم اس بات پر بہت زور دیتے تھے کہ حیدر آباد کا قف
دوسری ویسی ریاستوں سے قطعاً جداگانہ ہے، کیونکہ حیدر آباد
کے معاہدات وزیر ہند سے نہیں بلکہ راجست تاج برطانیہ سے ہوئے تھے، معاہدات
کی حیثیت مساویانہ تھی۔۔۔۔۔ اپنی حقانیت کی بنا پر وہ اعلیٰ حضرت خسرو دکن
کو بجاطور پر "ہز اسلسنی" کی بجائے "ہز بیجشی" کہتے تھے۔۔۔۔۔ ۱۹۴۷ء
کے خطبہ صدارت میں تحریر فرماتے ہیں:-

"اس سلسلہ میں چند امور کی طرف اشارہ کرنا ضروری سمجھتا ہوں
کہ یہی خواہاں سلطنت آصفیہ نے خصوصاً اور ہندوستان کے سارے مسلمانوں
نے عموماً برسوں سے اس تمنا کو اپنے سینوں میں پرورش کیا ہے کہ وہ اعلیٰ حضرت
کے اسم گرامی کے ساتھ "ہز بیجشی" یا "جلالۃ الملک" کے الفاظ استعمال کریں
اس کے لئے جس کسی نے کوئی آواز بلند کی تو اس نے اپنے نزدیک غلط طور پر
یہ تصور کر لیا کہ اعلیٰ حضرت کی ذات گرامی اپنے اقباب و خطابات کے لئے کسی
کی اجازت و عطا کی پابند ہے، میں جہاں تک حیدر آباد کی تاریخ اور اس کے
معاہدات پر نظر ڈالتا ہوں اعلیٰ حضرت کو اس لقب کے اختیار کرنے میں کسی
کی اجازت و رضامندی کا پابند نہیں پاتا اور کوئی وجہ نہیں سمجھتا کہ مسلمانان
دکن بلکہ مسلمانان ہند آج ہی سے اعلیٰ حضرت کو ہز بیجشی یا جلالۃ الملک کے

لقب سے کیوں نہ یاد کریں۔ بعض مستند روایات کے مطابق آصفیہ راج نے اس وقت جبکہ اکبر و عالمگیر کے نسلی و نسبی جانشین تختِ دہلی کو زینت دے رہے تھے، اپنے اعلانِ خود مختاری کے باوجود ہنزہیجٹی کا لقب اختیار کرنے کو شان و فاداری کے خلاف تصور کیا تھا۔ لیکن آج سارے ہندوستان میں اگر کوئی لفظ اور معنی کی پوری صحت کے ساتھ شہنشاہانِ مغلیہ کی جانشین اور ہندوستان میں ہنزہیجٹی کے لقب کی مستحق ہو سکتی ہے تو وہ آصفیہ ہی سلاطین ہی کی ذات ہو سکتی ہے۔“

جہاں تک ریاست کے حدود کا تعلق ہے، معاہداتی رو سے اس میں اور بھی وسعت ہو جاتی ہے، یہ علاقہ وہ ہیں جو صرف فوجی اخراجات کے لئے سلاطینِ آصفیہ نے انگریزوں کے سپرد کئے تھے۔ جب انگریزوں نے ہندوستان کو مقبوضاتی درجہ دینے کا وعدہ کیا تو مرحوم نے پورے شد و مد کے ساتھ اس پر زور دیا کہ حیدر آباد کے علاقے سب سے پہلے واپس کر دیئے جائیں چنانچہ فرمایا۔

”ہماری حلیف سلطنتِ برطانیہ نے ہندوستان کو مقبوضاتی مرتبہ دینے کا وعدہ کیا ہے، اس کے صاف الفاظ میں یہ معنی ہیں کہ اس کو وہ حقوق حاصل ہو جائیں گے جو نیوزی لینڈ، اور آسٹریلیا کو حاصل ہیں۔ آج آپ دیکھ رہے ہیں کہ اس درجہ کی بنا پر آئر لینڈ شریکِ جنگ نہیں ہے۔ لیکن یہ سب کس کو ملے گا؟ سلطنتِ برطانیہ کے دشمنوں کو! کیا آپ نہیں جانتے کہ انھوں نے گزشتہ پچاس سال سے برطانیہ کا ناٹھ تنگ کر رکھا ہے، کیا آپ توقع کر سکتے ہیں کہ حیدر آباد کو جوان کی عزت، ان کی حفاظت کا فاضل اور ہندوستان میں ان کے قیام کا باعث اولین رکھا“

اپنے معاملات کو آپ طے کرنے کا حق نہ ہوگا؟ ظاہر ہے کہ مدافعت کے جو وعدے ہمارے حلیف نے کئے، کیا ان کی ضرورت رہے گی؟ نہیں رہے گی! — اور جب نہیں رہے گی تو کیا ان مقبوضات کے اپنے حلیف کے قبضے میں بیڑ کی ضرورت ہوگی؟ ہرگز نہیں، ہندوستان کو مقبوضاتی درجہ ملنے کا لازمی نتیجہ یہ ہوگا کہ وہ علاقے جو اپنے فوجوں کے اخراجات کے لئے تھے، ہم کو واپس مل جائیں گے۔

اب جبکہ ہندوستان کے غلاموں کو خود انفعالی معاملات کے حقوق مل جائیں گے تو کیا ہمارے مقبوضہ اختیارات حلیف کے پاس باقی رہیں گے؟ ہرگز نہیں۔ اس کے دوسرے الفاظ میں یہ معنی ہیں کہ ہم کو خود مختاری زیادہ سے زیادہ حاصل ہو جائے گی، ایسی جس کے ذریعہ ہم کو دوسرے دول کے ساتھ تعلقات قائم کرنے اور اپنے دفاع کا آپ انتظام کرنے کا حق ہوگا۔

ملکت آصفیہ اسلامیہ کے مقبوضات کی واپسی کے بعد ہمارے حدود اس قسم کے ہوں گے کہ ہم مشرق میں خلیج بنگال پر وضو کریں گے، جنوب میں سلطان شہید کی مزار پر فاتحہ پڑھیں گے اور شمال میں واردھا کی سرحدوں پر کھڑے ہو کر گاندھی جی کو منسکار کریں گے۔ یہ مطالبہ نہیں بلکہ ہمارا حق ہے۔ میں خود مختاری کا دن منارہا ہوں اور میں اپنی حیثیت کا اعلان کر رہا ہوں اور جس کو ہر مسلمان کے قلب میں جاگزیں ہو جانا چاہیئے۔ — (سیاسی تقاریر)

خسرو دکن سے عقیدت۔ | سیاست کوئی سیدھی سادھی ڈگری کا نام نہیں بلکہ بڑے ہی پیچیدہ اور پرخطر

راستہ کا نام ہے۔۔۔۔۔ بحر سیاست کے مدوجز کو وہی طالع سمجھ سکتا ہے جس کا تجربہ بہت وسیع ہو، جس نے انتہائی مدوجز میں کشتی کو بچا کر ساحل تک پہنچانا سیکھا ہو، دور کھڑے دیکھنے والوں بلکہ خود کشتی کے سواروں کو بعض دفعہ طالع کی ترکیبوں اور چالوں پر شک ہونے لگتا ہے، اور دراصل سیاست میں قوم کی صلاحیت کے پرکھنے کا یہی مقام ہوتا ہے۔۔۔۔۔ جس درآباد کی سیاست میں ۱۹۳۲ء سے قبل کے چار پانچ سال نہایت نازک رہے ہیں، اغیار کے پروگنڈے، اپنوں کی معصومیت، ایسی چیزیں تھیں کہ اگر قاید محمد بہادر خاں صاحب ہمت و عزیمت نہ ہوتا تو کبھی کا میدان سیاست سے بھاگ نکل گیا ہوتا۔۔۔۔۔ کیسے کیسے پروگنڈے ہوئے! بددیانتی کا الزام لگایا گیا سیاست سے نادانیت کی چوٹیں کسی گئیں۔ جب یہ تمام داؤ کام نہ کر سکے تو ایک آخری اور بڑی ہی تیز گولی یہ چلائی گئی کہ یہ اعلیٰ حضرت خسرو دکن کے خلاف ایک زبردست محاذ قائم کر رہے ہیں۔ یہ کوئی معمولی چال نہ تھی! مختلف طریقوں سے خسرو دکن پر اس کی صداقت کو ثابت کرنے کی کوشش کی گئی۔۔۔۔۔ اسی اثنا میں اس مرد حق کی ایک تقریر ہوئی جس کے صداقت پسندانہ جملوں نے اس تشہیر کو اور بھی تقویت پہنچائی، مرحوم نے مارچ ۱۹۳۳ء کو بمقام ورننگل رسم پرچم کشائی کے موقع پر اس حقیقت کا اظہار فرمایا:-

”میں علی الاعلان کہتا ہوں کہ یہ علم چین تبلیغ خاں آصفیاء اول یا نواب میر عثمان علی خاں کا نہیں ہے۔۔۔۔۔ اگر اشخاص کا علم ہے تو میں اس کے واسطے مرنے کو تیار نہیں ہوں۔ میں اس کو شخصی علم نہیں سمجھتا۔۔۔۔۔ میرا اور

مجلس اتحاد المسلمین کا یہی مسلک ہے کہ یہ اسلامی علم ہے ؟

(۶ ستمبر دکن ۶ مارچ ۱۹۷۷ء)

کیا واقعی ان جملوں سے خسرو دکن کے خلافت ایک محاذ قائم ہو رہا تھا یا تخت و تاج کی حفاظت کے سامان ہو رہے تھے ؟ میدان سیاست کا ایک نو وارد بھی اس کی پنہاں حقیقت کو پہچان سکتا ہے ، مگر اغیار اور دشمنوں کے لئے کیا یہ صاف گوئی کافی نہیں ؟ — غلط باور کرایا گیا اور ایک سال کے لئے تقریر کی ممانعت ہو گئی ، لیکن آخر حق بات ظاہر ہو کر ہی رہی خسرو دکن ، جو محمد بہادر خاں کی روح عمل سے ناواقف نہ تھے ، سمجھ گئے کہ ان پر دیگر بندوں میں اصلیت کتنی ہے ، یہی وجہ ہے کہ پھر وہی پرانے تعلقات قائم ہو گئے ، اگر ایسا نہ ہوتا تو محمد بہادر خاں کی رحلت پر ان کی زبان سے اعترافِ خدات کے یہ الفاظ نہ نکلتے :-

”یہ بڑا نازک زمانہ ہے اور یہ وقت ان کی غذا

کا تھا ، جو کام انھوں نے قوم و مذہب کے لئے انجام

دیئے وہ ان کو ہمیشہ زندہ رکھیں گے ۔ انسان کی قدر

مرنے کے بعد ہوتی ہے ۔ ان کا بدل نہیں مل سکتا ۔

سیرکڑوں برس صبح و شام کی گردشوں کے بعد دنیا ایسا

آدمی پیدا کرتی ہے جو اپنی صفات اور خدمات کی وجہ

سے قوم میں ہر دل عزیز ہو جاتا ہے ۔

(اخبار تنظیم قادیان ص ۶۳ نمبر ۱۳۷۷ء)

اور پھر مادہ تاریخ رحلت کے ذریعہ کیوں وفا شعار

کی ایک اور ہر ثبت کی جاتی ہے ؟ :-

گرفتہ بخشے از دست قادر
برائے حفظ حق قوم نادر
بلغتہ کار او در گوش عثمان
بہادر بود و خود در جنگ بہر
۱۳۶۲ھ

نوٹ :- ہرچہ خدمات بے لوثانہ اور برائے قوم و ملت
خویش انجام دادہ بود ضرورتاً قابل ستائش و ہم ایں امر
بہ شکل یادگار او در قلوب آہا خواهد ماند بہ تشکر و امتنان
علاوہ موروثی جان نثاری ملک و مالک -
خدا اور اغزنی رحمت بکند

(تنظیم، قاید ملت نمبر)

ادھر سے اعتراف و وفاداری کا یہ رنگ، اور ادھر محمد بہادر خاں
بغیر اپنی وفاداری کے داد کی خواہش کے اپنے کام میں اسی طرح منہمک
زبان بندی کے ایک سالہ دور میں بعض معاندین نے ان کو
خسر و دکن کے خلاف اکٹانے کی امکانی کوشش کی، شاید بہادر خاں کو ایسا
دوں فطرت اور کم ظرف سمجھ رکھا تھا۔ ۱۹۲۲ء میں جب خاموشی کی
مدت ختم ہوئی اور کہنے کا موقع ملا تو دارالسلام کے بھرے مجمع میں یہ اعلان ہوا۔
”خوب یاد رکھیں میں اس کا دوست نہیں ہوں جو
مسلمانان دکن کے اقتدار سیاسی و تمدنی کے منہر اعلیٰ حضرت

شاہ دکن و برار سے غیر متزلزل وفاداری و عقیدت نہیں کھتا۔
 میرا ہاتھ اس کی آنکھیں نکال لیگا جو ان کی طرف میٹھی نظر سے
 دیکھے اس کی زبان کیسے لے گا جو ان کی شان میں ناشائستہ حرکت
 کا ارادہ کرے۔۔۔۔۔ وہ ہماری سیاست کے محور ہیں اور
 ان کے استحکام و بقا پر ہمارے استحکام و بقا کا انحصار ہے؟
 (رہبر دکن، مارچ ۱۹۷۷ء)

بادشاہ پرستی کا الزام | جب ہر چال اٹلی ہی پڑتی گئی، اور ہر کاٹ غلط ہی
 نکلی تو اب چند پڑ سے لکھے جہلا، اور چند دو کا نڈار
 عالموں نے "بادشاہ پرستی" کا الزام دہرانا شروع کیا، خوب اچھا اچھا
 کرتا یا گیا کہ محمد بہادر خاں دعویٰ تو کرتا ہے اسلامی حکومت کے قیام کا، باقیں
 تو بگھارتا ہے مرکزیت کے دینی فوائد کی اور حقیقتاً ہٹکا رہا ہے غیر اسلامی
 راستہ کی طرف۔ "بادشاہ پرستی" کا درس، جو یہ ہر تقریر میں دیا کرتا ہے، ہے
 کہیں اس کا وجود اسلامی تعلیمات میں؟۔۔۔۔۔ پہلا تیر چلایا گیا تھا بادشاہ
 کو ناراض کرنے کے لئے، یہ کند پھینکی گئی ہے عوام کو خلافت کرنے کے لئے
 ۔۔۔۔۔ یہ الزام لگایا تو دکن ہی میں گیا لیکن پنجاب کے ایک گوشے سے اس کی
 تصدیق مزید بھی حاصل کی گئی۔۔۔۔۔ قومی مفاد کے اعتبار سے یہ داؤ پہلے سے
 بھی زیادہ خطرناک تھا، لیکن اس میں بھی دشمنوں کو وہی ہزیمت اٹھانی پڑی
 جو اور حملوں سے اٹھائی تھی۔۔۔۔۔ جس کی تائید پر اللہ تعالیٰ ہوا اسے
 کوئی کیا نقصان پہنچا سکتا، جس نے آج تک اسلام کی خاطر اپنے روپے
 کو پانی کی طرح اور اپنے خون کو پینا کر کے بہایا، وہ آپ "بادشاہ پرستی"
 کا درس دے گا؟ جس کے پیش نظر رضائے الہی کا حصول تھا اور جس کی

اس نے آرام و آسائش کو تھک کر معیبت و پریشانی اختیار کی وہ آج اتنا قبیح جرم کر گیا! — اس نے بہت پہلے ہی اس معاملہ کو صاف کر دیا تھا اور خفیہ نہیں بلکہ دارالسلام میں (۵۰۰۰۰) ہزار کے کثیر اجتماع میں بہ بانگ دہل جتا دیا تھا ایک ایک لفظ غور سے پڑھو اور اس مرد حق کی حقانیت کا اندازہ لگاؤ :-

”یہ نہ سمجھنا کہ میں شاہ دکن کی خاطر مر رہا ہوں اور جان دے رہا ہوں۔ میں عبد الملک نہیں، عبداللہ ہوں اور دنیا کا کوئی صاحب ایمان عبداللہ کے سوا اور کچھ نہیں ہوتا۔ میں تخت و تاج آصفی پر اس لئے قربان نہ ہوں گا کہ وہ جلالت الملک میر عثمان علی خاں کا تخت و تاج ہے۔ کسی فرد و واحد کے لئے میری قربانی نہ شہادت ہے نہ ایثار اور نہ خدا کے پاس سبکی کوئی جزا۔ میں اپنی قربانی کو اور اس کی جزا کو زائل کرنا نہیں چاہتا یہی وجہ ہے کہ میں تخت و تاج آصفی اور اقتدار شاہانہ آصفیہ پر اس لئے قربان ہونا چاہتا ہوں کہ میں اس اقتدار کو ملت اسلامیہ کا اقتدار اور اس تخت و تاج آصفی کو ملت اسلامیہ کے اقتدار کا مظہر تصور کرتا ہوں اور اقتدار ملت اسلامیہ، اعلا و کلمتہ الحق کے سوا کسی اور مقصد کے لئے نہیں ہو سکتا، لہذا میں مخالفت تخت و تاج آصفی اور تحفظ اقتدار شاہی کو تحفظ ملت اسلامیہ و اعلا و کلمتہ الحق سمجھتا ہوں اور اسی راستہ میں مینے کو موت نہیں بلکہ شہادت اور حیات ابدی تصور کرتا ہوں۔“

(سیاسی تقاریر قائد ملت)

یہ تھی اغیار کے الزام ”شاہ پرستی“ کی حقیقت — کیا حاکم
ہے کہ لوگ آفتاب پر خاک اڑا کر سمجھتے ہیں کہ اس کا نورانی چہرہ گرد آلود ہو جائیگا!
حالانکہ سچ تو یہی ہے کہ ان کی اڑائی ہوئی خاک انہی کی رو سیاہی اور اندھے پن کا باعث
بنے گی — یہی ہوا، اور تا قیامت ایسے حالات کا یہی نتیجہ نکلتا رہے گا۔
”حق“ ایک کمال ہے اور ہر کمال بغیر ظاہر ہوئے رہ نہیں سکتا! —

سیاست و مذہب | دین اسلام کیا صرف عبادات ہی کا نام ہے؟ معاملات
اخلاق اور دوسرے معاشری مسائل اس کے دائرہ
سے خارج ہیں؟ کیا کسب معاش کی راہیں، طرز حکمرانی کے ڈھنگ اور تحفظ ملت
کے اصول کسی اور جگہ سے سکھے جائیں؟ زوال پذیر قوموں کو سنبھالنے، ابھارنے
اور بڑھانے کے لئے مغرب کا رخ کیا جائے؟ — ہر سوال کا جواب نفی ہی میں
ملے گا۔ — اسلام کی اساس قرآن اور سنت رسولؐ ہے، اور قرآن،
پنڈتوں کے خود ساختہ رسومات کا مجموعہ (دید) نہیں، کرشن کی کوئی تقریر
(جھگڑت گیتا) نہیں، پادریوں کی تحریف کی ہوئی کتاب (انجیل) نہیں
[نعوذ باللہ من ذالک] بلکہ یہ ایک نسخہ شافی ہے، اکسیر اعظم ہے جس سے
انسانیت کے ہر دکھ اور درد کا علاج ہو سکتا ہے، یہ ایک نظام حیات ہے جس
میں انسانی زندگی کے انفرادی و اجتماعی، مادی و روحانی ہر ہر پہلو کی پرورش
کے یکساں سامان جمیا ہیں، نہ عمرانیات کا کوئی مسئلہ اس کی وسعتوں سے
خارج، نہ سیاسیات کا کوئی گڑ اس کی گہرائیوں میں ناپید — پھر
دریوزہ گرمی کی کیا ضرورت اور جب قرآن پورے نظام حیات پر حاوی
ہے تو سیاست اور مذہب کا فرق کیسا؟ — کم فہموں اور بدخواہوں
نے محمدؐ بادر خاں جیسے مرد مومن کی معاونت سے یہ کہہ کر ہاتھ چھڑائے کہ

تم سیاست ہو، سیاست تمہارا مسلک ہے، ہم مذہب کو اپنا شعار بنائے ہوئے

ہیں۔ ع بریں عقل و دانش بایک گریست
مغربی سیاست کے گھائیں اور اسی میں اپنی فلاح دیکھنے والے ہوئے

مذہب سے الگ، ہوگی ان کی سیاست، مذہب سے جدا، مگر مجاہد رفا
تو ایسی سیاست کو "شیعت" کے الفاظ سے یاد کرتے تھے، کیوں کہ انہیں

خوب معلوم تھا۔ ع

جدا ہو دیں سیاست سے تو رہ جاتی ہے چنگیزی

ان کی کونسی گفتگو اور کونسی تقریر ہوتی جس میں مذہبی رنگ غالب
نہ ہوتا تھا۔ مثلاً ۱۹۵۷ء کے خطبہ صدارت (مجلس اتحاد المسلمین) کے

یہ جملے پیش ہیں:-

"قرآنی تعلیمات کے سوا اور کونسی چیز تھی جس نے ایک بددی کو

نامج خسرو اور منجھت کسریٰ کا مستحق بنادیا تھا، مجلس اتحاد المسلمین ہر اس

سیاست کو جو قرآن کے منبع فیض سے سیراب نہیں ہے سیراب سے زیادہ

خشیت نہیں دیتی یہی وجہ ہے کہ انتہائی تنظیمی وسعت کے بعد بھی اس نے

جو دستور اپنے لئے مرتب کیا ہے اس میں اپنے وجود کی پہلی غرض اعتصام

بجمل اللہ قرار دی۔ زمانہ نے ممکن ہے راستہ میں کچھ تبدیلی کر دی ہو لیکن

منزل اگر قرآنی منزل نہیں ہے تو وہ ذلت و خواری کے جہنم کے سوا کچھ اور

نہیں ہو سکتی یہی وجہ ہے کہ آج میں آپ کے منتخب کردہ خادم اور اس

مجلس کے صدر کی حیثیت سے آپ سب ارکان مجلس اتحاد المسلمین پر

عموماً اور ارکان عاملہ و شورائی ملکتی مجلس، صدر صاحبان و عہدہ داران

مجلس ضلع و ابتدائی اور مبلغین مجلس اتحاد المسلمین پر خصوصاً رکنت مجلس

کی شرط اولین کے طور پر یہ پابندی عائد کرنا ہوں کہ ہم جس سے ہر ایک عمل کی نیت سے اور معنی و مطلب کو سمجھ کر قرآن مجید کی کم از کم تین آیتیں روز تلاوت کرے اور اس پر نہ صرف اپنے خدا کو گواہ ٹھیرائے بلکہ ماہوار سی تختہ رپورٹ میں جو ملکتی مجلس کو روانہ کیا جاتا ہے، یہ صداقت دل اطلاع دے کہ وہ کس حد تک اس شرط کا پابند رہا ہے۔ میرے اس عمل پر منار دلت نے ثابت کر دیا ہے اور انشاء اللہ بہت جلد آپ پر ثابت ہو گا کہ قرآن کس طرح آپ پر فلاح و صلاح کی انفرادی و اجتماعی راہیں کھولتا ہے۔ (سیاسی تقابیر)

یہی مذہب آمیز سیاست کا رنگ مرحوم نے مسلم لیگ پر چڑھانے کی کوشش کی، مرحوم کی اس صفت کی تصدیق وقت کے بڑے مورخ، عالم اور عارف حضرت علامہ سید سلیمان ندوی کی زبانی حاصل کیجئے؛ خوب غور سے سینے کہ کن الفاظ میں تصدیق ہو رہی ہے:-

”مرحوم کا مذاق مذہب آمیز سیاست تھا، ان پر دینی سیاست کا راز کھل چکا تھا، اور یہی راز سب کو بتانا چاہتے تھے، اور جیسے جیسے زمانہ گزرتا جاتا تھا، ان کا یہ رنگ تیز سے تیز تر ہوتا چلا جاتا تھا، یہاں تک کہ یہ کہنا صحیح ہو گا کہ کراچی کے بعد سے لیگ کے خالص دنیاوی سیاسیوں پر ان کی تقریر بارہونے لگی تھی“

(عارف احمد سید)

تصدیق مزید کے لئے ایک اور عالم و عارف کے ان جملوں کو بھی پڑھ لیجئے:-

”ہندوستان نے اگر دوسرا محمد علی پیدا کیا ہوتا تو وہ یہی تھا۔ وہی

افلاص، وہی دینی جوش، وہی تڑپ، وہی سوچہ بوجہ، وہی نبض شناسی
 وہی ہمت و عزم، بجز محمد علی کی انگریزی انشاء پر دازی کے سب کچھ
 وہی! — لیگ کی مذہبی بے راہ روی کی جب کوئی شکایت سننے
 میں آتی (سننا) اس لئے شرکت کا اتفاق بطور تماشا کے بھی ابھی
 تک نہیں ہوا) دل کو برابر یہی اطمینان رہتا کہ بہا دریا رجنک جیسے مومن
 صادق کی ذات دیرسویہ انشاء اللہ ہر غلطی کی اصلاح کرائے گی۔
 (حضرت مولانا عبدالمجید دریا بادی - صدق ۱۳۹۸ھ)

اب بھی کوئی کہہ سکتا ہے کہ محمد بہا درخاں ایک
 نرے سیاست تھے اور ان کی سیاست مغربی رنگ
 کی شیطنت تھی؟

آل انڈیا اسٹیشن مسلم لیگ کا قیام

مرحوم کے سیاسی تدبیر کا ایک اور اعلیٰ نمونہ، مسلمانان ہند کی فلاح کے لئے ان کے تڑپتے ہوئے دل کی ایک اور نشانی، آل انڈیا اسٹیشن مسلم لیگ کا قیام ہے۔ مسلم لیگ کا دائرہ عمل صرف برطانوی صوبہ جات تک محدود ہے، ویسی ریاستوں کے معاملات میں دخل اندازی اس کا مسلک نہیں؛ کانگریس نے بھی اپنے حدود عمل برطانوی صوبوں ہی کی حد تک قرار دئے لیکن اس کی عیاریوں نے آریہ سماجی اور مہا سبھائی پر و پگنڈے کی شکل میں، نیشنل کانگریس اور پھر روپ بد لکڑ اسٹیٹ کانگریس کی صورت میں بہت جلد ریاستوں کے امن کو تھیس ہنس کر ناشرع کیا۔ ہندو ریاستوں میں مسلمانوں پر مظالم پہلے ہی سے کیا کم تھے، اس یورش کی وجہ سے ان پر اور بھی تباہی آئی، لیکن ان کا سہیم و غم خوار کوئی نہ تھا وہ سہارے کی تلاش میں تھے لیکن کس پر تکیہ کرتے؟ مظالم سے پس پرتے

لیکن کراہنے کی مجال نہ تھی، دبے جا رہے تھے لیکن اُنٹ کرنے کی تاب نہ تھی
 ————— محمد بہادر خاں (اعلیٰ شرف نامہ) کی روح تڑپ اُٹھی، ذہن نے
 علاج سمجھایا، خیال، ارادہ اور عمل میں فاصلہ کب دیکھا گیا تھا، فوراً مجلس
 بنائی جس میں ہر دیسی ریاستوں کے پبلک نمائندے طلب کئے، اس مجلس
 کا کام نہ سیتا گرہ کرنا تھا، نہ بھوک ہڑتال کے ناز کرنے تھے، نہ حکومت کے مالی
 نقصانات کر کے اس کو اپنی طرف متوجہ کرنا تھا، بلکہ اس کا مقصد صرف
 مسلمانوں کے جائز حقوق کی حفاظت تھی، تاکہ وہ اپنے تمدن و ثقافت کی ایک
 حد تک حفاظت کر سکیں —————

خود مرحوم نے جنوری ۱۹۴۷ء کے خطبہ صدارت (مجلس اتحاد المسلمین)
 میں اس کا یوں ذکر فرمایا ہے:۔

”گزشتہ دو سال کی عرض مدت میں حیدرآباد جس طوفان دہشتگامہ
 خیزی سے گزرا ہے، وہ کوئی اتفاق یا حادثہ نہ تھا، کانگریس نے اپنے ابتدائی
 دور میں اپنے آپ کو برطانوی ہند سے مخصوص اور ہندی ہندوستان سے
 بے تعلق ظاہر کرنے کی کوشش کی لیکن جیسے ہی حکومت برطانیہ نے وفاقی مجلس
 میں ریاستی نمائندوں کا سہارا لیا اور ان کو وفاق کی شرکت پر آمادہ کرنا شروع
 کیا، یہ سوال پوری شدت کے ساتھ اٹھا کہ ریاستی نمائندے رعایا کے منتخب
 کردہ ہوں گے یا رؤساء کے نامزد کردہ ہوں گے۔ اول الذکر صورت کانگریس
 کے منشاء کے مطابق تھی، اس لئے یہ ظاہر اپنے آپ کو بے تعلق رکھ کر کہیں
 بعض دوسرے مذہبی اور فرقہ وارانہ اداروں کے ذریعہ ————— جیسا کہ
 حیدرآباد میں ہوا ————— اور کہیں اپنے ذمہ دار ارکان مجلس عاملہ کے توسط
 سے، جیسا کہ راجکوٹ اور بچے پور میں ہوا، رعایائے ریاستہائے ہند کو روسائے

خلاف بھرکانے اور ذمہ دارانہ حکومت کے مطالبہ کے ذریعہ اقلیتوں کے حقوق پامال کرنے کی کوشش کی گئی، اور صرف اسی پر اکتفا نہیں کیا گیا بلکہ بٹا بھی سیتارا میا اور جواہر لال جیسے اہم کانگریسی لیڈروں نے اسٹیشن پیڈکانفرنس کی صدارت کی، اس کے کانگریس کے ساتھ الحاق کا تصفیہ کیا، اور ریاستوں کے ساتھ نہایت سخت رویہ اختیار کیا۔ اس کا گذشتہ اجلاس جو لدھیانہ میں ہوا، حیدرآباد کے لئے ناقابل برداشت طور پر تکلیف دہ تھا۔ دوسری طرف مسلم لیگ ریاستوں سے متعلق اپنی غیر جانبدارانہ پالیسی پر قائم رہی، اور اس نے کانگریس کی طرح خفیہ اور بالواسطہ طریقے اختیار نہیں کئے، بلکہ میں کہہ سکتا ہوں کہ بعض موقعوں پر ریاستی مسلمانوں کو مایوس کیا۔ ان تمام حالات نے دیسی ریاستوں کے مسلم باشندوں پر اس ضرورت کو پوری طرح واضح کر دیا کہ وہ اپنے حقوق کی حفاظت کے لئے ایک کل ہند نظام ترتیب دیں ورنہ اکثریت کا اکثریت ہونے کے باوجود بیرونی طاقتوں سے ربط و تعلق اور اقلیت کا اقلیت ہونے کے باوجود ایک دوسرے سے بے تعلق ہونا، ان کے مستقبل کو انتہا درجہ تاریک اور خطرات سے پر بنادے گا۔ میں نے محسوس کیا کہ یوں توحید آباد کے مسلمانوں کو جو مغلیہ شہنشاہیت کی عظمت رفتہ کے صحیح وارث ہیں، سارے ہندوستان کے مسلمانوں کی شاہراہ ترقی میں رہبری کرنی چاہیئے لیکن کم از کم وہ اپنے اس فریضہ کی ابتداء دیسی ریاستوں کے مسلمانوں کی قیادت سے کریں۔ اس سے ایک طرف وہ مختلف ریاستوں کے مسلمانوں کے درمیان ایک ایسا رشتہ و اخوت پیدا کر سکیں گے جو ہر ایک کی مضبوطی کا باعث ہو اور اس کو آنے والے طوفان جمہوریت میں

اپنے تحفظ کے قابل بنائے، تو دوسری طرف بالواسطہ وہ برطانوی ہند کے مسلمانوں کے ساتھ بھی تعاون و اشتراک عمل کر سکیں گے۔ — بے پور، جو دھپور، اور بعض دوسری ریاستوں کے خوشحال حالات اور گوالیار، کشمیر وغیرہ کی مسلم کش دستوری تبدیلیاں اس ضرورت کو اور بھی زیادہ محسوس کراتی ہیں۔ — چنانچہ میں نے انڈیا کا نام لیکر ایک ”آل انڈیا اسٹینس مسلم لیگ“ کی تحریک ریاستی مسلمانوں کے سامنے رکھی اور ان سے خواہش کی کہ ایک مرکز پر مجتمع ہو جائیں اور اپنی انفرادیت کے تحفظ میں ایک دوسرے کا ہاتھ بٹائیں۔ — اس ضرورت کو ہندوستان کے اور بھی بہت سے مفکرین محسوس کر رہے تھے، چنانچہ میری دعوت پر ہر طرف سے صدائے ”لبیک“ بلند ہوئی۔ میں جانتا ہوں کہ خود حیدر آباد میں میرے لئے اتنا وسیع میدان عمل موجود ہے کہ میرے بعض احباب میری اس تحریک کو قبل از وقت اور میری طاقت سے زیادہ تصور کرتے ہیں، لیکن میں یقین رکھتا ہوں کہ کسی کام کا شروع کر دینا مشکل ہوتا ہے، جب ہیچ درخت کی شکل اختیار کر لے تو رفتہ رفتہ اپنی نشوونما میں باغبان کی توجہ سے بے نیاز ہو جاتا ہے اور قدرت اس کے لئے سامان حیات ہیا کر دیتی ہے۔ — کتنے ہی ایسے اچھے خیالات ہیں جو انسانی دماغوں کے صندوق میں مقفل ہیں اور صرف اس لئے دنیا ان کی انفرادیت سے محروم رہی کہ سوچنے والوں کی پست ہمتی نے ان کو اٹھا سے باز رکھا۔“

محرم کی اس تحریک پر ایک اعتراض یہ کیا جانے لگا کہ اس سے حیدر آباد کی انفرادیت جاتی رہے گی، حیدر آباد کی تاریخ اور اس کے روایات ایک جداگانہ شان کے حامل ہیں اس لئے اس کے اندرونی معاملات میں کسی غیر کی مداخلت ہرگز

روا نہیں رکھی جاسکتی، اس اعتراض کا جو صحیح اور بصیرت افروز جواب
مرحوم نے دیا وہ انھیں کل زبانی سینے، اس اعتراض کو نقل فرماتے ہوئے
جواب شروع ہوا:۔

”لیکن گذشتہ دو سو سال میں اندازہ ہوا کہ اپنی انتہائی خوبی کے باوجود
یہ نظریہ ہمارے لئے ایک دھوکہ ثابت ہو رہا ہے — ہندوستان کے وسیع
سمندر میں موجیں اٹھ رہی ہیں، طوفان آ رہے ہیں، سطح مرتفع دکن کی خاک
کے ذرے ان طوفانوں کو خود آگے بڑھ کر دعوت دے رہے ہیں اور کشتی
دکن کے نام نہا دنا خدا، ان طوفانوں کو اٹھتا ہوا دیکھ کر لرزہ بر اندام حیات
سے یابوس اور دام موج کے پھینچنے سے پہلے کشتی حیات کو غرق کر دینے پر مائل
نظر آتے ہیں — مسافروں کو تھوڑی دور پر چٹان نظر آ رہی ہے اور وہ اپر
چڑھ سکتے ہیں، لیکن بیردنی طوفان کو دعوت نامہ لکھنے والا ہاتھ ان کو روکتا ہے
کہ خبردار بیزنر کی اعانت حاصل نہ کرنا — میں کہہ چکا ہوں کہ حیدر آباد کی انفرادیت
اور استقلال کی بقا ضروری ہے، میں آج بھی اس کو مقصد حیات میں سے
ایک سمجھتا ہوں اور کوئی ہرج نہیں سمجھتا کہ اپنی اس انفرادیت اور استقلال
کو مضبوطی سے قائم رکھتے ہوئے وہ دوسروں کی طرف تعاون و اشتراک کا
ہاتھ بڑھائے، یہ امر مجلس اتحاد المسلمین کی پالیسی کے اسی طرح عین مطابقت
ہو جاتا ہے کہ مجلس تمام فرقہ ہائے اسلامی کو دعوت دیتی ہے کہ وہ اپنی اپنی
انفرادی حیثیت میں اپنے جداگانہ اختلافی عقاید کو باقی رکھتے ہوئے بابہ الاشتراک
امور میں دوسری جماعتوں سے تعاون و اشتراک عمل کریں۔ مجھے یقین ہے کہ
یہ تحریک مستقبل میں نہایت کامیاب اور ریاستی مسلمانوں کے تحفظ و نجات کا
ذریعہ بنے گی“

ایک اور شبہ پھر پیدا کیا گیا کہ آیا حیدر آباد میں اس کی وجہ دو جماعتیں
ساتھ ساتھ رہیں گی (مجلس اتحاد المسلمین اور ایسٹ مسلم لیگ) اس کا
جواب مرحوم نے یہ دیا :-

”حیدر آبادی مسلمانوں کا ایک ہی واحد اور نمائندہ سیاسی ادارہ ہے
اور اسی حیثیت سے میں نے مجلس اتحاد المسلمین کا تقاروف قایم اعظم ملت اسلامیہ
ہند یہ سے بھی کرایا تھا۔ اگر یہ آل انڈیا نغام کا سیاب ثابت ہوا تو مجلس اتحاد
المسلمین ہی اپنی ساری لفظی و معنوی خصوصیات کے ساتھ اس کی قیادت
کرے گی اور اس میں وہی مقام حاصل کرے گی جو مملکت آصفیہ کو ریاستی
ہندوستان میں حاصل ہے۔“ (سیاسی تقاریر قاید ملت)

یہ تھے مرحوم کے خاکے، اور الحمد للہ مرحوم کی حیات ہی میں ان کی
بصیرت دیاست دانی کے اچھے نتائج برآمد ہوئے، آل انڈیا ایسٹس
مسلم لیگ دیکھتے ہی دیکھتے چمک اٹھی اور اس کے سالانہ جلسے مسلم لیگ
کے جلسوں کے ساتھ ساتھ ہونے لگے غیر ریاستی مسلمانوں نے بھی اس کے
کاموں کو پسندیدہ نگاہوں سے دیکھا۔ سچ ہے، جو کام اللہ کی رضا کی
خاطر اور اس کے بندوں کی فلاح کے لئے نیک نیتی کے ساتھ شروع کیا
جائے تو اللہ کی برکتیں شامل حال ہو ہی جاتی ہیں۔

مسلم لیگ اور قاید اعظم

قاید اعظم | مثل مشہور ہے، ”جوہر کی قدر جوہر ہی ہی جانے“ بڑی ہستیوں کے بڑے کاموں کے سمجھنے کے لئے ایک اعلیٰ دل و دماغ کی ضرورت ہے۔ مرحوم کے آگے نہ صرف ہندوستان کے مسلمان اور ان کے مختلف رہنما تھے، بلکہ کل اسلامی ممالک کے مسلمانوں اور وہاں کے لیڈروں کی حالت واضح تھی۔ مرحوم نے ہندوستان کے مختلف رہنماؤں کی صلاحیتوں اور ان کی دیانت و خلوص کا بغور مطالعہ کیا تھا، دور سے نہیں، ہر ایک سے قریب تر ہو کر ان کے ظاہر و باطن کی یگانگت کا پتہ لگانے کی کوشش کی تھی۔ مرحوم کی نگاہوں نے ہندی مسلمانوں کے لئے قاید اعظم محمد علی جناح (طال اللہ عمرہ) سے زیادہ بے لوث، بے ریا، پر خلوص اور ماہر فن قاید کسی کو نہ پایا، مسٹر جناح کی اعلیٰ دماغی صلاحیتوں اور

ان کے تدبیر و تفکر نے نواب صاحب کا دل موہ لیا تھا۔۔۔۔۔ مرحوم کا خیال تھا، (اور کس کو اس سے انکار کی مجال ہے کہ) قاید اعظم سے بڑھ کر گاندھی کے بدلتے ہوئے پیرزوں کو سمجھنے والا، حکومت برطانیہ کی چال بازیوں اور کرسمانیوں کو تاثر لینے والا کوئی اور نہیں ہو سکتا۔۔۔۔۔ جن لوگوں نے قاید ملت کو قاید اعظم سے ملے دیکھا ہے وہی ان کے خلوص و محبت کا کچھ اندازہ لگا سکتے ہیں، قاید اعظم کو دیکھتے ہی مرحوم کی رگ رگ میں فرحت و انبساط کی ایک لہر دوڑ جاتی اور چہرہ جو قلب و دماغ کی کیفیات کا سب سے بڑا آئینہ ہوتا ہے، یکایک دم اٹھتا۔۔۔۔۔ مرحوم، قاید اعظم سے اس طرح ملے جیسے کہ ایک معمولی رضا کار، اور یہ ایک بین حقیقت ہے کہ قاید اعظم کا اتنا پر خلوص، قابل اعتماد اور جاننا زباہی کوئی اور نہ تھا۔۔۔۔۔ وہ قاید اعظم جن کی زبان اپنے ساتھیوں اور ملت کے خادموں کی تعریف میں کبھی نہیں کھلتی، محمد بہادر خاں کی صفات عالیہ پر یوں درافشاں ہوتی ہے۔

” اعلیٰ حضرت حضور نظام کی رعایا کی حیثیت سے اگرچہ نواب بہادر یا رجبگ کا کوئی دستوری تعلق مسلم لیگ سے نہیں ہے، لیکن بڑے بڑے نازک مواقع پر نواب صاحب میرے لئے معین اور رہبر ثابت ہوئے ہیں، نواب صاحب نے مسلمانان حیدر آباد کی تنظیم میں اپنی جس قابلیت کا ثبوت دیا ہے وہ ہم سب کے لئے باعث فخر و مسرت ہے۔۔۔۔۔ خدا انھیں عمر دے عطا کرے۔ آمین۔۔۔۔۔“

یہ اظہار حقیقت مرحوم کی حیات میں ہوا، جب رطت فرما گئے تو وہ قاید اعظم جنھوں نے شاید ہی کسی کے ساتھ ارتحال پر دو الفاظ بھی کہے ہوں، آپ سے باہر ہو جاتے ہیں اور کوئی تعزیتی پیام بھی نہیں دے سکتے، جب سنبھل جاتے ہیں

صرف اتنا کہہ دیتے ہیں۔

“He was by heart and soul a ‘Huslin’”

اور یہ بھی سنا ہے کہ جب لیگ کی عالمی قرارداد تعزیت پیش ہو رہی تھی، تو قاید اعظم کے ضبط کا جام پُرو چکا تھا، اور حسرت آمیز محبت کی شراب ساغرِ چشم سے چھلک چھلک جا رہی تھی۔ قاید اعظم کی یہ کیفیت عمر میں کتنی دفعہ پائی گئی؟ صرف دو بار۔ ایک محمد علی کی وفات پر، دوسرے اس مردِ مومن کی رحلت پر۔

مرحوم کو بھی سترِ خلیج کی ذات سے ایسی ہی عقیدت و محبت تھی۔ رات کے بارہ بجے ہیں مرحوم اپنے کام میں مصروف ہیں، (کیونکہ بارہ ایک بجے، سے قبل سونے کی مہلت کہاں ملتی تھی) مجلس اتحاد المسلمین کے ایک پُر خلوص کارکن مولوی حبیب محمد خاں صاحب بھی موجود ہیں، یونائیٹڈ پریس سے ایک تہلکہ انگریز خبر آئی، معلوم ہوا کہ کسی بدنیت نے قاید اعظم پر قاتلہ حملہ کیا تھا، خدا کا شکر ہے کہ جراحِ پنج گئے۔ یہ خبر پڑھتے ہی دل و دماغ پر رنج، غصہ اور ساتھ ہی شکر و امتنان کی متغداد کیفیات کے گھٹا ٹوپ بادل چھا گئے، آنکھوں سے آنسو رواں ہو گئے، دیکھتے ہی دیکھتے سسکیاں بندھ گئیں، جب گھنٹہ بھر برس کر کچھ مطلع چھٹ گیا تو فرمانے لگے ”خان صاحب آپ کیا جانیں قاید اعظم کو، ہمیں معلوم ہے کہ وہ کیا ہیں۔ اگر آج خدا نخواستہ کچھ ہو جاتا تو ملتِ اسلامیہ (ہند) کی کشتی کو سنبھالنے والا تھا بھی کوئی اور؟“ اس کے بعد پھر رونے لگے۔ رات اسی طرح کٹی، صبح ہوئی تو پہلی ٹرین سے بمبئی چل پڑے۔

یہ تھا محبت کا عالم!

کتنی دفعہ مرحوم نے اپنے لٹنے چلنے والوں کے سامنے اس امر کا اظہار کیا کہ ”اگر میری دعا و مقبول ہوئی تو میں اتجاہ کرنا کہ اے امیرِ تو میری عمر کو گھٹا کر

قائد اعظم کو عمر طویل عطا فرما۔۔۔۔۔۔ خدا ہی بہتر جانتا ہے کہ کتنی مرتبہ اس کے حضور میں اس پر خلوص بندے نے اپنی یہ درخواست پیش کی، اور کیا تعجب کہ اسی کی قبولیت نے مرحوم کو آتنا جلد ہم سے چھوڑ لیا ہو۔

مرحوم فرماتے تھے کہ مسٹر جناح پلیٹ فارم کے لیڈر ہیں، میدانِ عمل میں اتنا آنا ان کے لئے ممکن نہیں، ساتھ ہی یہ بھی فرماتے کہ ان کا اسی مقام پر رہ کر کام کرنا زیادہ اولیٰ ہے اور اس طرح وہ ملت کی زیادہ سے زیادہ خدمت کر سکتے ہیں۔

مرحوم کا ایتقان تھا کہ موجودہ حالات کے تحت قائد اعظم ہی ہندی مسلمانوں کے قائد ہو سکتے ہیں، وہ چاہتے تھے کہ مختلف صلاحیتوں کے لوگ لیگ کی مرکزیت کے تحت اپنے اپنے اصلاحی امور انجام دیں۔ لیکن قائد اعظم پر سب سے بڑا حملہ ان کے مغرب زدہ ظاہر پر کیا جاتا ہے، اس کا جواب مرحوم نے رولینڈی میں تقریر کرتے ہوئے (جب کہ وہ کشمیر سے نکالے گئے تھے) یہ دیا تھا:۔

پہلے مسٹر جناح کی قابلیت اور قایدانہ صلاحیتوں کو

بہت سراہا، پھر فرمایا: ”مجھے رسول اکرم صلی اللہ علیہ وسلم کی وہ حدیث یاد آتی ہے جس میں فرمایا گیا کہ مسلمانوں پر ایک وقت آئے گا جبکہ فاسق و فاجر اٹھ کر ان کی رہنمائی کریں گے، میں جناح کو اچھی طرح جانتا ہوں کیونکہ مجھے ان کے ساتھ رہنے کا موقع ملا ہے۔ وہ افرنگ زدہ مغربیت میں رنگے ہوئے ہیں۔ مجھے آنحضرت صلی اللہ علیہ وسلم کی حدیث کی صداقت پر اب پورا یقین ہو چکا ہے اور اس وقت کے مسلمانوں کی حالت اسکی پوری طرح تائید کر رہی ہے۔“

مرحوم فرماتے تھے کہ ”میری اس تقریر کو، بڑے بڑے مسلم لیگیوں نے قاید اعظم کے خلاف سمجھا، اور مجھ سے استفسارات شروع ہوئے۔ میں نے ہر ایک کو یہی جواب دیا کہ ذرا غور کرو میں نے تائید کی ہے نہ کہ مخالفت۔“

مسلم لیگ سے تعلق | قاید ملت محمد بہادر خاں نے انٹر کی بے پناہ عنایتوں اور بخششوں کو بے دریغ لٹایا، دولت لٹائی، راحت و آرام نشانہ کیا، جمانی قوتیں صرف کر دیں، داغی صلاحیتیں وقف کر دیں۔ تڑپتے رہے تڑپاتے رہے، جہاں سردی پائی، حرارت کی لہر دوڑادی، جہاں چنگاریاں نظر آئیں، بہڑکا دیا، بس جلنا جلانا ہی تو مقصد زندگی تھا، یہ مشرب کسی کو محدود و مقید رکھ سکتا ہے؟ ہر تحدید جذبہ خدمت کے سیلاب سے مٹتی گئی، ہر فیصل عزم کے گھراؤ سے ٹوٹی گئی۔ صدر مجلس اتحاد المسلمین دیکھتے ہی دیکھتے صدر آل انڈیا اسٹیٹس مسلم لیگ اور پھر خود آل انڈیا مسلم لیگ کے قایدین میں سے سمجھا جانے لگا، ہلاکی کشش اور غضب کی جا ذبیت تھی، تقریری میں انہیں خود ذات میں، صفات میں، اعمال میں، جو ایک دفع قریب ہوتا، چمٹ جاتا، فریفتہ ہو جاتا۔

مسلم لیگ کے پلیٹ فارم پر آتے ہی مرحوم کا وہ رنگ جاکہ ہر کھلا رنگ دم پر گیا، اپنے اس اثر سے قاید مرحوم نے قاید اعظم کے بڑے بڑے کام انجام دیئے۔ سرحدیں سرحدی کا مذہبی وجد الغفار خاں کا سحر کرنے لگا، جنوب میں اس کا رہی گم مسلم لیگ کا، انکے کس نے بجایا؟ وہ بوز۔ وہ تاریخی طلبہ جس میں تحریک پاکستان نہیں ہوئی کس کی وجہ سے ہو سکا؟۔۔۔

فلکساروں کی شورش سے حکومت کے سلاز کے بجلی کی

تھی، مسلم لیگ کے سالانہ جلسے کے تمام انتخابات ہو چکے تھے، قاید اعظم دہلی پہنچ چکے تھے، لیکن یکایک اس امتناعی حکم کی وجہ سے سارے عزائم ملیا میٹ ہو رہے تھے، ایسے وقت محمد بہادر خاں نے قاید اعظم کو یقین دلایا کہ ”جلسہ ہو کر رہے گا اور ڈسپلن (نظم و ضبط) کا ذمہ دار میں ہوں! آپ مجھ پر اعتماد کرتے ہوئے حکومت پر اس امر کا اظہار فرما دیجئے کہ وہ جلسہ کی اجازت دیدئے نظم و ضبط اور امن و سکون کا ذمہ دار میں (یعنی قاید اعظم) ہوں“ قاید اعظم نے اپنے پر غلوں اور حوصلہ مندی ساتھی پر کامل اعتماد کرتے ہوئے اور اس کی قوت بازو کو محسوس کرتے ہوئے حکومت سے اپنی ذاتی ضمانت پر جلسہ کے انعقاد کا مطالبہ کیا، حکومت نے منظور کر لیا، مسلم لیگ کا صدر اور دیگر عہدہ دار لاہور پہنچے، قاید ملت نے خاکساروں میں دو تین ایسی اثر آفریں اور بصیرت افروز تقریریں کیں کہ ان کا بیجا جوش سب ٹھنڈا ہو گیا، اور جس شان و شوکت اور امن و سکون کے ساتھ لیگ کا یہ تاریخی اجلاس اختتام کو پہنچا وہ انظر من اشمش ہے! یہ کوئی معمولی بات تھی؟

اس کے ماسوا لیگ کے عہدہ دار دعوام میں ذہنی انقلاب کس نے پیدا کیا؟ مذہب کی وقعت و عظمت کا سکھ سب کے دلوں پر کس نے بٹھایا؟ قرآن کی تلاوت اور سیر طیبہ کے مطالعہ کا ذوق کس نے بڑھایا؟ کراچی (ڈسمبر ۱۹۷۲ء) کی یادگار سالانہ جلسہ میں کس کی زبان حقیقت ترجمان یہ بنا رہی تھی اور جبار ہی تھی کہ:-

”سن لو اور آگاہ ہو جاؤ کہ جس سیاست کی بنیاد کتاب اللہ اور سنت

رسول اللہ پر نہیں ہے وہ شیطانی سیاست ہے..... میرے دوست
جسمانی ناپاکی دور ہو سکتی ہے لیکن ذہن و فکر اور قول و عمل کی ناپاکی وہ گندگی ہے

جس کو دھوئے کے لئے خدا نے انبیاء جیسی ہستیاں پیدا کی تھیں۔ کیا ان ناپاکوں کا مرکز بن کر، جھوٹ کو اپنا روزمرہ کا شعار بنکر، مکر و فریب میں مبتلا رہ کر ظلم و استبداد کو جاری رکھ کر ہم یہ توقع کر سکتے ہیں کہ ہم پاک ہیں؟ اور اگر ہم ان گندگیوں سے پاک نہ ہوئے اور ہمیں ہندوستان کے دونوں شمالی گوشوں میں خود مختار حکومتیں مل بھی گئیں تو کیا وہ پاکستان کہلانے کی مستحق ہوں گی؟

پاک بننے کی اس کوشش کو آج سے شروع کر دو اور یاد رکھو کہ نہ صرف پاکستان میں رہنے کے لئے پاک بننے کی ضرورت ہے بلکہ پاکستان کے حصول کے لئے بھی پاک بننے کی ضرورت ہے۔ مکر و زور کی سیاست، طالبان پاکستان کی سیاست نہیں ہو سکتی، آپ کی کونسل آف آکشن کا سب سے پہلا طریقہ یہ ہو گا کہ پاکستان کی جنگ لڑنے والے سپاہیوں کو آج سے پاک کرنا شروع کرے، مگر آہ! یہ ایک حقیقت ہے کہ سپاہی اس وقت تک پاک نہیں ہو سکتا جب تک کہ ایک ایک سپہ سالار پاک نہ ہو جائے۔ سن لو اور یاد رکھو! اسلام کے عہد آخر کا سب سے بڑا مفکر کیا کہہ رہا ہے:- ع

عطار ہو، رومی ہو، رازی ہو، غزالی ہو

کچھ ہاتھ نہیں آتے آہ سحر گاہی

دارا و سکندر سے وہ مرد فقیر اولیٰ

ہو جس کی طبیعت میں بوئے اسد الہی

(اود ڈائیس پر بیٹھنے والوں کی طرف متوجہ ہو کر):-

اے طاثر لاہوتی! اس رزق سے موت اچھی

جس رزق سے آتی ہو پروا از میں کو تاہی

لیگ کے عوام اور نرے یاسوں کو مذہب کی بے خار شراب کے جام کے

جام پلا کر اور ان کی محفلوں میں اس کے خم کے خم نڈھا کر، ترکی کی راہ اختیار کرنے والوں کو مدینہ کی طرف پھیر دینا کوئی چھوٹا احسان ہے؟

مرحوم، رعایائے حیدرآباد سے ہونے کے سبب، لیگ کے رکن نہ تھے اور نہ جلسوں کے وقت اس کی کارروائیوں میں حصہ لیتے تھے، لیکن جب پوری کارروائی ختم ہو جاتی اور قانونی حیثیت سے جلسہ درخواست ہو جاتا تو قاید اعظم کے حکم سے مخاطب کرتے تھے۔ لیکن عوام کے لئے تو کارروائی کا اختتام ہی جلسہ کا آغاز ہوتا تھا۔۔۔۔۔ آدھ، پون گھنٹہ نہیں تین تین گھنٹہ تقریر ہوتی اور جمع میں سے ایک شخص بھی انکوائی نہ لیتا۔ تاثر کا وہ دریا بہتا کہ لوگ مرحوم کے ہاتھ میں ایک آٹھ بے جان بن جاتے۔۔۔۔۔ یہی وجہ تھی کہ جب مرحوم نے لیگ کی ”دس لاکھ کی اپیل“ کے سلسلے میں مسلمانوں کو جھنجھوڑنا شروع کیا تو ایک گھنٹہ کے اندر (الہ آباد کے سالانہ جلسہ میں) ہزاروں روپیہ نقد، ہزاروں کے وعدے اور زیورات کی ڈھیر لگ گئی، یہی کیفیت کراچی کے جلسہ میں بھی دیکھی گئی۔۔۔۔۔ ایسی طرح دہلی کے سالانہ جلسہ میں قاید اعظم نے نواب صاحب مرحوم سے فرمایا: میرا خیال تھا کہ اس جلسہ کے اخراجات، جس کا تخمینہ ایک لاکھ ہے، اسی جلسہ سے پورے ہو جائیں۔ میں نے اپیل کی تھی لیکن اب تک صرف چند ہزار جمع ہوئے ہیں؟ جلسہ کا آخری روز تھا، کارروائی ختم ہو چکی، درخواست کا اعلان ہو چکا، لوگ بجائے اٹھنے کے سنبھل کر بیٹھنے لگے، اشتیاق سے ڈائیس کی طرف نظریں اٹھنے لگیں، کس کا انتظار تھا؟ وہی قاید ملت کا قاید اعظم نے اعلان کیا کہ ”اب نواب صاحب تقریر فرمائیں گے؟“ مسرت و حیات کی ایک لہر دوڑ گئی، قاید اعظم پہلے ہی اشارہ کر چکے تھے، پاکستان کی اہمیت و افادیت پر گفتگو ختم ہوئی اور نواب صاحب نے مسلمانوں کی ٹلو

کمزوریوں کا شمار شروع کیا اور یہ فرمایا کہ جو ”مال کا ایشیا نہیں کر سکتے وہ جان کیا دے سکیں گے؟“ یہ سننا ہی تھا کہ روپیوں اور چیزوں کی بارش ہونے لگی۔
 قاید اعظم نے اعلان فرمایا کہ ”میں صرف نقد لونگا؟“ صبح جو حساب لگایا گیا
 تو سوا لاکھ رقم وصول ہو چکی تھی، اب کون ہے جو قاید اعظم کی ایسی رضا کا رانہ
 خدمات انجام دے؟ قاید اعظم کے آنکھوں سے آنسو نہ نکلے تو اور کیا ہوتا،
 اس غلوں و مقابلیت، بصیرت اور جذب اندرون سے اس قدر مال مال
 ساتھی اب ان کو کہاں ملیگا۔

عمر باد رکھو و تجا نہ می نالہ حیات

تاجزیم عشق یک داناے راز آید بیرون

ایک کھٹک | باہر والوں کو مرحوم کی یہ ترقی اور ان کا یہ اثر کھٹک رہا ہوگا
 تو کون سے شبہ کی بات ہے، خود حیدر آباد میں جہاں روح جیتا
 ان ہی نے پھونکی تھی، اور جن کی وجہ سے ”بیٹروں“ نے بھی ”شاہ بازی“ کی
 ”رسم و راہ“ سیکھنی شروع کی تھی، حسد کرے لگے۔ صاف کہنے کی جرأت کہاں
 سے لاتے، البتہ جب زبان بندی کی مدت ختم ہوئی تو ایک جلسہ کیا گیا، مرحوم کی
 خدمات پر آفریں کہی گئی اور ساتھ ہی حسد کی چنگاری کو ہمدردی کی راکھ میں
 پلیٹ کر اس طرح پیش کیا گیا کہ:-

”آپ حیدر آباد ہی کے ہو جائیں، حیدر آباد ہی آپ کی

تمام تر توجہ کا محتاج ہے، بیرونی مصروفیات سے حیدر آباد

کے امور کی پابجائی پورے طور پر نہ ہو سکیگی وغیرہ۔

حالانکہ یہاں کا سب سے زیادہ بار مرحوم ہی کے دوش پر تھا، اور سب سے

زیادہ کام (باوجود اور مصروفیات کے) مرحوم ہی کیا کرتے تھے،

مرحوم نے پاس نامے کا جواب ان الفاظ میں دیا، جو ان کی بعیرت کا بہترین نمونہ ہے۔
 ”میرا مقصد حیات ایک اور متعین ہے، اور وہ ملت اسلامیہ کی خدمت
 ہے۔ آپ عام طور پر تمنا کر سکتے ہیں کہ میں ملت اسلامیہ کے ساتھ دکن کا لفظ بڑا
 دوں اور مجھے اس میں عذر بھی نہیں ہے، کیونکہ میں خود دعویٰ نہیں کر سکتا کہ
 میں عالم ارضی پر بسنے والی ساری ملت اسلامیہ کی خدمت کر سکتا ہوں، مجھے اپنی
 محدود طاقت اور صلاحیت کا اندازہ ہے، خود انبیاء علیہم السلام کے حدود و علم،
 جن کے ساتھ وحی و الہام کی طاقتیں ہوا کرتی تھیں ہمیشہ محدود رہے، اور
 ساری صف انبیاء میں صرف ایک قدسی مرتبت ذات ہم کو ایسی ملتی ہے جس کے
 حدود و عمل کا فتنہ الناس کے لئے بسیط ہیں۔ ان کے غلاموں کی خاک پا کر اپنے
 لئے سرمہ چشم بعیرت سمجھتا ہوں۔ غیر محدود خدمت کا دعویٰ کیسے کر سکتا ہوں؟
 بے شک میرا محذور ”ملت اسلامیہ دکن“ ہے۔

لیکن! آپ کو جانا چاہیے حیدرآباد ہندوستان کے سمندر میں ایک
 جزیرہ ہے۔ اس سمندر سے جتنی سیاسی لہریں اٹھتی ہیں وہ لازماً اس جزیرہ
 سے ٹکراتی ہیں، اور کوئی شخص ملت اسلامیہ دکن کی صحیح خدمت نہیں کر سکتا
 جب تک وہ ہندوستانی سمندر سے اٹھنے والی سیاسی لہروں پر قابو نہ رکھتا
 ہو یا کم از کم ان سے قریب ترین یا راست واقفیت نہ رکھتا ہو۔ میری تمام
 بیرون حیدرآباد مساعی کی علت غائی انہیں لہروں سے قریب تر رہنے کی
 تمنا ہے۔ کوئی شک نہیں کہ حیدرآباد سے باہر قدم رکھنے کے بعد میری
 روشنی طبع، میرے لئے بلا ہو گئی اور میرے غموں نے ہر چمن میں میرے لئے
 ایک دام بچھا دیا اور ہر صوبہ ہند نے چاہا کہ میں اس کے قفس کا اسیر ہو جاؤں
 لیکن آپ اطمینان رکھیں، دام چاہے کتنے ہی ہم رنگ زمین ہوں، ان کو

پہچانتا ہوں اور اگر کبھی ان میں پھنسا بھی ہوں تو عہدِ آدراپنے پروں کی طاقت کا اندازہ کر کے اس یقین کے ساتھ پھنسا ہوں کہ دام کو یسکر اڑونگا اور متبادسمیت حیدر آباد سے قریب ترکہ دونگا۔ (مارچ ۱۹۴۷ء دارالسلام)

اتنے صاف صاف اور سچے سچے خیالات کو پیش کرنے کے باوجود بعض نادان دوستوں کو اب بھی یہی خیال دامنگیر رہا کہ قایدت ہمارے ہی لئے مخصوص ہو جائیں، چنانچہ اسی سلسلہ میں ضلع وزگل کے مسلمانوں نے ایک سپاس نامہ پیش کیا جس میں وہی سوال اٹھایا گیا۔ اب کی دفعہ مرحوم نے پھر بتایا:-

”لب کشائی پر مبارکباد دینے کی بجائے زبان بندی پر دبی جانی چاہیئے تھی۔ اللہ کا فضل ہے کہ اس نے زراغ وزغن میں سے نہیں بنایا بلکہ - ع

شہپر زراغ وزغن در بند قید و صید نیست

ایں سعادت قسمت شہباز و شاہین کردہ

میرادل دکھتا ہے جب دیکھتا ہوں کہ وہ تعلق خاطر جو اپنی منظم اور اپنے مرکز سے ہونا چاہیئے، صد جماعت اور قاید سے ہوتا جا رہا ہے، ملت اسلامیہ کے تعلق کو اشخاص سے دیکھ کر مجھے ڈر ہوتا ہے کہ اس کا تعلق خدا سے کم نہ ہو جائے ایسی حالت میں اگر میں صرٹ ہا ہرکا ہو جاؤں تو تعجب نہ ہونا چاہیئے۔ اس لئے کہ اشخاص سے آپ کا تعلق ٹوٹے اور اپنے دست و بازو پر بھروسہ کرنے لگیں؟

(دہرہ دکن، ۱۴ اپریل ۱۹۴۷ء)

آزمائشیں اور اشار

چومی گویم مسلمانم بلرزم
 کہ دائم شکلات لا الہ را (اقبال)

قرآن حکیم غیر مبہم الفاظ میں اس حقیقت کا اظہار کر رہا ہے کہ اسلام کا آجیہ
 بغیر مصائب کے علما سے گزرے ہوئے حاصل ہو ہی نہیں سکتا، الفرقۃ
 احب الناس ان یتارکو آ ان یقولوا اٰمنا وھم
 لا یفتنونہ (العنکبوت) کیا ان لوگوں نے سمجھ رکھا ہے کہ وہ اتنا
 کہنے پر کہ ہم ایمان لے آئے (بری ہو جائیں گے) اور ان کو آزمایا نہ جائے گا؟
 تاریخ شاہد ہے کہ ان آزمائشوں سے نہ کوئی محقق ولی بیع سکا نہ برگزیدہ نبی -
 محمد بہادر خاں نے چھین ہی سے قرآن کو خوب غور و فکر سے پڑھا تھا، محض حصول

ثواب کی نیت سے نہیں بلکہ عمل کی نیت سے! انھوں نے ”لا الہ الا“ کہا اپنی
قلب کی گہرائیوں سے اور پھر تیار ہو گئے قول کو فعل سے مستحکم کرنے کے لئے۔
آزمائشیں تو بچیں ہی سے شروع ہوئیں، کیونکہ اسی سن سے مسلمان بچے
اور مسلمان رہنے کا ہتھیار کر چکے تھے، گھر کا ماحول مخالفت ہو گیا، مدرسہ کی فضا مکدر
کر دی گئی، بڑے سخت سخت امتحان دینے پڑے لیکن استقامت کا پاؤں
ذرا بھی نہ ڈگمگایا۔

جوانی آئی، عیش سامانیوں اور راحت افزائیوں کے ساتھ نہیں بلکہ
پریشانیوں اور الجھنوں کے ساتھ۔۔۔ آزمایا گیا کہ پہلی فرصت میں کیا عمل
ہوتا ہے، رنگ رلیاں بڑھتی ہیں یا کفایت شعاری کے ذریعہ آبائی قرض
وام کیا جاتا ہے؟ محمد بہادر خاں نے پہلا کام یہی کیا کہ قرض کی ایک ایک پائی
ادا کر دی۔

اب بچت شروع ہوئی، مالی تفکرات دور ہو گئے، مقروضیت کی جگہ
دولت کی فراوانی نے لی، یہ بڑا ہی سخت امتحان تھا کیونکہ مشہور ہے۔ ع
گر بدولت برسی مست نہ گردی مردی

تیس چوبیس برس کے جوانی سے سرشار بہادر خاں کے ہاتھ میں اتنا
سخت پرچہ دیا گیا، لیکن اس نے مسکراتے ہوئے حل کر دیا، کہتے ہیں کہ جواب
کی ابتدا و شان دار ہوئی چلہ بیٹے، بہادر خاں نے پہلا فقرہ ”حج“ کا لکھا دوسرا
خدا کے حکم کے تابع، ”ارض خدا کی سیر“ کا، تیسرا تبلیغ و اتفاق فی سبیل اللہ کا
غرض یہ نہ ہو کہ ابتدا تو شاندار ہوئی تھی، درمیان میں کچھ یونہی لکھ دیا بلکہ ہر ابتدا
سے انتہا اچھی ہی رہی، یہاں تک کہ جب پرچہ ختم ہو چکا تو نہ دماغ میں کوئی الجھن
تھی نہ قلب میں کوئی کھٹک، نہایت مطمئن اور اسی طرح جسم، یقین ہے کہ صمد

نشانات ملے ہوں گے۔

دولت ہی کی آزمائش پر انتہا نہیں ہوئی۔ اولاد بھی چھین لی گئی، ایک لڑکی دی گئی تھی، کتنی حسرتیں اور امیدیں اس سے وابستہ ہوں گی لیکن آٹھ لاکھ کے اندر ہی اندر واپس لے لی گئی، محمد بہادر خاں نے ذرا بھی پروا نہ کی، ادھر تدفین عمل میں آئی، ادھر مسلمانوں کے فلاح کی ایک کمیٹی میں جا شریک ہوئے اور برابر مشورے دیتے رہے۔

استقلال کا ایک اور امتحان لیا گیا، تحریص کی ایک کند چھینکی گئی، مددگار کی لالچ بنائی گئی، ہندوؤں نے ہندو مسلمانوں کی مشترکہ قیادت (ابوالکلام صاحب کی طرح) کے بار بار تحفے پیش کئے، دیکھا گیا کہ نام و نمود، شہرت و عظمت اس کا منشاء ہے یا ہر کام اللہ ہی کے لئے ہو رہا ہے، بہادر خاں نے ایک ہی ٹھوکہ سے دونوں کو رد کر دیا تحریص کے سارے داؤاٹے پڑے تو تحریف کی کندیں پھینکی گئیں، حکومت کی جانب سے بھی اور غیروں کی طرف سے بھی، سزا ڈالنے کی خبریں پھینچیں، اتنا بھی پائے گئے، جاگیر و خطاب چھیننے کی دھمکیاں دی گئیں لیکن ادھر سے جواب بھی ملتا گیا کہ ”نہ جان میری نہ مال میرا“ رہا خطاب کا مسئلہ تو مجھے اپنے ماں باپ کا رکھا ہوا نام جس قدر عزیز ہے اتنا خطاب تو عزیز نہیں ہو سکتا۔“

اس سے بھی عزم میں ہستی نہ آئی تو ”شہر بدر کر دیا جلتے گا“ کا وار کیا گیا، فن دان اور شائق بہادر خاں نے اس کا جواب ”جاے خدا تنگ نیست پائے مرا تنگ نیست“ سے دیا اور اپنی کاٹ میں کا مباب رہا۔

تقریر کی دود دفعہ مانعت ہوئی، حیدر آباد کی محفل میں ”ربان بندی“ کا دستور ہو گیا تو کیا دنیا کی اور محفلیں بھی ختم ہو چکی تھیں۔ حیدر آباد میں نہیں بولا تو چند

میں تقریریں ہوا کیں۔ پھر نمانعت کے اس حکم کی تعمیل بھی ہر مرتبہ اسی شرط کے ساتھ ہوئی کہ

” میری خاموشی اس وقت تک کہ اس سے مسلمانان

حیدرآباد کا کوئی نقصان نہ ہو، جہاں میں یہ محسوس کروں گا

کہ اب میرا سکوت ملت اسلامیہ دکن کے لئے نقصان کا باعث

ہو رہا ہے تو فوراً اس بندش کو ختم کروں گا۔“

کوئی غور کرے کہ یہ ”زبان بندی“ اور یہ بندش اختیار ہی تھی یا

غیر اختیار ہی ؟

یہ آزمائشیں خیر سہی بھی جاسکتی ہیں، لیکن جو یہ سب کچھ کر گزرے اور

پھر بھی اسی پر بددیانتی، اور بدینتی کے الزام دھرے جائیں اور اس طرح اسکی

عزت و آبرو پر حملہ کیا جائے تو انسان کی کمرہمت بیٹھ نہ جائے گی؟ محمد بہادر خاں

پر بددیانتی کا، محض اپنی بڑھائی کی خاطر قوم کے نقصان کا بے علمی اور بے کاری

کا، بعض دفعہ حکومت سے مل جائے گا غرض کو نسا الزام تھا جو پوری قوت کے

ساتھ اور اشتہار بازی کی پوری عیاریوں کے ساتھ لگایا نہیں گیا، لیکن ان کے

عدم و ارادہ اور ان کی صداقت و دیانت اور اہلیت نے دشمنوں کے تمام

کید کو ایسا ختم کیا کہ پھر نہ ابھر سکے۔ کیا یہ سب الزامات صرف دشمنوں

ہی کی طرف سے لگائے گئے؟ نہیں بعض دوستوں نے بھی حسد کی بنا پر

یہی کیا، لیکن جسے نہ دشمن کی پروا ہو نہ دوست کی، جس کا مقصد سب سے

بے پھر کے ایک کو محبوب و مقصود بنانا ہو، اسے کیا پروا کہ دوست کیا کہہ رہا ہے

اور غیر کیا کر رہا ہے۔ غرض مرحوم نے اپنے اشارہ اور مستقل مزاجی اور عشق

سے یہ ثابت کر دیا کہ

موجد چہ برپائے ریزی ز ریش

چہ فولاد ہندی ہنہی بر سرش

سارے امتحانات اور ساری آزمائشیں ختم ہوئیں لیکن پھر بھی ایک آزمائش رہ گئی، مرحوم نے جاگیر اور خطاب اپنی مرضی سے واپس فرمائے تھے وہ یہ ہوتی کہ ایک فرمان شاہی نکلا کہ ”منصب دار اور جاگیر دار ملازم سرکار تصور ہوگا۔ اور ملازمین سرکار کو پہلے ہی سے سیاسی مسائل میں حصہ لینے کی ممانعت تھی اس طرح مرحوم کے لئے دو ہی صورتیں تھیں یا تو جاگیر کی فکر کرتے یا خدمتِ خلق پر ڈٹے رہتے، خود ہی ایک تقریر میں فرما چکے تھے:-

”میں یقین رکھتا ہوں کہ یہ امتحان وفا کا وقت ہے،

مجھ سے بڑھ کر دنیا میں کوئی خود غرض، تن آسان، بندہ زر

اور نیک حرام نہ ہوگا اگر میں اس زمانہ میں محض اپنی جاگیر اور

اعزاز کے خیال سے ملک اور ملت و ملک کی خدمت گزاری

سے روگردانی کروں۔۔۔۔۔ یہ تو بہت مبارک ہو اگر اب

دیوانہ کوئے محبت، جیب و دامن کی فکر سے بھی آزاد

ہو رہا ہے؟

جب وقت آیا تو اپنے اس قول پر آسانی سے عمل کر گئے، اور سب نے

دیکھا کہ اس دست برداری کے بعد ان کی شگفتگی، اطمینان اور سکون میں

کوئی فرق نہ آیا بلکہ خود فرماتے تھے اور بڑے ہی موثر انداز میں فرماتے تھے کہ

اب میں زیادہ سکون محسوس کر رہا ہوں۔۔۔۔۔ جب سال بھر اس طرح گزار چکے

تو پھر حکومت کی طرف سے بار بار جاگیر و اعزاز واپس لینے کی فرمائشیں کی گئیں

مجلس اتحاد المسلمین کے عہدہ داروں نے بھی اس پر کچھ اصرار کیا لیکن اب

ان کو حقیقتاً نفرت ہو چکی تھی، اسی لئے مرتے دم تک انکار کرتے رہے اور
 ان کی بار بار کی دعا، اللھم احییٰ لی مسلکینا و اُمتی مسلکینا
 وحشّی فی ذمّۃ المسالکین پوری ہو کر رہی۔
 ابتدائی زندگی سے حیات کے آخری لمحوں تک انھوں نے دولت
 و جان کا ایشاء کر کے ایروں اور شکم پروروں کو عملاً یہ سبق پڑھایا کہ
 اے طائر لاہوتی اس رزق سے موت چھی
 جس رزق سے آتی ہے پرواز میں کوتاہی

شامِ زندگی صبحِ دوامِ زندگی

آخری زمانہ

وہ بجلی جو آسمانِ ہند کے گوشہ گوشہ میں کوہمتی رہی اور جس کا نشاء
ہی ہر باطلِ عمارت پر کڑاک کر گزرا اور جلا کر راکھ کر دینا تھا۔ اب عدم کے پردہ میں
ہمیشہ کے لئے چھپ جانے کو ہے، وہ چراغ جس سے سیاست کی مجلسیں نورانی
اور مذہب کی محفلیں درخشاں ہوتی رہیں، اب بجھا چاہتا ہے۔

کوئی دم کا جہان ہوں اے اہل محفل

چراغِ سحر ہوں بجھا چاہتا ہوں

اب ایسا بہادرِ مسلمان، ہمدردِ قاید، بے غرضِ خادمِ قوم اور سچا عاشقِ

رسولِ ہمیشہ کے لئے چھن جائے گا، مسلمانانِ ہند تم اب نکتہ چینیوں اور

بدخواہیوں میں رہو اس کی تعریف میں زبانیں خشک کر لو لیکن وہ تو سب کچھ کر کے
اب نتیجہ کا منتظر ہے!

محمد بہادر خاں کی ہر آنے والی گھڑی گزشتہ ساعت سے شاندار اور
باجال رہی، عمر کے آخری لمحہ تک ان کا ستارہ اوج برابر چڑھتا ہی رہا۔
مذہب آمیز سیاست مرحوم کا خاص وصف تھا جیسے جیسے زمانہ گزرتا جاتا تھا یہ
رنگ تیز سے تیز تر ہوتا چلا جاتا تھا، دکن کے لوگ تو اس حیثیت سے خوش قسمت
رہے کہ انھیں سب سے پہلے حقیقی سیاست کا درس ملا، لیکن لاہور کے سالانہ
جلسہ (لیگ) کی تقریر نے سارے ہندوستانی مسلمانوں کی آنکھیں کھول دیں
نری سیاست کے راگ آلاپنے والوں کے گلے بیٹھ گئے، کراچی کے اجلاس والی
تقریر نے تو مسئلہ بالکل ہی صاف کر دیا، ہر پڑھے لکھے اور عامی پر سیاست کا راز
کھل گیا۔ نفس کے بندے اور خدمت خلق کا نعرہ لگا کر حکومت میں مقام حاصل
کر نیوالے پریشان ہو گئے اور حقیقت پسند افراد سنبھل کر اصلاح کی فکر میں
لگ گئے۔

مرحوم کی آخری تین چار برس بڑی مصروفیت کے رہے، مجلس
اتحاد المسلمین کے مسائل، آل انڈیا ایسٹس مسلم لیگ کی انجینس پھر خود مسلم لیگ
کے تبلیغی کاموں نے پوری نیند تک حرام کر دی تھی، رمضان شریف کے
ہمینوں میں تک آرام نصیب نہ ہوتا تھا، پھر مطالعہ کا شغف ایسا کہ ان
تمام بکھیروں کے باوجود روزانہ علوم مذہبی اور معلومات حاضرہ کے ذخیرہ میں
اضافہ کئے بغیر چین نہ آتا تھا، اس مسلسل جہانی مشغولوں، دماغی کاوشوں
اور قلبی موثرات نے مرحوم کو قبل از وقت بوڑھا بنا دیا، بال کپنے لگے، بغیر
مینک کے پڑھنا مشکل ہو گیا، نزلہ اور گھٹے کے مرض نے مستقل صورت

اختیار کر لی حتیٰ کہ سردیوں میں صبح دس بجے تک بلند آواز سے بات بھی نہ کر سکتے تھے، ڈاکٹروں نے مشورہ دیا کہ غدود (Ylamads) نکال دیئے جائیں تو تکلیف رفع ہو جائے گی مگر چونکہ اس سے آواز پر بڑا اثر پڑتا تھا مرحوم نے یہ کہہ کر ٹال دیا کہ ”آواز میرا ایک بڑا حربہ ہے اور اس سے مسلمانوں کی کافی خدمت ہوتی ہے اس لئے اس کو خراب کرنا گوارا نہیں“۔۔۔۔۔ نسلی پٹھان تھے۔ قوی ہیکل جسم رکھتے تھے اسی مناسبت سے خوراک بھی کافی تھی میلن جب سے ان بیماریوں نے آگیر تو ناشتہ صرف دو ایک سیب، اور رات کی غذا صرف دودھ یا ایسی ہی کسی ہلکی غذا تک محدود ہو گئی البتہ دوپہر میں پیٹ بھر کھاتے تھے لیکن اس کے باوجود جسم بالکل با صحت اور قوی بہت اچھے تھے۔

مرحوم اپنی زیست کی آخری سانس تک ملت کی خدمت میں منہمک رہے، ۲۵ جون ۱۹۲۲ء اتوار کے روز دن کے ساڑھے گیارہ بجے آخری تقریر فرمائی جو سلاست اور حقیقت کی بنا پر اس قابل ہے کہ یہاں درج کی جاوے۔
مرحوم نے ایک مدرسہ عربیہ نسوان کا معائنہ فرمایا۔ چھوٹی چھوٹی بچیوں سے صرف و نحو کے بعض سوالات پوچھے، کچھ ترجمہ کروایا اس کے بعد اپنے خاں طرزیں گفتگو شروع فرمائی :-

”میں تمہاری تعلیم سے بے حد خوش ہوا، اب کچھ نصیحت کے باتیں سن لو، علم کو خدا نے بہت فضیلت دی ہے، قرآن مجید میں ارشاد ہوتا ہے۔
عَلَّمَ اَدْوَالَ سَمَاءٍ كُلَّهَا شَوْعَرُ ضَمَمٍ عَلٰی الْمَلَائِكَةِ
فَقَالَ اَنْبِیُوْنِیْ بِاَسْمَاءِ هَؤُلَاءِ اِنْ كُنْتُمْ صَادِقِیْنَ “
اسی طرح حدیث بنوی سے مروی ہے ” طَلَبَ الْعِلْمَ فَرِیضَةٌ عَلٰی كُلِّ مُسْلِمٍ وَ مُسْلِمَةٍ “۔ شاید تم کو معلوم ہو گا کہ علم کی دو قسمیں ہیں ایک علم ابدا

اور دوسرا علم دین، علم دین کو دیگر علوم پر فضیلت حاصل ہے، یہ تمہارے سونچنے اور عمل کے طریقوں کو درست بناتا ہے، خدا کا خوف اور سچی محبت سکھاتا ہے، اور روحانی ترقی میں مدد دیتا ہے۔ یہ سچ ہے کہ اس کا ایک کھنا شروع میں کچھ غیر مانوس سا معلوم ہو گا لیکن کچھ دشوار نہیں، امید کہ آپ ہمت سے کام لیں گی، کیا وجہ ہے کہ سات سمندر پار والوں کی زبان سیکھتی ہیں اور آپ کو آجاتی ہے اور عربی زبان جو آپ کے قرآن کی زبان ہے شکل معلوم ہوتی ہے۔ کوشش کرنے سے کیا کچھ حاصل نہیں ہوتا، اب آپ خود دیکھتی ہیں، مسز صوفی جو حیدر آباد کی لائق ترین خواتین میں سے ہیں، ان کو عربی، فارسی، اردو، انگریزی سب زبانیں آتی ہیں۔

عزیز بیٹیو! مجھے تم سے جو تمنا ہے وہ یہ ہے کہ تم ہاں بچوں کی اچھی بیٹی بنو، بھائیوں کی اچھی بہن بنو، بچوں کی اچھی ماں بنو، تمہاری گودوں میں قابلِ قدر قوم پل کر بڑی ہوگی۔ یہہ اس وقت تک ممکن نہیں جب تک تم پوری طرح اپنے کو بس لائق نہ بناؤ۔

وہ عورت کیا جس کو گھر سے باہر رہنے میں، جلسوں اور کلبوں میں مزہ آئے، ایسی تعلیم سے بہتر ہے وہ تعلیم جو تم کو یہاں دی جا رہی ہے، مجھے تمہاری ترقی دیکھ کر بڑی خوشی ہوئی، امید کہ تم خوب پڑھو گی اور جو پڑھو گی، کہو گی اور یاد رکھو گی اس پر عمل بھی کرو گی۔ وہ علم سیکھا کہ جس پر عمل نہ کیا جائے۔ یاد رکھو میں تمہیں امام شافعیؒ کا ایک مقولہ سناتا ہوں تم اسے ہمیشہ کے لئے یاد رکھنا۔ ۶

”شکوت الی وکیع سوء حفظی، فاوصافی الی ترک المعاصی“

خدا کہے تم اچھی بیٹی، اچھی بہن اور اچھی بیوی بنو، پھر تم ہر قسم کی معاصی کو ترک کر دو گی۔ بے جا مذاق معاصی میں داخل ہے، چغلی اور ایک دوسرے کی برائی کرنا معاصی ہیں، دوسرے کا قلم لے لینا، ماں باپ سے بدزبانی کرنا معاصی میں داخل ہے، خدا تو ماں باپ کے بارے میں فرماتا ہے کہ تم انھیں "اَف" تک نہ کہو، اسلئے مافرا بنو، داری بھی معصیت ہے، چھوٹوں پر شفقت سے پیش آؤ، بڑوں کی اطاعت اور ادب کرو، جھوٹ اور غیبت سے بچو، سمجھ لو، ترک نماز گناہ ہے ان سب پر عمل کرو ورنہ تمہاری تعلیم بیکار ہے، امید کہ تم دو چار باتوں کو یاد رکھو گی اور عمل کر کے دوسروں کو عمل کی ترغیب دلاؤ گی۔"

قوم کے شفیق باپ کی اپنی بچیوں کے نام یہ آخری وصیت تھی۔
کتنی اثر میں ڈوبی ہوئی اور پر غلوں نصیحت ہے۔

اسی یکشنبہ کی شام کو "بیت الامت" (دولت سکدہ بہادر یار جنگمے خواں) میں درس اقبال کی محفل تھی، ہمیشہ کی طرح مرحوم بھی شریک رہے، زبان سے اور اپنی ذات سے تشریح اقبال میں معاونت فرماتے رہے، اقبال کی فنونمی "پس چہ باید کرداے اقوام شرق" کی جلال آفریں نظم "حکمت کلیمی" کا یہ شعر آیا ہے

مرد حق افزون این دیر کہن
از دو حرف ربی الاعلیٰ شکن

شعر کی توضیح ہو چکی تو مرحوم نے فرمایا کہ یہ مقامات جلد گزرنے کے نہیں آج یہیں ٹھہر جائیں۔ درس ختم ہو گیا، اسی رات مرحوم کو اپنے ایک قدیم دوست جسٹس ہاشم علی خاں کے ہاں دعوت تھی، کسے خبر تھی کہ یہ دراصل دعوت مرگ تھی، یہ کہیت مغرب کی ناز پر حکم مرحوم "بخار وہل" تشریف لے گئے

ڈاکٹر رضی الدین صدیقی اور دیگر اصحاب پہلے ہی پہنچ چکے تھے، کلام اقبال ہی کا تذکرہ تھا، مرحوم اپنے آنکھ انداز میں اس کے محاسن پر روشنی ڈال رہے تھے، کھانے میں کچھ دیر تھی اس لئے ایک چم مرحوم کے قریب رکھ دیا گیا، ایک کش بھی پورا نہ لے سکے تھے کہ ایک زبردست جھٹکا محسوس ہوا اور اس کے معاً بعد ایک تشنجی دورہ بھی، ابھی لوگ سنبھالنے بھی نہ پاسے تھے کہ یہ مرد حق دیر کہن کے آفوں کو توڑ کر ربی الاعلیٰ سے جا ملا۔ انا للہ وانا الیہ راجعون۔

پس ہے ”جس پاہی نے اپنے کو اللہ کے ڈپلن (اطاعت) کا نوگر بنایا تھا، اہلی روح ہکار ہونے پر معاً بیک کیوں نہ کہتی؟ تاخیر اور تامل کی وجہ ایک منٹ کے لئے بھی آخر اسے کیا ہو سکتی تھی؟“

بنجارہ ہل سے نعش ”بیت الامت“ لائی گئی، تکفین کے بعد لاکھوں کے غمگسار مجمع نے دارالسلام کے وسیع میدان میں نماز جنازہ پڑھی اور یہاں سے اپنے محبوب قاید کی نعش کندھوں پر اٹھائے شہر سے چار میل دور مشیر آباد کے ایک گوشہ میں دفن کرنے لے آئے (نور اللہ مرقدہ)۔

”کس کو لاتے ہیں بہر دفن کے قبر“

ہمدن چشم انتظار ہے آج
خوش نصیب قبر خوش ہو کہ تجھ میں آرام پانے کے لئے اللہ کے دین کا دلیر اور باہمت پاہی آ رہا ہے، وہ غریبوں کا سہارا تھا، بیکتوں کا والی تھا

ملت کا پشت پناہ تھا۔ (صدق)

جس وقت جنازہ بیت الامت سے اٹھا ہے تو لوگوں نے دیکھا اور انتہائی تعجب سے دیکھا کہ چچا سول بیوائیں، سیکڑوں بے یار و مددگار روتے روتے نیم مردہ ہو چکے تھے اور ان کی سسکیوں کے ساتھ اگر کوئی آواز آتی تھی

تو یہی کہ ”اب ہم کس کے سہارے جئیں؟“ لوگ سمجھتے تھے کہ بہادر خاں کی داد و دہشت مجلس اتحاد المسلمین یا لیگ کے فنڈ ہی تک محدود تھی، آج یہ بھید کھلا کہ خفیہ ہاتھ سیکڑوں کا سہارا بنا ہوا تھا، عجیب بات ہے کہ پارسیل کی طویل مسافت بھر بہادر خاں کے جنازہ جن کندھوں پر ملے کی وہ غریبوں ہی کے کندھے تھے، یہ غریب اس غریب نوائی کی نقش سے کچھ اس طرح پٹے رہے کہ دوسروں کو ہاتھ لگانے کا موقع ہی نہ دیا، کیوں نہ ہو مرحوم کو غریبوں سے بڑا انس اور خاص دلچسپی تھی۔

موت یا شہاد | غرض ۳۰ رجب ۱۳۸۷ شب دوشنبہ وہ مبارک ساعت تھی، محمد بہادر خاں کے حق میں، جبکہ ان کی بے تاب روح ہمیشہ کے لئے مطمئن ہو گئی۔ لیکن آہ ٹم آہ، کتنی الم انگیز اور روح فرساعتی یہ رات مسلمانان ہند کے حق میں جبکہ ان سے ان کا حقیقی میر کا رواں چمن گیا، ان کی متلع عزیز لٹ گئی۔ ع

وائے ناکامی متلع کا روانہ جانا رہا

ہر طرف سے فل اٹھا، ایک شور بپا ہوا کہ یہ موت تھی یا شہادت؟ واقعی یکایک حرکت قلب رک گئی یا اس کے سامان فراہم کئے گئے؟ حکومت نے تحقیق کی، کچھ دنوں بعد اعلان کیا کہ قلب کی حرکت ہی رک گئی تھی اور کوئی بات نہ تھی، اگر حقیقت یہی ہے تو کیا اس سے بہادر خاں کی شہادت میں شبہ پیدا ہوتا ہے؟ کیا اس شخص کی شہادت پر مدیث شریف شاہد نہیں جو طلب علم میں جان دیکھ؟ کیا بہادر خاں کی آخری سانس تک علمی مشغولیت اپنے کسی نفع کے لئے، شہرت و عظمت کے لئے یا محض نعیش دماغ کی خاطر تھی؟ کیا انہوں نے سیاست کا اشتراکیت کا مطالعہ اس سے قبل بھی کیا تھا جب کہ اس کی ضرورت نہ تھی؟ اگر یہ سب تھا تو

پہران کی شہادت میں کیوں شبہ کیا جائے، اور بقول ایک عارف کے تلوار کا مارا چو اتو شہید کہلائے اور جو تیغ عشق سے کبھی کا شہید ہو چکا اس کی شہادت مشکوک ٹھیرے؟

بہر حال یہ تو واقعہ وصال ہوا، ویسے ہفتہ عشرہ ہی سے انداز بدل چکے تھے، مگر میں اور باہر جس سے بھی گفتگو فرماتے تو اسی انداز کی کہ ”اب ہمارا کیا ہے؟“ لیکن کس کا دوا ہم رہبری کر سکتا تھا کہ واقعی اب یہ ناسوت کی بندشوں سے آزاد ہونے والے ہیں، وطن اصلی کی یاد اب اس ”دامِ گہِ مجاز“ سے نکال لیجانا چاہتی ہے۔ ٹائون ہال میں سال نو کا جشن وصال سے چار پانچ روز قبل ہی تو ہوا، ہمیشہ کی طرح بڑی حقایق پر در اور جلال آفریں تقریر فرمائی اور آخر میں شاہ دکن کے لئے بڑے ہی پر اثر لہجہ میں دعا فرمائی اور ہزاروں کے مجمع میں سنا دیا کہ ”یہ عثمان علی خاں کے لئے یہ ہماری آخری دعا ہے؟“ — سب ہو ایک ن کسی کو گمان بھی نہ ہوا، اور کیسے ہو سکتا تھا کہ ان الفاظ میں لغوی حقیقت پنہاں تھی — افسوس ہزار افسوس اسلامی ”مرد مومن“ کی عملی تصویر میٹ گئی، جمال الدین افغانی کے عزائم، محمد علی کے عمل اور اقبال کی بصیرت کا جامع پیکر اٹھ گیا، مسلمانان ہند کا جہاز گرداب میں ڈوگنگا راتھا، مرحوم نے خضر راہ بن کر اسے ساحل سے ہٹنا رکرنے کی کامیاب کوشش فرمائی مگر واسے بدبختی —

لہ ویسے مرحوم کی شہادت کے لئے تو قرآن مجید کی یہ نص بالکل کافی ہے۔
 وَالَّذِينَ آمَنُوا بِاللَّهِ وَرَسُولِهِ أُولَٰئِكَ هُمُ الْمُتَّقُونَ
 وَالشَّهَدَاءُ عِنْدَ رَبِّهِمْ (سورۃ الحمد - آیت ۱۹)۔

قسمت تو دیکھئے کہ کہاں ٹوٹی ہے کشتہ
دو چار ہاتھ جبکہ لب بام رہ گیا

حیات نو کی بشارت جس رات مرحوم نے وصال فرمایا، بہت سے صاحبِ دل اور
نیک بزرگوں کو مختلف بشارتیں ہوئیں اور بعد میں بھی
ہوتی رہیں، صرف ایک بشارت یہاں نقل کی جاتی ہے۔

آجید رآبادی (مشہور صوفی فنش رباعی گو شاعر) نے خواب میں دیکھا کہ
حضرت رسالت مآب صلی اللہ علیہ وسلم تشریف فرما ہیں اور آپ کے دونوں جانب
حضرت صدیق اکبرؓ اور حضرت فاروق اعظمؓ تشریف رکھتے ہیں، ایسے میں ایک
جنازہ پیش ہوا، صحابہ نے عرض کیا ”حنوزیہ کس کا جنازہ ہے؟“ ارشاد ہوا:۔

”یہ میرے حبیب محمد بہادر خاں کا ہے“ اس کے بعد اور کچھ تعریف
کے الفاظ فلقِ نبویؐ سے نقل رہے تھے کہ آجید صاحب کی آنکھ کھل گئی۔ اللہ اشرف
کیا شرف ہے اور ابدی زندگی کی کیسی روشن صبح ہے!۔۔۔۔۔

محمد بہادر خاں کا عشقِ نبوی (صلی اللہ علیہ وسلم) میں چلنا، تڑپنا، لنگھنا
خوب داد ملی اور یقین ہے کہ جو بھی یہ شیوہ اختیار کر لیا، اس کو ایسا ہی اجر ملے گا،
انسان آزما کے دیکھے تو تپے ملے کہ ادھر سے صرف ایک قدم بڑھنے کی ضرورت ہے،
رحمتِ خود دوڑی چلی آتی ہے۔۔۔۔۔ سچ فرمایا:۔

وہ چشمِ محبت تو جو یا بنِ محبت ہے
دیکھے تو ذرا کر کے اس سے کوئی یار آ

(صاحب ”معارف“ مدظلہ)

دلوں کی حکمرانی

حدیث شریف کے الفاظ بہت واضح ہیں، مقبولیت لی نہیں جاتی بلکہ اللہ کی طرف سے عطا کی جاتی ہے، جو بندے اللہ تعالیٰ کی رضا میں اپنی مرضی گم کر دیتے ہیں تو اللہ میاں بھی ان سے راضی ہو جاتے ہیں، اور اپنی اس رضا مندی کا اعلان بھی فرما دیتے ہیں۔ — دو جہاں کے سردار (صلی اللہ علیہ وسلم) نے ایک طویل حدیث ارشاد فرمائی جس کا مفہوم یہ ہے کہ جب کسی بندے سے اللہ تعالیٰ راضی ہو جاتے ہیں تو فرشتوں میں اپنی رضا مندی کا اعلان فرما دیتے ہیں اور پھر فرشتے روئے زمین پر یہ منادی عام کر دیتے ہیں اس طرح لوگوں میں اس شخص کی مقبولیت بڑھنے لگتی ہے۔

(دیکھو بخاری بہ روایت حضرت ابو ہریرہؓ)۔

دیے تو مرحوم کی پوری زندگی میں اس مقبولیت کے سیکڑوں ثبوت ملتے رہے لیکن اس کا سب سے بڑا مظاہرہ اس وقت ہوا جبکہ وہ لاہوت کی طرف کوچ کر چکے تھے۔ شہر کے سارے ہندو اور مسلمان تو ایک طرف رہے، اضلاع اور تعلقات سے کثیر تعداد میں مسلمان موٹروں اور ریلوں کے ذریعہ آپہنچے، بڑے بڑے جنھوں نے شاہی جنازے بھی دیکھے ہیں اور بادشاہوں کی تخت نشینی کی خوشیاں بھی منائی ہیں سب کو یہی کہتے سنا گیا کہ ”ہم نے آج تک خوشی کا نہ غمی کا کوئی اتنا زبردست اجتماع دیکھا۔“ جلد ہر دیکھو لوگ چیونٹیوں کی طرح پھیلے ہوئے ہیں، ہزاروں نہیں لاکھوں کی تعداد، امیر غریب، عالم، غیر عالم۔۔۔۔۔۔ جب سواری شاہانہ ”بیت الامت“ آرہی تھی تو بڑی مشکل سے اتنی جگہ کر دی گئی کہ ایک موٹر گزر سکے اور تقریباً نصف میل کا فاصلہ موٹر کو اسی تلی میں سے طے کرنا پڑا، یہ تو صرف ایک راستہ کا عالم تھا جو بے زیادہ وسیع ہے، بیت الامت کے ارد گرد کوئی راستہ دور دور تک کھلا نہ تھا۔۔۔۔۔۔ خسرو دکن نے اس پروانہ دار اجتماع کو دیکھا تو ان کے قلب پر ایک خاص اثر ہوا اور زبان اس کے اظہار سے نہ رک سکی، فرمایا:۔۔۔۔۔۔

”یہ مسلمانوں کے قلوب کے بادشاہ تھے۔“

موت کے وقت کا یہ منظر یکایک تو ہونہیں گیا، مرحوم کو زندگی میں بھی اس نعمت سے پوری طرح سرفراز فرمایا گیا، شاید ہی اتنی کم مدت میں کسی اور کو اتنی مقبولیت حاصل ہوئی ہو، باوجود انکار کرتے رہنے کے مجلس اتحاد المسلمین اور آل انڈیا ایسٹس مسلم لیگ کی صدارت پر ہر بار بلا اختلاف نامزد ہونا، مسلم لیگ کی عربی نہ سہی معنوی قیادت اس شان سے کرتے رہنا، مقبولیت کی دلیل نہیں تو اور کیا ہے؟ اور کیا یہ سب محض خطابت کی سحر کاری تھی؟

کیا اس وقت ہندوستان ابوالکلاموں اور ابوالبیانوں سے یکسر خالی ہو گیا تھا؟
 — یہ صحیح ہے کہ سحر بیانی نے جذب درون سے ملکہ سونے پر سوہاگہ کا کام کیا
 لیکن اگر تڑپتا ہوا دل، روتی ہوئی آنکھ، سجدے کرتی ہوئی پیشانی نہ ہوتی،
 خدا پرستی الہیت کی بوہی نہ ہوتی تو غافل کی ہوا لاکھ چلا کرتی، گلستانِ ہند خوشبو
 سے کیونکر جھک اٹھتا، اور ہر عالم سے عامی تک اس عطر بنیری کی داد کیسے
 دیتا؟ — راقم سوانح نے خود برطانوی ہند کے مسلمانوں کو یہ کہتے سنا،
 اور انتہائی جوش کے ساتھ کہتے سنا کہ۔

”قائد اعظم یقیناً ہمارے سیاسی رہنما ہیں اور بڑی چچی
 قیادت کر رہے ہیں لیکن حقیقی معنوں میں مسلمانوں کا کوئی
 قائد ہر پہلو سے ہو سکتا ہے تو وہ بہادر یا برجنگ کی ذات ہے
 کیونکہ یہاں مذہب و سیاست کی جامعیت اور ہر مال میں
 مذہب کا غلبہ نمایاں ہے۔“

اس پر بھی جن کو یقین نہیں آتا کہ قائد ملتِ حرکی یہ

مقبولیتِ خدا داد نہ تھی بلکہ محض خطابت کا نتیجہ تھی۔

وہ ان کی اس زندگی پر نظر دوڑائیں جبکہ وہ مشہور خطیب تھے، نہ ”قائدِ ملت“
 بنے تھے۔ — بلادِ اسلامیہ کا سفر مرحوم کے لئے بالکل نیا، اور مرحوم کی ذات
 ان مقامات کے لئے بالکل جنبی، پھر مرحوم کی حیثیت کسی سرکاری تو نصل یا
 سفیر کی نہیں بلکہ تمام تر فراگی ہی تھی، لیکن اس کے باوجود مرحوم فرماتے تھے کہ۔
 ”چونکہ اللہ رسول کا ذکر ہمیشہ ہی ہوتا رہتا تھا، لوگ مجھ سے ایسی
 خوش فہمی سے ملتے تھے اور میری عزت و خدمت کھاتے تھے جیسے کوئی
 مرید اپنے مرشد کی کرتا ہو۔“

دورانِ سیاحت مرحوم خود کو بہت گننام رکھنے کی کوشش کرتے رہے لیکن ہر جگہ ان کی شہرت ہوتی گئی، مصر میں خاص پاشا سے باطل خانگی گفتگو فرما رہے تھے، جب بھی دھکی کہ پریس والے وہاں آ موجود ہوں گے، لیکن انتہائی تعجب ہوا کہ دوسرے روز اخباروں میں مرحوم کا فوٹو (تصویر) بھی چھپا اور ایک مستقل مضمون بھی جس میں ان کی عربی دانی اور قابلیت کی تحسین کی گئی تھی، اب کیا تھا لوگوں نے تنازعہ شروع کیا، لٹے والوں سے تنازعہ توڑاے نہ ٹوٹا تھا مرحوم یہاں سے بھاگ کر شام آپہنچے، دو ایک روز بھی گننامی میں نہ گزارنے پائے تھے کہ لوگوں نے ان کی صورت کو غور سے دیکھنا شروع کیا، آخر ایک شخص نے مصر کا وہ اخبار نکالا جس میں مرحوم کی تصویر چھپی تھی اور اس طرح یہاں بھی کافی شہرت ہو گئی۔۔۔ یہی مقبولیت دوسرے مقامات پر بھی حاصل رہی، بلکہ یہاں تو اخبار شہرت کا باعث بنے دوسرے مقامات پر صرف مرحوم کی ذاتی خصوصیات، سحر کلامی اور جادو بیانی نہیں بلکہ قلب کی نورانیت اور کشش جو ہر آن چہرہ بشرہ سے جھلکتی رہتی تھی اور ہر دیکھنے والے کو گھائل کر دیتی تھی۔

اس خصوصیت کے علاوہ مرحوم کو ایک اور صفت سے بھی سرفراز فرمایا گیا تھا، اور یہ صفت ان کا انداز گفتگو تھی، اجنبی تو اجنبی ہی ٹھیرا، دشمن بھی سامنے آتا تو مرحوم کے دو ایک جملے اس پر جادو کا اثر کر جاتے، مرحوم کے ہوا خواہ گو بہت زیادہ تھے لیکن دشمنوں کی تعداد بھی کم نہ تھی، لیکن ہر ایک دشمنی خفیہ ہوتی، بعضوں کو ان کے علم میں کلام تھا، بعض ان کی سیاست دانی کے قائل نہ تھے، بعض عمداً ان کے عمل کی نفی کرتے تھے، لیکن جب سامنے آنے تو سب ان کو قائل ہی سمجھتے اور سمجھنے پر مجبور ہوتے تھے، اس صفت سے مرحوم نے

کافی فائدہ بھی اٹھایا اور اپنے مخالفین سے اپنی مرضی کے مطابق کام کروائے۔
ان کی مخالفت عمل میں ظاہر نہ ہو سکی ——— حیدر آباد کے ایک مشہور رہنما
لیڈر مسٹر ونیکٹ راؤ کے الفاظ سنئے :-

”ایک نظر بھر کر جسے دیکھا اسے رام کیا، ہنستے تو دل
موہ لیتے، بات کرتے تو خلوص کا یہ عالم کہ ایسا معلوم ہوتا گویا
کوئی فرشتہ سچ سچ انسان کے بھیس میں زمین پر آ گیا ہے،
ہزاروں ہوائیں، سیکڑوں یتیم بیسیوں بے خانما برباد
ان کی سرپرستی میں روٹی کھا رہے تھے، آہ ان کا اب
کیا ہو گا؟ ——— (قائد ملت نمبر اخبار تنظیم)

یہ تو دنیا داروں میں مقبولیت کا ذکر ہوا، خالص دیندار، گوشہ نشین
اور اللہ کے صالح بندوں میں بھی ان کی یہی وقعت تھی جس کسی نے ان
کے انتقال کی خبر سنی انتہائی تاسف کا اظہار کیا، کسی کے آنسو نکل پڑے
کوئی آہ بھر کر چپ ہو گیا، ہر ایک نے ان کے خلوص، صداقت اور عشق
رسولؐ کی تصدیق کی، ان کی لہیت اور جامع شخصیت کا اعتراف کیا
اور یہی فرمایا کہ ”ایسا شخص اب مشکل ہی سے پیدا ہو گا“ ——— جو
ہستیاں عام لوگوں کی نظروں سے پوشیدہ ہیں ان کے نام گنونا فضول
ہے، وقت کے مشہور عالم اور صاحب دل، صاحب ”صدق“ کے الفاظ مرحوم
کی اس عظمت کے اظہار کے لئے بہت کافی ہیں، حضرت مولانا عبدالمجید صاحب
مقام کے الفاظ ہیں، تصنع کا گمان بھی نہیں کیا جاسکتا :-

”موت کا سوچ اکثر آتا ہی رہتا ہے، ابھی کل کی بات
ہے کہ سوچتے سوچتے خیال آیا کہ موت آج ہی کل میں آگرائی تو

نماز جوازہ کس سے پڑھوانے کو دل چاہتا ہے؟ کئی ایک نام
 ذہن میں آئے لیکن سب سے پہلا جو نام ذہن میں آیا وہ اسی
 مجاہد اسلام بہادر خاں حیدر آبادی کا تھا! کاش بہادر مارگلہ
 دورہ کرتے، پھرتے پھرتے عین اس وقت اتفاق سے لکھنؤ
 آ موجود ہوتے! ایسا کیوں ہونے لگا، لیکن دل کی کشش سے
 ایسا ہو جانا کچھ ناممکن بھی نہیں! — یہ تھی اس نامیرا
 کے دل میں پیر دل مجاہد ملت کی محبت اور عقیدت!
 اے بسا آرزو کہ خاک شدہ۔

یہ مقبولیت کیا کبھی ہوتی ہے؟ دلوں کی یہ عکرائی کیا انسانی بس کی بات
 ہے؟ مرحوم کے بعض مداح تو وہ بزرگ بھی ہیں جنہوں نے کبھی ان کی ایک
 تقریر بھی نہیں سنی البتہ ان کے اندرون سے خوب واقف تھے، ذالک
 فضل اللہ یو یتہ من یشاء۔

۵ ایں سعادت بزور بارو نیست
 تا نہ بخشد خدائے بخشندہ

ظاہر و باطن کی جانت

حلیہ صحیح تنومند جسم، خوبصورت اور دلفریب قد بالا، سرخ و سفید رنگ، بتسم کتابی چہرہ جس سے آغایت کا وہ بہ اور مذہبیت کا نور نمایاں، گرد و عنق خشکی مگر بھری ہوئی ڈاڑھی اور ترشی ہوئی مویں، دکھتی ہوئی پیشانی جس سے اقبالندی ظاہر، پروردہ نرگسی آنکھیں جن سے ذہانت، متانت، محبت اور شفقت عیاں، پنچہ خوب مضبوط گرائلیاں مناسب اور نیکیلی جو جفاکشی، قوت تحریر و تقریر پر شاہد، پیرسپاہیانہ اور رفتار پر شوکت۔

عموماً شیردانی اور سرخ ترکی ٹوپی میں لبوس رہتے، لیکن موسم گرما میں انگڑے کا بھی پہن لیتے اور سر میں عمامہ بھی باندھ لیا کرتے تھے اور کبھی کبھی جلیق کپ بھی استعمال کرتے تھے، ہر لباس ویسا ہی

بھلا معلوم ہوتا۔۔۔ دراصل لباس سے ان کی زینت نہ تھی بلکہ لباس کو ان سے شرف تھا۔

مروجہ قاید ملت پر خدا کی عجیب عنایتیں تھیں، جتنی اعلیٰ سیرت عطا ہوئی، اتنی ہی اچھی صورت سے بھی نوازا گیا، جتنا پر علمت باطن عنایت کیا گیا، اتنا ہی پر شکوہ ظاہر بھی دیا گیا۔۔۔ ہزاروں کے مجمع میں ان کی شخصیت اپنی خاص آن کی وجہ سے نمایاں رہتی، بشرہ اتنی ہمہ گیر کیفیات کا منظر تھا کہ مفکرین میں ہوتے تو تفکر کی اعلیٰ ترین علامتیں یہیں پڑھی جاسکتی تھیں، پاکبازوں کے گرد وہ میں ہوتے تو جمالِ رحمانی کے زیادہ آثار یہیں جلوہ گر رہتے، "خاکساروں" اور "رضا کاروں" کے درمیان ہوتے تو جفاکشی اور عسکریت کا جلال اسی چہرہ پر زیادہ نمایاں رہتا، خطیب کی حیثیت سے ظاہر ہوتے تو انہیں کے چشم و ابرو، اپنے الفاظ کی سب سے زیادہ وضاحت، اور اپنے کنایات کی سب سے بڑھکر تشریح کرتے دکھائی دیتے۔۔۔ حقیقت بھی یہی تھی جو چیزیں ظاہر تھیں وہ اصلیت سے خالی نہ تھیں، اگر اندر یہ سب کچھ نہ ہوتا تو باہر بھی دکھائی نہ دیتا کیونکہ ظاہر باطن ہی کا تو آئینہ دار ہوتا ہے۔

دماغی صلاحیتیں | مطالعہ کی وسعت تو انسان کے بس کی بات ہے۔ لیکن اس سے پورا پورا استفادہ اور افادہ ہر ایک کے اختیار میں نہیں۔ وجہ یہ ہے کہ مطالعہ کا تعلق اپنی محنت و جانفشانی سے ہے لیکن اس سے حقیقی فائدہ اٹھانا اور دوسروں کو بہرہ ور کرنا تمام تر دماغی صلاحیتوں پر منحصر ہے اور دماغی خوبیاں عطیہ ہوتی ہیں اسی غیر اختیاری شے کی وجہ سے ایک بہت پڑھا لکھا پروفیسر بھی بعض دفعہ ناکام ثابت ہوتا

اور ایک نسبتاً کم مطالعہ اتاد، شاگردوں کے حق میں اس سے زیادہ مفید پایا جاتا ہے۔ — بعض لوگ صلاحیت رکھتے ہیں لیکن مطالعہ کی کمی ہوتی ہے، بعض پڑھتے بہت ہیں لیکن اس عطیہ ربانی سے محروم رہتے ہیں، وہ بڑا ہی خوش نصیب انسان ہے جس میں یہ دونوں صفات جمع ہوتے ہیں، محروم محبہ یاد رغاں ایسے ہی خوش قسمت افراد کی ایک اعلیٰ ترین مثال تھے۔

درستی تعلیم جتنی کچھ ہوئی یا جو سکی اس کا حال معلوم ہی ہو چکا، اس کے بعد جو کچھ عالمی طور پر ستائندہ سے پڑھا اور اپنے طور پر معلومات بڑھائیں وہ بہر حال اتنی تو نہ تھیں کہ سب علماء و ماہرین سے زیادہ ہوں لیکن پھر کیا بات تھی کہ ان کی تقریروں اور گفتگو سے وہ طلیت ٹپکتی تھی جو عام طور پر ادبوں کے پاس پائی نہیں جاتی؛ مثل شہور ہے کہ ”یک من علم راہ من عقل باید“ — دراصل یہاں جتنا علم تھا اس سے زیادہ اس سے نفع اٹھانے اور نفع پہنچانے کی صلاحیت تھی اور غیر معمولی صلاحیت تھی۔

محروم کی چند خاص دماغی خوبیاں تھیں، جو بہت کم ایک جگہ پائی جاتی ہیں، ان کا مافظہ نہایت قوی تھا، جب ایک دفعہ کوئی کتاب نظر سے گزر چکتی تو برسوں نہ بھولتے تھے، یہی وجہ تھی کہ تاریخ اسلام کا مطالعہ چھوٹے ایک عرصہ ہو چکا تھا لیکن اب بھی جب واقعات بیان کرتے اور کتابوں کے حوالے دینے لگتے تو سننے والوں کی عقل دنگ رہ جاتی، مافظہ کی یہ خوبی محروم کے لئے نعمت غیر مترقبہ تھی، کیونکہ سیاسی الجھنوں اور کام کی کثرت ان کو کوئی کتاب ایک سے زیادہ مرتبہ پڑھنے کا موقع مشکل ہی سے دیتی تھی۔ دوران تقریر اقبال کے خصوصاً اور روحی، جامی، داغ، غالب، ذوق وغیرہ کے اشعار عموماً جس آسانی اور بر جستگی کے ساتھ محروم کی زبان پر رواں ہوتے تھے

اس کا اصلی سبب ان کی غیر معمولی قوت مافذہی تھا، اس کم یاب صفت سے
 مرحوم کو یہ بھی فائدہ حاصل ہوا کہ جب وہ کسی شخص کو ایک بار دیکھ لیتے اور اس کا
 نام پوچھ پچھتے تو پھر چاہے کتنی ہی مدت بعد اس سے ملاقات ہوتی ایسا پہچان
 جاتے گویا روزمرہ کا ملاقاتی ہے، حیدر آباد کے گوشہ گوشہ میں اور ہندوستان
 کے طول و عرض میں ان کو بار بار پھرنا پڑتا، جب یہ ایک آدھ مرتبہ کی شناسائی
 پر لوگوں سے قدیم ملاقاتیوں کی طرح ملتے تو ان کے قلوب مسخر ہو جاتے، اور وہ
 یہ سمجھنے لگتے کہ مرحوم کو ان کا بڑا خیال ہے اور بہت چاہتے ہیں، مرحوم کی عادت
 تھی کہ جب ایسے کسی شخص سے ملتے تو ”السلام علیکم“ کے ساتھ ہی اس کا نام لیتے
 اور وہ رام ہو جاتا۔

دوسری خصوصیت یہ تھی کہ دماغ بڑا، اتحاد پایا تھا۔ سوئی سوئی کتابیں
 جب پڑھ چکے تو بڑی آسانی سے ان کا اصل نشانہ اور روح ان کے ذہن میں
 آ جاتی، دماغ کا یہ خاصہ اتنا گراں قدر ہے کہ اس کے بغیر کوئی آدمی میدان
 سیاست میں قدم رکھ کر کامیابی سے چل بھی نہیں سکتا، اس صفت نے مافذہ
 کی خوبی کے ساتھ لگرا ایک نادر کیفیت پیدا کر دی تھی، برسوں پہلے پڑھی ہوئی
 کتابوں کا ذکر آتا تو ان کا خلاصہ بیان کر دیا، ان کے مرکزی نکات بتا دینا
 مرحوم کے لئے ایک آسان بات تھی۔ ”دارالسلام“ میں ایک بار تقریر
 مقابلہ تھا، چند کتابیں سیرت اور تاریخ اسلام سے متعلق انعام کے لئے لائی گئی
 تھیں، قاید ملت، صدارت فرما رہے تھے، کتابوں پر جو نظر پڑی تو فرمایا بہت
 اچھا انتخاب ہے، یہ کتابیں بارہ سال قبل میری نظر سے گزر چکی ہیں، اور پھر
 ہر ایک کتاب کا نام لے کر فرمانے لگے کہ اس کی فلاں فلاں بات خوب یاد رکھنے
 کے قابل ہے، ہم لوگ اس گھٹکے سے دنگ رہ گئے۔ ————— سیاحت کی بھول

بھی کوئی معمولی ہوتی ہیں، اقتدار اعلیٰ کے مسائل، طرز فکرانی کے مختلف نظریے
 قانون کی قسمیں غرض کو نئے مسائل ہیں جو بغیر کافی غور و فکر کے سمجھ میں آ جاتے
 ہیں؛ معاشیات میں جنگ، کرنسی اور دوسرے مالیاتی مسائل کیا ہر پڑھے
 لکھے کی سمجھ میں آ سکتے ہیں؟ اور اگر کوئی سمجھ بھی لے تو کیا ان مسائل کی تفہیم
 اس کے لئے ممکن بھی ہے؟ لیکن مرحوم نے ایسا "اغاذ" داغ پایا تھا کہ شکل
 سے شکل کتاب، پیچیدہ سے پیچیدہ مسائل پڑھتے تو اس آسانی و خوبی سے
 اس کی حقیقت سے آگاہ ہو جاتے کہ حیرت ہونے لگتی اور پھر ان کے لئے بھنا
 اور سمجھا نا دو الگ الگ باتیں تو جتنی ہی نہیں! — ایک واقعہ یاد آیا،
 مولوی احمد غاں صاحب ایم اے (عثمانیہ) ال ال بی (علیگ) معاشیات
 کے چند معیاری طلباء میں سے ہیں، موصوف نے اپنا ایک کتابچہ (پمفلٹ)
 "ہندوستانی زر کے مسائل" نواب صاحب کی خدمت میں پیش کیا اور پٹے
 گئے، چند روز بعد پھر ملاقات کا شرف حاصل ہوا تو مرحوم نے خانصاحب کی
 تعریف فرمائی، ان کی تفہیم کی داد دی اور بعض پیچیدہ مسائل زر پر اس طرح
 گفتگو فرمائے لگے جیسے کوئی ماہر فن بحث کرتا ہے، خانصاحب کی یہ کتاب
 ان کی کافی دیدہ ریزی اور دقت نظری کا نتیجہ تھی، اور واقعی زر کے مسائل
 ہوتے بھی ایسے ہی اذق ہیں، لیکن مرحوم کی اس طرح بلا تکلف بحث سے
 خاں صاحب ساکت ہو کر رہ گئے۔

یہ تو ایک فن دان سے گفتگو کا ذکر ہوا، عوام کے مجمعوں میں سیاست
 اور معاشیات کی باریک باریک گریں اس طرح کھولنے کو جاننے والے انگشت
 بہ دندان رہ جاتے اور عوام اپنی بساط کے موافق سمجھ جاتے، "تشیخ اصلافا"
 "اشتراکیت" اور "اسلام" اور حیدر آبادی اور ہندوستانی سیاست پر

بے شمار تقریریں مرحوم کی اس خوبی کی آئینہ دار ہیں، اور اس ہنر کا گریہی تھا کہ قوت
آخذہ بلا کی موجود تھی، ہزبات کی کنہ تک اور ہر واقعہ کی علت تک بہت جلد
اور بڑی آسانی سے پہنچ جاتے تھے، اور چونکہ ان کے لئے یہ چیز بالکل سہل تھی
اس لئے جب تقریر کے پیرایہ میں ظاہر ہوتی تو وہی سلیس و آسان بن جاتی۔
لیکن غور سے دیکھا جائے تو ”قوت آخذہ“ ذاتی تفہیم کے لئے تو کافی
ہے لیکن آخذہ کردہ چیزوں کو مربوط شکل میں پیش کرنے کے لئے ایک اور
خوبی کی ضرورت ہے، اور وہ ہے ”تحلیلی صلاحیت“

Analytical capacity — عموماً عوام اور خصوصاً مقررین اپنے اظہار
خیال میں اس وجہ سے سہی کچے ہوتے ہیں کہ ان کا دماغ خیالات کی صحیح تحلیل
نہیں کر سکتا، جب دماغ میں خیالات غیر مربوط اور غیر تحلیل شدہ ہوں تو اظہار
میں بھی الجھاؤ کا پیدا ہو جانا ناگزیر ہے۔ مرحوم کے دماغ کا تفسیر خاص وصف
”تحلیلی صلاحیت“ تھی — کسی عالمانہ تقریر یا حکیمانہ کتاب میں ایک دو باتیں
ہی محفوظ کر کے کے لائق نہیں ہوتیں بلکہ کئی مسائل اور بیسیوں خیالات ہوتے
ہیں، عالم یا حکیم اپنی تقریر و تصنیف میں چونکہ شرح و بسط کے ساتھ ہر مسئلہ کی
وضاحت کرتا ہے اس لئے اس کا مافی الضمیر واضح ہو جائے تو تعجب کی کوئی
بات ہے؛ لیکن جب اس تفصیل کا اجمال چند جملوں اور فقروں میں بیان کرنا ہو
اور یہ شرط رہے کہ نہ اس کا وزن گرے، نہ خشاء فوت ہو تو اچھے اچھوں کی

پیشانی پر بھی بل آ جاتے ہیں، اس کام کے لئے تحلیلی دماغ Analytic

Mind انتہائی ضروری ہے — مرحوم میں یہ وصف کامل طور پر

موجود تھا، تقریر یا تحریر کے وسیع مگن سے دوچار پھول ایسے جن تھے جن سے
اس کی رونق تھی اور ان کو ایک وکلش گلہ سہ کی شکل میں پیش کر دیتے کہ

ہر ایک دماغ مسطر ہونے لگتا، دو دو گھنٹوں کی تقریروں کا پانچ دس منٹ میں لب لباب بیان کرنا، مرحوم کے لئے کوئی شکل کام نہ تھا۔۔۔۔۔ مولانا آزاد بھائی ہندوستان کے مشہور فلسفی اور دقیق مقرر ہیں، ایک مرتبہ حیدرآباد تشریف لائے مرحوم ہی کے ہاں قیام رہا، مرحوم نے مولانا سے موصوف کی تقریر کا انتظام کروایا ایک کثیر اجتماع میں مولانا نے ”وجود باری“ پر اپنے انداز کی تقریر پڑھائی گھنٹہ تقریر فرمائی، فلسفی اور پھر ایسا عنوان، خوب توضیح ہوئی، کافی تشریح کی گئی لیکن پھر بھی سوائے چند اعلیٰ تعلیم یافتہ حضرات کے سب سمجھنے سے عاری رہے، تقریر ختم ہوئی تو مرحوم مددِ جلسہ کی حیثیت سے اُٹھے اور فرمایا ”میں شمعان آدمی، فلسفہ سے مجھے کیا تعلق ہو سکتا ہے، میرے پاس دماغ نہیں صرف ایک تڑپتا ہوا دل ہے“ اس کے بعد فرمانے لگے ”مولانا کی تقریر بہت معلومات آفرین تھی، منشا یہ تھا۔۔۔۔۔۔۔ کہہ کر تقریباً ۱۵ منٹ میں ”وجود باری“ کی ایسی عام فہم اور مدلل توضیح فرمائی کہ عالمِ دہامی ہر ایک کو لطف آکر رہا، پھر کوئی بات اپنی طرف سے بیان نہیں کی گئی مولانا ہی کی تقریر کا خلاصہ اور انھیں کی مثالوں کا آسان پیرائے میں اعادہ ہوا۔۔۔۔۔ اور تو اور خود مولانا موصوف جھومتے جاتے تھے اور بخود دی کے عالم میں ہاتھ پٹک پٹک کر تحسین و آفریں فرما رہے تھے۔۔۔۔۔ یہ کیا چیز تھی؟ زورِ کلام کو چھوڑتے ہوئے اصل سبب وہی خیالات کا تجزیہ اور ان کا ترتیب کے ساتھ بیان جس سے وقت کی بچت ہوتی ہے، مفہوم کھل جاتا ہے۔ اسی دماغی صلاحیت کی وجہ سے مرحوم کا تبصرہ ہر مقرر کی تقریر سے اور ہر مصنف کی تصنیف سے وزنی، سلجھا ہوا اور قابلِ قدر ہوتا تھا۔

ان صفاتِ عالیہ کے سوا، ایک اور دماغی خصوصیت بھی تھی جو ہر آن

عمل سے ظاہر تھی، اس کو ”قوت فکر سے تعبیر کیجئے یا مہذبہ کہیے“ یہ ہر حال اسی کی وجہ سے مرحوم میدان سیاست کے ایک اعلیٰ شہسوار بن سکے، مرحوم کی فکر بہت عمیق اور صحیح ہو ا کرتی تھی، حیدر آباد کو مرہٹوں کی یورش اور کانگریس کی غیاریوں سے بچانے کے لئے مرحوم نے جو جو کھل کے بنائے وہ ان کی فکری قوت کے ترجمان ہیں، ہندوستان کے مشہور ترین سیاس اور دنیا کے مسلمہ مفکر اور مرحوم کے محبت آمیز الفاظ میں ”گرگ باران دیدہ“ محمد علی جناح نے تک مرحوم کے اس وصف کی داد دی اور اعتراف فرمایا کہ ”بڑے بڑے تازک مواقع پر لوہا صاحب میرے لئے معین درمہر ثابت ہوئے ہیں“ — یہ مرحوم کے قوت فکر کی نعت گئی ہی تھی جس نے ان کی سیاست کے لالہ کو غلط اقدام اور پسائی کے دلغے پاک رکھا، اس اعتبار سے مرحوم کا دامن مولانا محمد علی سے زیادہ مضبوط، افسوس اور ہزار افسوس کہ مرحوم کو اپنی ان دماغی صلاحیتوں کا مستقل تحریری شکل میں کوئی نتیجہ چھوڑنے کا موقع نہ ملا، ورنہ یقین تھا کہ جس کسی موضوع پر وہ قلم اٹھاتے جس کسی مسئلہ کی توضیح کے لئے بیٹھ جاتے، تو لٹریچر میں ضرور ایک گرانمایہ اضافہ ہوتا، ”قوت آخذہ“ ”قوت فکر“ ”قوت حافظہ“ اور ”تحلیلی صلاحیت“ اس اعلیٰ توازن کے ساتھ بہت کم کسی کے دلغے میں پائی جاتی ہے، اور جہاں یہ خوبیاں اس طرح مجتمع ہوتی ہیں تو ان کا اظہار بھی اتنے ہی شاعرانہ طریقہ پر ہوتا ہے۔

یہ بتایا جا چکا کہ مدرسہ کی ابتدائی تعلیم کے بعد مرحوم نے صرف وسیع مطالعہ تفسیر حقہ، حدیث اور عربی مضابطہ طور پر مولانا شمسی صاحب (صاحب تفسیر شمسی) اور مولوی سعدۃ اللہ صاحب مدرس مدرسہ دارالعلوم سے پڑھی، لیکن علم کے بے پایاں ذوق نے مرحوم کو مختلف علوم سے نہ صرف

روشناس کرایا بلکہ ان پر کافی قدرت بھی عطا کی۔ ڈاکٹر رضی الدین صدیقی جو مرحوم کے بچپن کے ساتھی اور قریبی دوست ہیں ان کی علمیت کے متعلق یوں رقم طراز ہیں:-

”مرحوم کی طالب علمانہ زندگی بہت جلد ختم ہو گئی اور وہ ابتدائی عمر ہی میں دنیا کے دہندوں میں بچنس گئے یہی وجہ ہے کہ وہ علمی اداروں کی باضابطہ تعلیم یا امتحانوں کی کامیابی کی انا دہنیں رکھتے تھے، لیکن یاد رکھنا چاہیے کہ علم محض مدرسوں یا کالجوں میں حاصل نہیں ہوتا بلکہ بسا اوقات یہ بھی ہوتا ہے کہ کتب اور ملا انسان کی صلاحیتوں کو جو اکتساب علم کے لئے فطرت کی طرف سے ودیعت کی جاتی ہیں نقصان پہنچاتے ہیں چنانچہ اقبال نے اسی حقیقت کی طرف اشارہ کیا ہے جب وہ کہتے ہیں:-

اے کہ در مدرسہ جوئی اوب و دانش و ذوق
نہ خرد بادہ کش از کار گہ شیشہ گراں

”مایع عالم میں اور خصوصاً مشرق کی تاریخ میں اکثر علماء باضابطہ مدرسوں میں نہیں بلکہ محض اپنی ذاتی کوششوں سے علم و فن میں کمال حاصل کیا۔ مولوی محمد بہادر خاں مرحوم کا شمار بھی اسی گروہ میں ہوتا ہے، جنہوں نے اپنے فطری ذوق علم کی تشغیل خود اپنے طور پر مطالعہ سے کی اور علم کی جن شاخوں سے ان کو دلچسپی تھی ان میں اس قدرید طولی حاصل کیا کہ باضابطہ انا دہ رکھنے والوں سے بدرجہا آگے بڑھ گئے۔ وہ

مطالعہ کرتے تھے۔ مشاہیر علماء سے بحث کرتے تھے اور خود غور و فکر کرنے کے عادی تھے، اکتساب علم کے یہی تین ضروری اجزاء ہیں اور مرحوم ان تینوں سے بہرہ ور تھے۔ ان کا ذاتی کتب خانہ ملک کے معدودے چند کتب خانوں میں سے ہے، جن میں مختلف علوم و فنون کی معیاری اور نایاب کتابیں موجود ہوں۔ انہوں نے ان میں سے اکثر کتابوں کا مطالعہ کیا ہے اور ان کتابوں پر جا بجا ان کے مطالعہ کے نشانات موجود ہیں۔ بلادِ ہند کے سفر میں اور ہندوستان کے متعدد دوروں میں ان کی ملاقات بڑے بڑے علماء سے ہوئی اور اپنی ذکاوت اور ذہن رسانی بدولت وہ ان علماء کی گفتگو اور بحثِ مباحثہ سے بہترین طور پر استفادہ کر سکے۔ ان کی قوتِ فکر کا اظہار ان کی تقریروں اور علمی صحبتوں میں چھی طرح ہوتا تھا۔ غرض ایک عالم کے لئے جتنی ضروری صفات ہیں وہ ان میں کافی موجود تھیں اور یہی وجہ ہے کہ ان کے مختلف النوع کمالات میں ان کے علمی کمالات کو بھی جگہ دینا لازمی ہے۔

دنیا بے اردو کے تو وہ سب سے بڑے خلیفہ تھے، اس لئے ان کی اردو دانی کا تذکرہ کرنا تحصیلِ حاصل ہے۔ عربی اور فارسی میں بھی ان کی جہالتِ مسلمہ تھی، اور تفسیر کا انہوں نے خاص طور پر مطالعہ کیا تھا اور روزانہ منہج کی نادر کے بعد مسجد میں تفسیر کا درس دیا کرتے تھے، تفسیر اور حدیث میں ان کی معلومات جس پائے کی تھیں اس سے وہ لوگ

بخوبی واقف ہیں جو ”درس اقبال“ میں شرکت کرتے تھے
 پہنچ پوچھے تو جس درس میں وہ شرکت کرتے تھے، اس کا رنگ
 ہی کچھ اور ہوتا تھا، حاضرین ایک کیفیت دسروں سے سرشار
 ہو کر نکلتے تھے، بقول ان کے جب وہ اقبال کے کسی شعر پر
 ”نک مریج لگانا“ شروع کرتے اور بات میں بات نکلتی جاتی
 تو دنیا بھر کے مختلف مسائل پیش نظر ہو جاتے؟

راخبار ”منیغم“ قاید ملت نمبر ”مولوی بہادر خاں مرحوم و مغفور ایک عالم کی حیثیت سے“
 سوائے مذہبی مطالعہ کے مرحوم نے کوئی اور فن اپنی خواہش سے نہیں
 سیکھا، بلکہ مسلمانوں کی ضروریات ان کو اس فن کے مطالعہ پر مجبور کرتی رہیں
 اور چونکہ صلاحیتیں بہت اعلیٰ درجہ کی عطا ہوئی تھیں اس لئے جس فن کا نفع کیا
 اس میں ماہرانہ رنگ دکھایا، سیاسیات کا مطالعہ تبلیغ مذہب کے زمانے میں
 بہت کم بلکہ قابلِ نظر انداز تھا۔ ہاں وید، جھگوت گیتا اور بائبل (انجیل)
 سے اس وقت بھی خوب واقف تھے، فرماتے تھے کہ گاندھی جی چاہتے
 ہیں کہ وید (جن کی حقیقت اب ثابت ہو چکی ہے) ہندوؤں کے سامنے نہ ہیں
 بلکہ صرف جھگوت گیتا ہی کے درد ہوں، جھگوت گیتا میں چونکہ فوجی تربیت
 اور جہاد وغیرہ سے متعلق مسائل ہیں اس وجہ سے وہ تو ہندوؤں کو پڑبائی جائے
 لیکن وید مطالعہ میں نہ آئے پائیں۔ مرحوم نے ایک دفعہ پونا میں خود ہندوؤں
 کی ریسرچ کمیٹی کے کاموں کا معائنہ فرمایا، جہاں انھیں بتایا گیا کہ تحقیق سے
 یہ معلوم ہو چکا ہے کہ وید دراصل افسانے ہیں۔ غرض جب تبلیغ کا میدان
 چھوٹا اور بھرپور سیاست کی تیراکی کرنی پڑی تو لازماً مرحوم نے اس فن کے تمام
 کمالات سیکھے، حتیٰ کہ ایک ممتاز حیثیت حاصل کر لی، پھر جب دیکھا کہ انٹرناکٹ

کی مسموم ہوا، مسلمانوں کے دماغ کو ماراؤٹ کر رہی ہے تو اشتراکیت اور دوسرے
 معاشی نظاموں کو گہری نظر سے دیکھا، ہینگل، مارکس، انگلزی کی کتابیں پڑھیں
 اور ”اشتراکیت اور اسلام“ کے عنوان سے تقریریں شروع کر دیں، خود
 جامعہ عثمانیہ میں ”جلسہ میلاد النبی“ کے سلسلے میں اس عنوان پر ایسی علمی تقریر
 کی کہ سب قائل ہو گئے۔ حقیقت یہ معلوم ہوتی ہے کہ چونکہ ہر ظلم خدا کی محبوب
 امت کی اصلاح کی غرض سے سیکھتے جاتے تھے اسی لئے بہت کم عرصہ میں ایسی
 ہمارت حاصل ہو جاتی تھی کہ ذہین سے ذہین لوگ بھی حیرت کہنے لگتے تھے۔
 اردو ادب کے متعلق مرحوم کی معلومات ایک ماہر پروفیسر سے کم
 نہ تھیں، اردو کا کوئی شاعر، مضمون نگار، افسانہ نویس اور ناول نویس خواہ
 قدیم ترین ہو یا جدید ترین مرحوم کی تنقیدی نگاہ سے پوشیدہ نہ تھا، اور اردو کا
 بیشتر مطالعہ ابتدائی زندگی ہی میں ہوتا تھا، لیکن تقریروں اور گفتگو سے
 پتہ چلتا تھا کہ اس وقت بھی اردو ادب میں مرحوم کو کیسی اچھی نظر مائل تھی۔
 علاوہ ازیں فلسفہ و نفسیات سے بھی کافی واقفیت حاصل تھی، اس کا
 ثبوت قرآن مجید کی تفسیر میں ملتا تھا، کیونکہ ہر آیت کی تفسیر مختلف
 نقاط نظر سے بیان فرماتے تھے، خصوصاً گزشتہ قوموں کے واقعات سے
 ان کی نفسیاتی کمزوریوں یا خوبیوں کی تحقیق اور ان کا حالیہ قوموں پر انطباق
 بڑے ہی ماہرانہ انداز میں فرماتے تھے۔

مرحوم کا کتب خانہ جس کا ذکر ڈاکٹر رضی الدین صاحب نے بھی فرمایا،
 اعلیٰ علمی کتابوں سے بھرا پڑا ہے، لیکن اس وسیع کتب خانہ کا بڑا حصہ تفسیر
 اور دیگر مذہبی کتب پر مشتمل ہے اور اکثر عربی زبان میں ہیں، بقیہ حصہ میں ادب
 سیاسیات، معاشیات وغیرہ کی کتابوں کا ذخیرہ ہے۔ سیاسیات، معاشیات

اور مذہبیات پر جو بھی معیاری کتاب نکلتی مرحوم ضرور فراہم کر دیتے تھے۔
 غرض قدرت کی جو نوازشیں مرحوم پر رہیں، اسی سے یہ نہ سمجھا جائے
 کہ ہر چیز وہی تھی، کسب کو کوئی دخل ہی نہ تھا، مرحوم نے نہ صرف علم بلکہ ہر چیز
 نہایت محنت و مشقت سے حاصل کی تھی البتہ ملائحتیں چونکہ بہت اعلیٰ تھیں،
 نتائج بھی عام معیار سے زیادہ پر شکوت برآمد ہوئے۔ چالیس برس کی عمر بھی
 کوئی عمر ہے، خصوصاً ایک تنومند چھان کے لئے تو یہ جوانی ہی کی عمر ہے، لیکن
 پھر تین چار برس سے عینک کیوں چڑھ گئی تھی؟ اسی کثرت مطالعہ کی وجہ سے
 باوجود عملی مصروفیتوں کے مطالعہ کا ذوق کہیں کم ہوتا ہی نہ تھا، اور ذخیرو
 علم میں اضافہ کا خیال ہمیشہ لگا ہی رہتا تھا؛

مطالعہ کا ایک خاص انداز تھا، یہ نہ ہوتا کہ جو کتاب ہاتھ لگی پڑھنے
 لگ گئے، ایسے منتشر مطالعہ سے نہ ان کو فائدہ ہو سکتا تھا نہ کسی کو ہو سکتا ہے۔
 طرزیہ رہا کہ ایک سال کے لئے کوئی ایک فن منتخب کر لیتے اور اس پر جتنی کتابیں
 مل سکتیں یا پڑھ سکتے تھے خوب غور سے پڑھتے، لیکن اس میں بھی اس بات
 کا خاص خیال رکھتے کہ پہلے اصول اور نظریوں کی کتابیں وقت نظری سے
 دیکھ ڈالتے پھر اطلاق (Applied) کتابوں کا مطالعہ کرتے، بجز ان دہان
 کے جب حیدرآباد سے باہر ہوتے، مطالعہ اپنے خاص وقت پر فرماتے تھے، البتہ
 قرآن اور تفسیر کا مطالعہ ابتداء سے اخیر عمر تک برابر جاری رہا، اس کی ایک
 وجہ یہ بھی تھی کہ ہر فن کو قرآن کی کسوٹی پر پرکھنے کی عادت تھی — اسی
 تقابلی اور صحیح مطالعہ کا نتیجہ تھا کہ جس محفل میں ہوتے ہی شمع بزم دکھائی دیتے،
 معاشیات اور تاریخ کے میدان میں گوسے سبقت ہمیشہ ہی لیجاتے، بحر تفسیر
 کی شناسوری اچھے اچھوں نے تسلیم کی، سیاست کے اکھاڑے میں جیت

سب ہی نے دیکھی، اردو ادب کا ذکر ہی کیا کہ یہ چشمہ دراصل یہیں سے پھوٹتا تھا۔۔۔۔۔ بہر کیف رائج الوقت علوم عمرانی میں مرحوم کو کافی دستاویز حاصل تھی۔

کسی زبان پر قابو حاصل کرنا ہر شخص کے لئے نہ صرف مشکل زبانوں کا ملکہ بلکہ اکثر صورتوں میں محال ہے، دماغ خواہ کتنا ہی تربیت یافتہ ہو، اس کا ہر ایک غیر مانوس زبان کو قبول کرنا ضروری نہیں، راقم سوانح کے ایک استاد مولانا عثمان جعفری پروفیسر دینیات، جامعہ عثمانیہ کے چند قابل ترین اساتذہ میں سے ہیں، علوم مذہبیہ میں ید طولی رکھتے ہیں اور جدید علوم سے واقفیت کا ذوق بھی موجود ہے، چونکہ رائج علوم کا بڑا ذخیرہ انگریزی میں ہے اس لئے مولانا نے انگریزی زبان کے حصول کی کوشش فرمائی۔ خود فرماتے تھے کہ تقریباً ۱۲ سال تک وہ اس کی سعی فرماتے رہے اور مختلف اساتذہ سے درس لیتے رہے لیکن چوتھی پانچویں کتاب سے آگے بڑھ ہی نہ سکے، ہر مرتبہ ارادہ فرماتے کہ اب سیکھ کر ہی رہو ننگا لیکن طبیعت ہمیشہ یلوس کر دیتی۔۔۔۔۔ یہ ایک مثال پیش کی گئی، ورنہ بات عام ہے۔ البتہ بعض لوگ ایسے بھی ہوتے ہیں جن کو ہر زبان بڑی ہی آسانی سے آجاتی ہے، یہ چیز بالکل غیر امتیازی اور خدا داد ہے۔۔۔۔۔ مرحوم قاید ملت کو اللہ تعالیٰ نے اس وصف سے بھی پوری طرح متعصف فرمایا تھا، یہی وجہ تھی کہ مرحوم بہت جلد کوئی زبان سیکھ جاتے اور اسپر قابو پالیتے تھے، وہ سین بھلایا نہیں جاسکتا جب تفسیر میں ایک روز بعض دیہاتی نو مسلم اور ایک نو وارد عرب شریک تھے، تفسیر ختم ہو چکی، مرحوم ہر دوسے مخاطب ہوئے، ادھر ان سے ملنگی زبان میں کلام فرما رہے تھے، ادھر عرب صاحب سے عربی میں گفتگو جاری تھی۔۔۔۔۔

زبان اردو کا مرحوم نے بہت گہرا مطالعہ فرمایا تھا، اردو ادب کی کوئی صنف ایسی نہ تھی جس کا اعلیٰ لکچر مرحوم کی تنقیدی نظر سے نہ گزرا ہو، نسلی شہان ہونے کی حیثیت سے گھر بیٹے زبان تو ٹھیکہ دکھنی تھی، لیکن اکتساب اور تہذیب کی مدد سے زبان پر وہ قابو حاصل کر لیا کہ اچھے اچھے اہل زبان بھی شش عشر کرتے تھے، زبان کے بنانے میں مرحوم پر بشر، آزاد، اور ابوالکلام کے خاص اثرات پڑے، خود مرحوم اس کے معترف تھے، مرحوم کی زبان اپنے اندر فصاحت و بلاغت، تشبیہ، استعارہ و کنایہ کی پوری خوبیاں رکھتی تھی اور چونکہ نہ لکھنؤ تھے نہ دہلی ہی اس لئے بہت معیاری اور کسی خاص خطہ کے اثر سے منزہ زبان بولتے تھے۔۔۔ مرحوم کو اردو پر یہ قابو صرف بولنے اور تقریر کرنے ہی کی حد تک حاصل نہ تھا بلکہ وہ اس زبان کے ایک اچھے ناقد بھی تھے، ”انجمن ترقی اردو کے جلسوں کی تقاریر اس کی شاہد ہیں“ حق تو یہ ہے کہ مصنفین اردو سے شاید کچھ ہی کم مرحوم نے اردو کی خدمات انجام دیں جس کے مولوی عبدالحق صاحب بھی معترف ہیں۔ مرحوم کی دلشیں اور اثر آفریں تقریریں جو ہندوستان کے طول و عرض میں ہوتی رہیں، ان سے نہ صرف اردو کا ایک اعلیٰ معیار قائم ہوا بلکہ بہت سوں کو اردو کی تحصیل کا ذوق اور اس کی خدمت کا شوق پیدا ہو گیا۔۔۔ مرحوم کی اردو دانی سے متعلق اس سے زیادہ تفصیل آفتاب کی تنویر کے دلائل لانے کے حائل ہوگی۔

ابتداءً سوانح ہی میں بتایا جا چکا کہ صرف عربی زبان ایسی تھی جس کی تعلیم مرحوم نے اساتذہ سے باضابطہ پائی، اس کا نتیجہ یہ تھا کہ نہ صرف عربی کتابیں بہ آسانی پڑھتے اور سمجھتے تھے بلکہ عربی بولنے پر بھی پورا قابو حاصل تھا، ایک ایسے ماحول میں رہتے ہوئے جہاں عربی بولنے کا موقع بھی نہ ملے

ایسی قدرت حاصل کرنا بجز خدا داد صلاحیت کے اور کسے ممکن ہے؟ مصر میں
نحاس پاشاہ سے عربی میں جو بے تعلقت گفتگو رہی مصری اخبار اس کے
شاہد ہیں۔ انتقال سے ڈیڑھ دو سال قبل جب مصر کے قونصل جنرل جید آباد
آئے ہوئے تھے تو مرحوم نے بھی ان کے اعزاز میں ایک عطرانہ ترتیب دیا،
معمومین میں علاوہ اکبر حیدری وزیر اعظم اور دیگر حکام کے شہر کے تمام علماء و مشائخ
بھی تھے، اس سلسلے میں مرحوم نے ایک پر جوش اور اثر آفریں تقریر عربی زبان
ہی میں فرمائی، جس سے سب لوگ متحیر ہو گئے اور خود قونصل نے بھی جوابی
تقریر میں اظہار تعجب کیا کہ ہندوستان میں ایسے بھی لوگ ہیں جو عربی میں اس
بے تکلفی اور فصاحت کے ساتھ تقریر کر سکتے ہیں، جن لوگوں نے مرحوم کی
یہ تقریر سنی ان کا بیان تھا کہ وہی روانی اور اثر تھا جو اردو و تقاریر میں پایا
جاتا ہے۔ اس کی وجہ یہ تھی کہ مرحوم اکثر عربی تفاسیر کا مطالعہ فرماتے
تھے۔

فارسی زبان کے متعلق مرحوم خود فرماتے تھے کہ میں نے گلستان جہی
ابتدائی کتاب بھی کسی سے نہیں پڑھی، البتہ عربی زبان نے مجھے اس کے حصول
میں بڑی مدد دی۔ مرحوم کا خیال تھا اور غالباً بہت صحیح تھا کہ عربی زبان سیکھ
لینے پر دوسری زبانوں کا حصول بہت ہی آسان ہو جاتا ہے، چنانچہ ایک
دفعہ ہنستے ہوئے فرمایا کہ گو میں نے فارسی سبقاً کبھی نہیں پڑھی لیکن کوئی
آجائے مقابلہ کے لئے۔ اس سے تعلی مقصود نہ تھی بلکہ جس انداز
میں یہ الفاظ نکلے تھے، اس کا منشا یہ تھا کہ عربی سیکھنے کے بعد فارسی زبان
پر قابو پالینا کوئی مشکل کام نہیں رہ جاتا، ویسے فارسی ہے بھی کونسی کٹھن
زبان، بغرض مرحوم کے ذاتی مطالعہ اور ایمان کے سفر نے ان کو اس نفاقی

پورا قابو عطا کیا، فرماتے تھے کہ جب ایران گیا تو ابتداً وجہ تک محسوس ہوئی، لیکن پھر اس خیال سے کہ آخر فارسی کے لئے میں جہنمی ہی ہوں، پوری دلیری سے گفتگو شروع کر دی، بہت تعجب ہوا کہ چند ہی دنوں میں میں بلا تکلف اہل ریخاں کرنے لگا اور کبھی انگشت خانی کا موقع ہی نہ آیا بلکہ تحسین و تعریف ہی ہوئی، چنانچہ جب غازی نادر پاشا نے مرحوم کی بے تکلف اور با محاورہ گفتگو سنی تو انہیں بڑا تعجب ہوا، اور اپنے مصاحبین سے مخاطب ہو کر فرمانے لگے :-

”نواب صاحب در زبان فارسی خیلے خوب گپ می زنند؟“
 (”گپ زدن“ ایران کے محاورہ میں با محاورہ گفتگو کرنے کو کہتے ہیں) یہ واقعہ راقم نے خود مرحوم کی ربانی سنا، اور ان کا ہر قریبی ملنے والا اس سے بخوبی واقف۔

نہ صرف یہ کہ مرحوم کو با محاورہ گفتگو پر قدرت حاصل تھی بلکہ تلفظ اور لہجہ تک ان کا مبالغہ تھا جب فارسی پڑھتے یا بولتے تو بالکل ایرانی طرز میں۔
 فارسی دانی کی ایک اور سند ملاحظہ ہو، خسرو دکن کی فارسی قابلیت بلا اختلاف کسے مسلم ہے، ایک مرتبہ بہ الطاف شاہانہ مرحوم کو ”خاصہ“ سے سرفراز کیا گیا، مرحوم کے دولت سکدر ”بیت الامت“ میں مجلس اتحاد المسلمین کی عاملہ کا اجلاس ہوا تھا، جیسے ہی ”خاصہ“ پہنچا مرحوم نے پاس کے طور پر جواب میں چند جملے لکھ بیٹھے، جو حضرت آصف سابق پر بہت اثر انداز ہوئے، دوسرے ہی روز اخبار صبح دکن، جس میں اکثر فرامین شایع ہوتے رہتے ہیں، مرحوم کی وہ تحریر اپنے توصیفی جملوں کے ساتھ شائع فرمادی، ملاحظہ ہو:-

”نقل پرچہ رسید طعام برائے بہادر یار جنگ“

تحریر بہادر یار جنگ بہ زبان فارسی

فدوی جان نثار مروی از زکرمایه نعل الله سرفراز گشته .

همچنان نثاران سلطنت آصفیه و وابستگان دامن
حضرت شمس الملت والدین که ارکان مجلس عالمه صدر
مجلس اتحاد المسلمین و اخضر خدمت گزاران حضرت
بنده کمالی هستند و جان و مال خویش برائے حفاظت
سلطنت اسلامیة آصفیه (حفظها الله عن کل آفات و بلیت)
وقف کرده اند و این وقت به کلبه احزان این وفاتشار
معروف فکر و نظر بودند از الطاف جہاں پناہی بهره اندوز
و منفعت گشتند و به بارگاه جل و علی دعا گذار هستند که

الہی آفتاب عمر و اقبال شاہ دین پناہ ماکہ قلب
او پیانہ قلب ز بادہ حب رسول (علیہ افضل الصلوٰۃ و التحیات)
است تا ابد تابان و درخشاں باد . آمین بحق طاووسین .
بہادر یا جنگ

و ۲ بہ بہ کہ او اگر چہ مثل ما از خاک شیراز و اصفہان نیست
تا ہم علم او چہ خوب فارسی می نویسد و این سبب حصول
علم و فضل است (بہ حد خویش) ورنہ با محاورہ فارسی نوشتن
یا گفتن خصوص برائے ابنائے دکن کارے دارد و ما
ارادہ می داریم کہ حتی الامکان با او بہ ہمین زبان گفتگو
می کنیم و ہم تحریر می نویسیم چرا کہ مزا دولت بہ السنہ دیگر ضرورت
ورنہ ما بہ آہنانا آشنائی با شیم و در آن عالیہ مزا دولت نہ باشد
راست است کہ ذوق و شوق ہم چیزے ہست کہ

ماوراءنظر انداز کر دینا تو انہیں مخصوص آن وقت کہ جان واد
 بہ جسم زبان مردہ پیش نظر باشد یا قلبی اتصال بوجہ چاشنی دہم
 شیرینی

(صبح دکن مورخہ ۲۸ مئی ۱۹۴۷ء)

یہ تھی بے ساختہ تعریف مرحوم کے چند بے ثلغ جملوں کی، فارسی زبان
 پر اتنا قابو، بغیر کسی استاد سے زبان سیکھے اللہ تعالیٰ کی دین نہیں تو اور کیا ہے؟
 مرحوم کی انگریزی تعلیم صرف میٹرک کے درجہ تک ہوئی تھی، میدان سیاست
 میں اتر آنے سے اس زبان کا حصول ناگزیر ہو گیا، مرحوم نے کتابیں پڑھنی شروع
 کیں اور انگریزی سیکھ جانے کا مصمم ارادہ کیا، نیت پاک تھی، نہ اپنی بڑھائی اور
 ہمہ دانی کا مظاہرہ مقصود تھا، نہ محض اس وجہ سے رغبت ہوئی تھی کہ حساب
 بہادر کی زبان ہے، بلکہ مسلمانوں کی خدمت اور ان کی صحیح رہنمائی کے لئے
 اس پر قابو حاصل کرنا ضروری تھا۔ اللہ تعالیٰ کی مدد شامل حال رہی اور بہت
 تھوڑے عرصہ میں اس زبان پر بھی قابو حاصل ہو گیا بے ثلغ سمجھنے، لکھنے
 اور بولنے لگے، ایک دفعہ سنسکرت و جینی ٹائٹل کی ایک مختصر اردو تقریر سننی
 تو فرمائے لگے: "اگر سنسکرت و جینی اردو میں تقریر کر سکتی ہیں تو کیا محمد بہادر غالب
 انگریزی جیسی آسان زبان میں تقریر نہیں کر سکتا؟" — اس قول کے
 کئی ثبوت ملے، گو مرحوم کو انگریزی تقریر کا کبھی موقع ہی نہ ملا لیکن جو لوگ
 صرف انگریزی ہی جانتے تھے اور مرحوم سے ملنے رہتے تھے، انہوں نے
 اس کی تصدیق کی، قاید اعظم محمد علی جناح جیسی کچھ با محاورہ، معیاری زبان
 بولتے ہیں اور جیسا کچھ پختہ لب و لہجہ ان کو حاصل ہے، سب پر ظاہر ہے،
 الہ آباد اور کراچی کے آل انڈیا مسلم لیگ کے سالانہ جلسوں میں قاید اعظم

کی جو فصیح و بلیغ صدارتی تقریریں ہوئیں، ان کا فی البدیہہ ترجمہ اچھے اچھے انگریزوں کے لئے بھی مشکل ہی تھا، قاید اعظم کے حکم پر ان کی تقریر ختم ہوتے ہی نواب صاحب مرحوم نے اس کا ایک صحیح اور اعلیٰ ترجمہ سنایا کہ سب ششدر تھے کوئی مفہوم اور خیال تو کیا چھوڑتا قاید اعظم کا کوئی محاورہ تک چھوٹنے نہ پایا اور پھر محاورہ کا اس کے مترادف اور وہ محاورہ میں اس بے تکلفی سے ترجمہ پیش کیا کہ سب جو صرف ایسے ہی شخص سے ممکن تھا جو دونوں زبانوں پر پورا پورا قابو رکھتا ہو۔

عبد الغفار خاں سرحدی گاندھی کی ہستی محتاج تعارف نہیں، ان کو سحر کا دیوانوں سے سرحد کے مسلمان گاندھی جی اور کانگریس کے پرتو کو اپنے حق پر سنا یہ ہوتا سمجھنے لگے تھے، مسلم لیگ کے بڑے بڑے مبلغین اس سحر کو توڑنے سے عاجز رہے، قاید اعظم کی حقیقت شناس نگاہوں نے بہادر یا جنگ کو اس کام کے لئے منتخب کیا، مرحوم اردو کے اعلیٰ ترین خطیب بھی لیکن سرحد میں اس آواز سے کیا کام چل سکتا تھا، معقول مشاہیر پر ایک اہل زبان افغانی کو پشتو سیکھنے کے لئے مقرر فرمایا، دو مہینے کی مشقت نے کام آسان کر دیا، اور پشتو زبان بولنے لگ گئے۔ اب سرحد کا قصد کیا اور وہاں مسلسل اس زبان میں تقریریں کیں اور غفار خانی غلام کو توڑنے میں کامیابی حاصل ہوئی، مسلم لیگ کے قدم مضبوط ہو گئے۔ یہ کوئی قصیدہ گوئی یا مبالغہ تو ایسی نہیں بلکہ حقیقت ہے، آل انڈیا مسلم لیگ کے سالانہ اجلاس میں شرکت کی غرض سے جب سردار اورنگ زیب خاں مع دو سرے مسلم لیگیوں کے گلبرگہ پر سے گزر رہے تھے تو مسلمانان گلبرگہ نے ان لوگوں کا انٹیلیشن پر پرجوش استقبال کیا، چند نوجوانوں نے جن میں راقم ہڈ کے ایک معتبر

دوست بھی تھے، بڑھکر سردار اور رنگ زیب خاں سے پوچھا: ”کیا یہ صحیح ہے کہ ہمارے قاید ملت پشتو زبان بھی بولتے ہیں؟“ — سردار صاحب نے جواب دیا: ”جی وہ بولتے کیا ہیں تقریر بھی فرماتے ہیں“، سرحد میں انھوں نے اس زبان میں کبھی تقریریں فرمائیں؟

ان زبانوں کے علاوہ دو مقامی زبانیں مرہٹی اور تلمٹی سے بھی واقف تھے، تبلیغی کام چونکہ مرہٹو لڑہ اور تلمٹگانہ کے مختلف گوشوں میں ہوا تھا، اس لئے مرہٹی اور تلمٹی زبانوں سے واقفیت ضروری تھی، لیکن یہ صرف اظہار خیال کی حد تک تھیں، مرحوم ان زبانوں میں لکھ پڑھ نہ سکتے تھے۔

اس کے علاوہ دکن کی دیہاتی اردو، اس روانی اور بے تکلفی سے بولتے تھے اور دیہاتی محاوروں سے اتنے واقف تھے کہ ”جیسے سچ دیہاتی ہیں اور شہر کی ہوا تک نہیں گئی“ اس کا سبب بھی تبلیغی خدمات ہیں۔ ظاہر ہے کہ بیچارے دیہاتیوں کے سامنے مرحوم کی فصاحت و بلاغت کیا کام دے سکتی تھی، اس لئے مرحوم نے انہی کی زبان اختیار کر لی تھی، لیکن کمال یہ تھا کہ جس وقت جس قسم کی زبان میں چاہتے ایسی گفتگو فرماتے گویا دوسری زبان سے واقف ہی نہیں، چنانچہ مجلس اتحاد المسلمین کے یادگار سالانہ جلسہ جالندہ (ضلع اورنگ آباد) میں مرحوم نے اسی زبان میں اختتامی تقریر فرمائی، دیہاتی ہزاروں کی تعداد میں جمع تھے اور انہیں سیاست کا درس دینا تھا۔ مجلس کے مختلف مقررین نے اچھی اچھی تقریریں کیں لیکن پہلے تو سیاسی مسائل مشکل پھر چاہے کتنی ہی سلیس زبان ہو ان کے لئے دقت طلب ہی تھی، اسی وجہ سے مرحوم نے ”حیدر آباد کی سیاست“ پر تقریباً ڈھائی گھنٹہ دیہاتی اردو میں تقریر فرمائی، حیدر آباد کی اجمالی تاریخ، حکومت کے تقاض، کانگریس کی روشنی

اور مجلس کا مقصد، سب ہی مسائل آگے لیکن لطف یہ کہ محاورے کو بیانی نہیں
 دیہاتیوں ہی کی اور لہجہ بھی انہیں کا رہا، اور روانی، طرزِ تفہیم ویسا ہی اٹکھا اور
 دلنشین جو مرحوم کا خاص وصف تھا۔ سارے پڑے لکھے دنگ تھے کہ قیادت
 ایسی ہی جامع ہستی کو زیب دیتی ہے! جب جلسہ ختم ہوا تو دیہاتیوں کے چہروں
 پر خوشی کھیلتی ہوئی، پیشانیوں سے سیاست فہمی کے آثار نمایاں اور آپس میں
 سرگوشیاں ہو رہی تھیں، سمجھ گئے کہ حکومت کس ڈگر پر چل رہی ہے اور
 قیادت کو کسی راہ بتا رہے ہیں! — ع

این سعادت بزورِ بازو نیست

اکتساب کے مدد و معین اور اس کے نتائج بھی متعین ہیں، اس
 آگے جو کچھ ملتا ہے وہ سب اس بے طلب دینے والے کی بے پایاں عطا ہے،
 جو ہر ایک کے لئے نہیں! —

طبع شاعرانہ | مرحوم کو شاعری کا اعلیٰ ترین ذوق حاصل تھا، لیکن اس سے
 عمدہ کام نہیں لیا گیا، خود فرماتے تھے کہ میں بالارادہ اس جذبہ
 کو دباتا ہوں کیوں کہ شاعر بالعموم عل سے دور ہوتے ہیں اور مجھے کچھ کام کرنا ہے
 پھر بھی جب یہ جذبہ قوی ہوتا تو فی البدیہ کہہ جاتے، فرماتے تھے کہ بالعموم میرا ذہن
 اس وقت شاعری کرنے لگتا ہے جب میں موٹریں بیٹھا ہوتا ہوں، ورنہ اور
 اوقات میں تو اس کی فرصت بھی نہیں ملتی — ختمی مرتبت صلی اللہ علیہ وسلم
 کی شان میں ان کے عاشق زار کا شعر سنئے۔

”اے کہ ترا سر نیا ز حد کمال بندگی

اے کہ ترا مقام عشق قرب تمام عین ذات

بعض دفعہ محول خود کہلواتا تھا، چنانچہ ”یادگارِ یوم خود ممتاری“

کا جلسہ ہو رہا تھا، مجلس کے ایک پرنٹوس کا رکن مولوی سید محمد قاسم رضوی بی۔ ایچ۔ اے نے ایک فی البدیہہ راہی قایدت کی خدمت میں پیش کی جو یاس انگیز غنی، قایدت نے ایک نظر دیکھا، مسکرائے اور فوراً جیب سے قلم نکال اسی کاغذ کے پشت پر اس کا فی البدیہہ قایدانہ جواب لکھ دیا:-

کیوں اپنا قفس دیکھ کے ناشاد ہے تو
 مایوس جو ہو گیا تو برباد ہے تو
 گر دل ترا آزاد ہے اے صید قفس
 آزاد ہے، آزاد ہے، آزاد ہے تو
 اسی طرح ایک دفعہ تقریر کرتے ہوئے یہ قطعہ بڑے موثر انداز میں
 زبان سے نکلا تھا:-

دہکتی ہوئی اک انگلی ہوں یا دل
 جہان ضرورہ کو گر مار رہا ہوں
 سنا دو یہ خاشاک باطل کو جا کر
 سنبھل جائیں میں آگ برسا رہا ہوں

ایک دفعہ اپنی اصلی خطابت پر ناز کیا تھا:-
 آگاہِ رموزِ دینِ فطرت ہوں میں
 کچھ مجھ سے سنو "سانِ امت" ہوں میں
 میں خطبہ سرا نہیں تو سونی ہے ہزم
 شاہنشاہِ اقلیمِ خطابت ہوں میں

مرحوم کے ”خاہنشاہِ خلافت ہونے میں کیا کلام تھا“ اور اس حیثیت سے یہ رباعی اظہارِ حقیقت کی حامل تھی، تعالیٰ شاعرانہ سے پھر بھی گریز تھا، لیکن یہ ہر حال یہ بات شانِ عبدیت کے خلاف ہی تھی کیونکہ ”علما“ کی جگہ ”استحقاق“ کی بواہر ہی تھی، معاً کہہ اُٹھے:-

دولت کو جہاں کی آنی جانی سمجھو

عزت کو خدا کی اک نشانی سمجھو

اتراؤ نہ اپنی خوش بیانی پر قلع

اس کو بھی خدا کی خوش بیانی سمجھو!

ضمیر کی آواز پر کان کیسے لگے ہوئے تھے کہ شاعری میں بھی فخر کی ٹھٹھکی خطرہ کی گھنٹی کی طرح چونکا دیتی — مرحوم قلع تخلص فرماتے تھے؛ یہ ہر حال اسی طرح بعض موقعوں پر کچھ کہہ دیتے، لیکن نہ کبھی کہنے سے پہلے اہتمام ہوتا نہ بعد میں اس کی حفاظت کا خیال؛

اس مضبوط اور خوب صورت حصار کے اندر، جسے **قلبِ مومن** بہادر خاں کا جسم کہتے تھے، ایک عالیشان قصر تھا، جس میں ہر طرف ایمان کا نور بچھا ہوا تھا، جہاں رحمت کی ہوائیں اٹکھیلیاں کرتی تھیں اور کرم کی پھوار جھڑتی رہتی تھی، جس کے وسیع صحن میں عمل کے وہ پھول اُتکتے تھے جن کی عطر بیزیوں سے ہزاروں جھونپڑیاں ہلک اُٹھیں۔

محمد بہادر خاں کی بے کلاہ بادشاہت کا راز، اغیار کے قلعوں کی بے پناہ تسخیر کا سبب، کیا محض بیان کی رنگینی کلام کی فصاحت، ظاہر کا رعب تھا؟ جی نہیں، ہرگز نہیں، ان کے اندرون کی کشش تھی، ان کے دل کی جاذبیت تھی جو ہر ایک کو قریب تر کرتی جاتی تھی — شکر ان کے

دل کا خاص وصف تھا، جتنی اللہ تعالیٰ کی طرف سے عطا ہوئی، شکر بڑھتا
 نتیجہ یہ کہ رحمت کے بادل امنڈ امنڈ کر آتے اور برس برس کر زمینِ طلب کو
 شاداب کرتے جاتے تھے۔ اللہ کا وعدہ بھی یہی ہے، جو بھی اس کا
 شکر کرے گا، وہ اپنے کرم کو اور بڑھا دیگا۔ محمد بہادر خاں کے قصر (دل)
 میں لا تقنطوا من رحمة اللہ کی ہواؤں کو چلتے سب ہی نے
 محسوس کیا، دولت چھین لی گئی، اولاد سے محروم کیا گیا، راحت و چین
 سلب کر لیا گیا، لیکن بہادر خاں کے ماتھے پر کسی نے ایک بھی شکن دیکھی؟
 ہاں سب نے دیکھا اور انتہائی تعجب سے دیکھا کہ حسبی اللہ و نعم
 الوکیل کافی ہے مجھے میرا اللہ اور بہترین ڈسہ دار، کہہ کر مسکراتے رہے
 ————— قلب کی یہ اعلیٰ کیفیت نیکوں ہی کا حصہ ہے —————

عجیب عالم تھا، دھول پیٹھ کے فساد میں مروجہ کے بعض راشہ دار
 مرھٹوں کے ہاتھوں قتل ہوئے، مسلمان پہلے ہی سے پھرے ہوئے تھے
 اب تو آتش انتقام اور زیادہ بھڑک اٹھی، لیکن ان اٹھتے ہوئے سر پہ خلک
 شعلوں کو کس نے بجھایا؟ کیا حکومت اسے فرو کر سکتی تھی؟ ناممکن تھا، یہی
 بہادر خاں نے جس کے رشتہ دار قتل ہوئے تھے، اپنی تقریروں کے سیلاب
 سے اس پر قابو حاصل کر لیا۔ یہ قصہ نہیں حقیقت جس کو ہر آنکھ نے
 تعجب سے دیکھا، مسز سر وجینی نائیڈو نے بھی حیرت سے اس منظر کو دیکھا
 اور بعد کو مروجہ سے کہنے لگیں ”میں نے امن و سلامتی کی حالت میں ایجنٹ
 کے لیڈر اور مقرر تو بہت دیکھے ہیں، مگر انتقام کی آگ سے مشتعل اور
 جوش سے پھرے مجمع کو قابو میں لانے والا لیڈر اور مقرر میں نے آج ہی
 دیکھا۔“ یہ چیز بغیر کوہ صفت دل کے ممکن بھی ہے؟ بہادر خاں کا بہادر دل

جب دینیوں کے بارے میں یہ آیت نازل ہوئی "الذین یلکثون الذہب والفضة الخ" تو حضرت عمرؓ نے عرض کیا تھا کہ "حنور (مسلمی اللہ علیہ وسلم ہم کو نساال رکھیں؟ جو اب عطا ہوا تھا" لیتخذ احدکم لسانا ذاکراً وقلبا شاکراً" یعنی چاہئے کہ تم سے کوئی زبان ذاکر اور دل شاکر حاصل کرے۔ محمد بہادر خاں کے ایثار کا باب اس کا شاہد ہے کہ کس طرح انھوں نے بہت کچھ لٹا کر اس دولت کے حصول کی سعی فرمائی۔ خدا ان کی روح کو اعلیٰ مقامات سے سرفراز کرے۔

مرحوم کے دل میں کوئی شخص دولت و ثروت کی بنا پر ٹوکیا رسوخ حاصل کر سکتا محض کسی کی طبیعت بھی ان کو مرعوب نہ کر سکتی تھی، لیکن ایک کم علم اور پر غلو ص کام کرنے والے سے بہت متاثر ہوتے تھے، ان کے نزدیک سعیا حسن عمل اور صرف بے لوث اور بے ریا عمل ہی تھا، اور اس سے انکار نہیں کیا جاسکتا کہ کام کرنے والوں کی جتنی ہمت افزائیاں مرحوم کے پاس ہوتی تھیں، کہیں نہ ہو سکتی تھیں، سامنے گویا وہ تعریف نہ کرتے لیکن اس کے غیاب میں تحسین فرماتے اور دعائیں دیتے تھے، راقم سوانح کے ایک دوست اکثر فرمایا کرتے ہیں کہ جب میں نواب صاحب کی خدمت میں حاضر ہوتا تو پہلا سوال ہی ہوتا کہ مجلس کے کتنے ارکان میں اضافہ کیا گیا جب میں کہتا کہ تین یا چار ہی ارکان بنائے جاسکے تو فرماتے "اس سست رفتار سے بھی کہیں کام چل سکتا ہے" خیر اور کوشش کیجئے لیکن بعد میں دوسروں سے پتہ چلا کہ مرحوم فرماتے تھے یہ میاں تین چار مسلمانوں میں بھی صحیح احساس پیدا کرنا کوئی آسان بات ہے، اگر ہر مسلمان اسی طرح دین ہی افراد کو راہ راست پر لائے تو مجلس کا ایک بڑا کام ہو چکا۔ یہ بھی

محبت و قدراں کے پر غلوں دل میں اپنے رضا کاروں کی، یہی وجہ تھی کہ ان کے ساتھ کام کرنے والے کبھی یہ محسوس ہی نہ کرتے تھے کہ وہ کسی سخت گیر انسان کے تحت کام کر رہے ہیں بلکہ یوں سمجھتے گویا باپ یا چچا کی اطاعت کی جا رہی ہے۔
 — اندرون کی کشش کا یہ اثر ہوتا ہے!

عشق رسول (صلی اللہ علیہ وسلم) | محمد عربی کا بروئے ہر دو سراست
 کے کہ خاک درش نیست خاک بر سراو

عشق رسول کے معنی کیا ہیں؟ کیا محض پیغمبر آخر الزماں کے نام کی مالاچھپنا یا بلا غل سے ثابت کئے ان کے پیغام اور ان کی حیات پاک کی توصیف میں زبان خشک کرنا؟ یہ تو ”عشق“ نہ ہوا ”ہو سنا کی“ ہوئی، عشق نام ہے پابندیوں کا، اور ان کو اپنی مرضی سے خوشی خوشی عاید کر لینے کا؟ فرہاد کو کس نے مجبور کیا تھا کہ شیرین کی محبت میں گرفتار ہوا اور وہ سختی اٹھائے جو عقل پرستوں کے تصور میں بھی نہ آ سکتی تھی؟ اور اگر بالفرض وہ مجبوراً اس محبت میں گرفتار ہوتا تو کیا جوئے شیر لا بھی سکتا تھا؟ — رسول اللہ صلی اللہ علیہ وسلم کی محبت کے جمعے ڈے دعویدار بہت سے ہیں، بلکہ ہر مسلمان ہے لیکن حقیقی عاشق صرف چند ہی ملیں گے۔ فرائض واجبات اور مستحبات کا کیا ذکر عشق رسول؟ تو ”نفل رسول“ اور ”قول رسول“ کے فرق کو بھی مشا دیتا ہے اور ایک عاشق کے لئے چھوٹی سے چھوٹی سنت بھی فرض کی شان رکھتی ہے۔

محمد بہادر خاں (اعلیٰ اللہ مقامہ) کو عشق رسول سے وافر حصہ ملا تھا جس کا نتیجہ ان کا سارا عمل تھا۔ — مرحوم کی کونسی تقریر ہوتی جس میں سیرت یطیبہ کے کسی نہ کسی پہلو پر روشنی نہ ڈالی جاتی، حیات کا سرمایہ تو ہی تھا بغیر اسے ٹائے ہوئے اور عام کئے ہوئے حیات پیدا ہی کیسے کی جاسکتی تھی؟

مرحوم اس دولت گرانمایہ کو اپنے قافلہ میں خوب ٹالتے رہے۔ تقریر کی روانی، فصاحت، و بلاغت کب حاصل نہ تھی لیکن جہاں سے رسول مقبول صلی اللہ علیہ وسلم کا تذکرہ شروع ہوتا تو معلوم ہونے لگتا کہ جتھے ہوئے دریا میں طوفان آگیا، مرحوم کا ایک ایک عضو متاثر ہو جاتا اور پھر کیا تعجب ہے کہ تقریر کی رو میں تاثر کا دریا بھی آملتا اور جن جن خشکیوں کی طرف گزر جاتا ان کو زرخیز کر دیتا، جب کبھی کسی معاشی یا سیاسی تقریر میں اور لوگوں کے نظریئے بیان کر سکتے اور اب سیرت طیبہ کا رخ پر نور دکھانا ہوتا تو یوں فرماتے، ”یہ تب تو آپ لوگوں کی تسلی کے لئے کہا گیا ورنہ

نہ شبم نہ شب پرتم کہ حدیث خواب گویم
چو غلام آفتابم ہمہ ز آفتاب گویم
بس اس کے بعد خود بھی اتنے متاثر ہو جاتے کہ تقریر کے بعد کافی دیر تک کسی سے بات بھی نہ فرماتے تھے؛

بہر حال یہ تو تقریر کا ذکر ہوا، عمل کا جو حال تھا وہ ابتدائی ابواب میں آچکا اور آئندہ بھی اس کی مزید وضاحت ہوگی، بدعات کو توڑنا رسم و رواج کے اثر کو حتی الامکان ختم کرنا، اپنوں کے ساتھ شفقت، پرانیوں کے ساتھ بے مثل سلوک، آخر یہ سب اسی عشق ہی کے تو نتائج تھے۔ اور پھر یہ عشق کا نہیں تو کس چیز کا اثر تھا کہ جاگیر کھو کر، خطاب واپس کر کے، آرام و چین کو خراج کر اکثر یہی دعا مانگتے تھے۔

”اللھم ارحیلینى مسکیناً و امتنى مسکیناً و احسن فی فی
ذمیرۃ المساکین“

یہی نہیں بلکہ عشق کی زبان بھی خوب سیکھ لی تھی، کپڑے پہنتے ہوئے گھر سے

باہر نکلتے ہوئے، سواری پر چڑھتے ہوئے، غرض ہر ہر موقع پر ہوٹ جیساختہ
ہٹنے لگتے اور وہی الفاظ سنائی دیتے جو ایسے مواقع کے لئے رسول مقبولؐ نے بتائے
تھے، مرحوم کو ادعیہ، آئورہ بہت یاد تھی اور ہمیشہ پڑھتے رہتے تھے، حضرت
مولانا عبدالمجید دریا بادی نے اس کا ایک ثبوت پیش کیا ہے جو یہاں درج
کیا جاتا ہے۔

۶ اپریل ۱۹۴۷ء لکھنؤ۔

نواب یوم اقبال کی صدارت کر کے، ندوہ میں
ڈالی بلغم میں، گنگا پرشاد میموریل ہال میں معرکہ کی تقریریں
کر کے صبح کی کٹڑی سے براہ دہلی حیدر آباد جا رہے تھے، میں
صبح ۸ بجے ان کی قیام گاہ پر پہنچا ہوں، خیال یہ ہے کہ یہاں
سے اسٹیشن تک مفصل بات چیت رہے گی۔ موٹر ادھر
اشارٹ ہوتا ہے ادھر نواب کی زبان دعاؤں پر کھلتی ہے
سواری پر سوار ہونے کی دعا ہوگی، ابھی ختم ہوئی جاتی ہے
لیکن یہ کیا؟ کہاں ابھی ختم ہوئی، دو سکند، چار سکند،
بیس سکند، ایک دعا، دو دعائیں سلسلہ ہے کہ ختم ہونے ہی
نہیں پاتا۔ اور دعائیں زیادہ تر حدیث کی — یا آہی
یہ آل انڈیا لیڈر ہیں یا حص حصین قسم کی کوئی کتاب؟
شرم سے سنا جا رہا ہوں کہ لوگ مجھے عالم، مفسر اور خدا معلوم
کیا کیا سمجھ رہے، یہاں تو ان کی آدھی دعائیں بھی نہیں آتی
ان کا درد سفر تک میں رکھنا الگ رہا یہاں تو یاد بھی نہیں
یہاں انتظار کہ نواب کا شروع و ختم کچھ کم ہوئے تو ادھر

اہل دنیا کی زبان کچھ کہلے۔ مگر تو بہ اس کا موقع ہی کیوں آئے
 دعاؤں کا سلسلہ نہ ختم ہونا تھا نہ ہوا، یہاں تک کہ اسٹیشن آگیا
 ایک مولانا بعد الباری فرنگی محلی کو مستثنیٰ کر کے کسی لیڈر کی
 چاہے وہ آل انڈیا ہوں یا صوبہ دار، مذہبی اعمال میں مصروفیت
 کی ایسی مثال نہ تو اس سے قبل آنکھوں نے دیکھی ہے نہ
 اس کے بعد۔

لیکن کیا صرف دعائیں و ردہا کی حد تک تھیں؟ نہیں عمل بھی عین اس
 کے مطابق تھا۔ ”میکنی“ کی دعا یونہی ریا کے لئے نہیں مانگتے تھے، سب
 جانتے ہیں کہ عالیشان عمارتوں میں، جگمگاتے کمروں اور اپ لوڈیٹ فریئر
 پر بیٹھے امیروں کے ساتھ اس بے تکلفی اور فراخ دلی سے کبھی گفتگو نہیں
 فرمائی جیسے غریبوں کے جھرمٹوں میں، چٹائیوں اور فرش مسجد پر بیٹھے
 ہنس کر اور دل کی پوری صفائی کے ساتھ فرماتے تھے، یہ امر محتاج دلیل
 نہیں کہ غریبوں سے مرحوم کو بڑا انس تھا، پھر بھی غیر نہ جاننے والوں کے لئے
 ایک ثبوت پیش ہے — مرحوم کے ہم محلہ ایک صاحب تفسیریں پابندی
 سے شریک ہوتے تھے، ان کے لڑکے کی شادی ہوئی تو مرحوم کو دعوت نہ دی
 اسی خیال سے کہ نواب صاحب کی کیا خاطر ہو سکیگی، دوسرے روز جب تفسیر
 فتم ہو چکی تو مرحوم نے فرمایا ”عبدالرحمن صاحب شادی مبارک، لیکن اپنے
 پڑوسی کو کیوں بھول گئے؟“ — انھوں نے بڑی ہی جھجکت سے فرمایا
 ”نواب صاحب میں غریب آدمی، مجھ سے آپ کی کیا خاطر تو واضح ہو سکتی
 تھی، آپ کو خواہ مخواہ تکلیف ہی ہوتی — بس اتنا سننا ہی تھا کہ چہرہ
 سرخ ہو گیا فرمانے لگے، ”اگر میں شریک ہوتا تو مجھے ذرا بھی تکلیف نہ ہوتی

لیکن آپ کے اس جملے نے مجھے اذیت پہنچائی۔ یہ تھا لوایت اور امارت سے گریز اور غربت سے انس، ہم نے کسی ایسے کے ساتھ ایسی گفتگو نہیں سنی، ہاں، ایک دفعہ تو صدر اعظم تک کی دعوت کو مسلسل رد کرتے دیکھا۔

عشق رسول کی ایک صفت امت اسلامیہ کے لئے بے چینی اور گریہ و زاری ہے۔ مرحوم نے اس کو بھی اپنی زندگی کا طرہ امتیاز پایا، سربراہ حیدری کے دور وزارت میں جب حیدر آباد کی سیاست بھنور میں آچکی تھی اور مسلمانوں کا مستقبل تاریک دکھائی دیر ہا تھا، وہ کس کی آنکھ تھی جو راتوں کے سناٹے میں اور صبح کے سہانے میں مسلسل اشکبار رہی؟ وہ کس کا سر تھا جو دارالسلام کے وسیع قطعہ اراضی کی خریدی پر سجدہ میں گر پڑا؟ اور کس کی آنکھ تھی اور کس کا دل تھا جو رد و کر محل محل کر بارگاہ رب العزت میں فریاد کر رہا تھا کہ پروردگار اس زمین کو مسلمانوں کی فلاح کا ذریعہ بنا؟ مصیبت اور راحت کے موقعوں پر اس طرح رونا سنت نبوی ہے۔ اور اسی رونے میں حقیقی نہیں پوشیدہ ہے۔ مرحوم کے یہ الفاظ زمین حروف میں لکھے جانے کے لائق ہیں کہ:-

”جب سے مسلمانوں نے راتوں کو رونا چھوڑ دیا،

دن کو ان کی ہنسی بیماروں کی سی ہنسی معلوم ہوتی ہے۔“

سیرت طیبہ کا ایک اہم پہلو اپنوں اور پرانیوں کے ساتھ حسن سلوک ہے، مرحوم نے اپنی زندگی سنوارنے میں اس پہلو پر سچی پوری توجہ ملحوظ رکھی اس کی تفصیلات ”کردار“ کے باب میں ”حسن سلوک“ کے عنوان کے تحت آئیں گی۔

جہاں تک اپنی ذات کا تعلق تھا مرحوم نے سیرتِ محمدی پر عمل پیرا ہو کر

اسکافی کوشش فرمائی۔ ذاتی معاملات میں عفو، درگزر و مرحوم کانیاں و صنف
تھا، یہ عشق رسول ہی کا نتیجہ تھا کہ روزانہ کی ڈاک میں جو گامیوں کے متعدد
گم نام خطوط آتے، ان کو ایک ایک کر کے شروع سے آخر تک پڑھتے کہ شاید
کوئی کام کی بات یا کوئی بجا اعتراض نکل آئے؛ اور اس قسم کی تحریروں
سے نہ کبھی برگشتہ خاطر ہوتے نہ بالوس۔ اور اگر کوئی کھلے بندوں
اعتراض کرتا اور علی الاعلان ان کا عیب بتاتا تو اس کے انتہائی مشکور
و ممنون ہوتے تھے، اکثر اپنی زیادہ تعریف و تحسین سے ناراض ہو جاتے
بعض دفعہ تو ایسی حرکات پر لوگوں کو ڈانٹ بھی دیا کہ اگر واقعی میری وقعت
تمہاری نظروں میں ہے تو اس کا علی ثبوت پیش کرو اس لفاظی سے
کیا حاصل۔

یہ کس بات کا نتیجہ تھا کہ جو ان کی بدخواہی کرتا، اس کے لئے بھی
نیکی کی دعا فرماتے؟ کوئی شخص اگر خوش کرنے کی خاطر ان کے مخالفین کی
عیب جوئی کرتا تو ڈانٹ کر خاموش کر دیتے؟ یہ سب اسی عشق رسولؐ
کے کارنامے تھے۔ ایک دفعہ تقریر کرتے ہوئے مسلمانوں کو چند
نصیحتیں فرمائیں اور ان سے عمل کے وعدے لئے۔
قائد ملت۔ مجلس سے کامل وابستگی کا عہد کر دو۔
مجمع۔ ہم عہد کرتے ہیں۔

قائد ملت۔ مجلس کے احکام کے خلاف کوئی قدم نہ اٹھاؤ۔
مجمع۔ ہم وعدہ کرتے ہیں۔

قائد ملت۔ مجلس کے خلاف جو غلط فہمیاں پیدا کی جا رہی ہیں،
جب موقع ملے ان کو رفع کرو، کیونکہ زبان کے سوا

اب ان غلط فہمیوں کے رفع کرنے کا کوئی دوسرا ذریعہ ہمارے لئے باقی نہیں رہا ہے۔

مجمع - ہم وعدہ کرتے ہیں۔
 قاید ملت - جو تم سے بچھڑ گئے ہیں ان کو برا نہ کہو (امراد مشائخین کی عت)
 بلکہ کوشش کرو کہ وہ پھر مجلس سے وابستہ ہو جائیں۔
 مجمع - ان پر لعنت بھیجو۔

قاید ملت - خبردار میں اس کو بہت برا سمجھتا ہوں، میں آقاؐ کے
 دو جہاں کی ابتلاء میں دُعا کرتا ہوں کہ اللہ صراہد
 قومی فہمولا یعلمون ؟

یہ ہے حقیقی محبت اور الفت کہ محبوب کی ایک ایک ادا کو اپنے لئے
 شمع ہدایت بنایا جا رہا ہے۔ اس کے ایک ایک اشارہ سے اپنے عمل کو سنوارا
 جا رہا ہے۔

مرحوم کا خیال تھا اور بجا خیال کے سیرت طیبہ پر فائز نظر ڈالے بغیر
 قرآن کی حقیقی فہم حاصل نہیں ہو سکتی، حضرت امام ابن تیمیہ بھی تو اسی کے
 قائل تھے اور سیرت کو اتنی ہی اہمیت دیتے تھے۔ ————
 نصیحت رہی کہ:-

بر مصطفیٰ برسائے خویش را کہ دیں ہمہ آست
 اگر یہ او نہ رسیدی تمام بولہبی است

مکمل کردار کا اعلیٰ نمونہ

”کردار ہی قسمت ہے۔“ زبان انگریزی کی مشہور ضرب المثل اور حقیقت کے اعتبار سے بالکل صحیح ہے۔ ایک سفید کپڑے کو جس رنگ میں ڈالا جائے گا وہی رنگ اختیار کرے گا، یہ تو ممکن نہیں کہ سیاہی میں ڈلوٹیں اور سرخ یا سبز ہو جائے۔ آفرینش کے اعتبار سے ہر انسان فطرت کی پوری سادگی کے ساتھ پیدا ہوتا ہے، پھر اس کے ماں باپ، ماحول، تعلیم و تربیت جیسے موثرات اس کی کافر یا مسلمان خوش اخلاق یا بد تہذیب اور مولوی یا جٹ ملن بنادیتے ہیں، یہ چیز حدیث سے بھی ثابت اور مشاہدہ بھی اس کا گواہ ہے۔ اسی لئے ہر مذہب نے انسان کے اعمال و اخلاق کی درستگی کی کوشش کی، اور دین محمدی کا تو یہ طرہ امتیاز ہے کہ وہ اعلیٰ ترین اخلاقی اقدار کا

قابل ہے۔ محمد عربی (صلی اللہ علیہ وسلم) کی تعریف کن افغان میں ہوئی؟ اِنَّكَ لَعَلٰی خَلْقٌ عَظِيْمٌ، یعنی آپ خلقِ عظیم کے حامل ہیں، لہذا ہر مسلمان کو اس کے حصول کی مکنت کو بخشش ضروری ٹھہری، جس نے یہ نعمت حاصل کر لی اس کا ستارہ چمک اٹھا اور جس نے اِدھر سے بے توجہی برتی اس کی قسمت پھوٹی۔

حسن سلوک | مرحوم قائد ملت نے اپنے اخلاق و کردار کے سنوارنے میں کوئی کسر اٹھانہ رکھی تھی، مسلمان اور غیر مسلمان سب ہی ان کے اعلیٰ کردار کے مداح تھے، کردار کا پہلا وصف ”حسن سلوک“ ہے معاشرہ میں وہی شخص سب سے زیادہ مقبول ہوتا ہے جو اپنے معاملات میں بہت سیدھا ہو، اسی وجہ سے مذہب اسلام میں معاملات پر بہت زور دیا گیا ہے اور یہ دائرہ عبادت سے خارج نہیں رکھے گئے، بلکہ اگر کوئی شخص محض نماز و روزہ کی پابندی کر کے اپنی نجات کے خواب دیکھتا ہو اور اس کے معاملات اپنے اقارب، پڑوسیوں اور شہریوں کے ساتھ استوار نہ ہوں تو اس کے خواب کی تعبیر الٹی ہی بتائی گئی ہے — مسلمانوں کی بدبختی ہے کہ انہیں اکثر لوگ معاملات ہی کے کچے ہیں۔

مرحوم کو جب گھر کی سرداری ملی اور بڑے فرزند ہونے کی حیثیت سے جاگیر کی عنان ان کے ہاتھوں میں آئی تو سب سے پہلا کام یہی کیا کہ بچے دو چھوٹے بھائیوں کے محض غوظ فرمائیے، ان کی تعلیم و تربیت کے تمام سامان فراہم کئے اور بڑے ہونے پر ہر ایک کو اس کا حصہ دے دیا، اسی طرح دیگر اقربا کی بھی امداد فرمائی، شرعی اعتبار سے جو زکوٰۃ نکلتی تھی، ادا کرنے لگے تیامی اور غرباء کے حقوق پورے کئے۔ غرض اپنے اس طرز عمل سے گھر میں اور محتاجوں میں خوشی و مسرت کی ایک لہر دوڑا دی۔

مرحوم کے والد نے دلاکھ کاجو قرض چھوڑا تھا، اس کی پائی پائی ادا کر دی اور آئندہ کے لئے اس برائی کی جڑیں کاٹ دیں، جن سے بھی مالی تعلقات رہے سب کے ساتھ نہایت دیانت دارانہ اور منصفانہ سلوک روا رکھا، ورنہ اکثر لوگ اپنی بزرگی اور خاص حیثیت سے ناجائز فائدہ اٹھاتے ہیں غریب طلبہ کے لئے وظائف دیتے تھے اور بعض غریب لڑکوں کو اپنے ہاں رکھتے اور ان کی تعلیم و تربیت کا خیال فرماتے تھے طلباء کی ہمت افزائی اور دین کی طرف رغبت دلانے کے لئے تاریخ اسلام میں درجہ اول و دوم آنے والوں کو انعامات بھی عطا فرماتے تھے، اسی طرح اچھی تقریر کرنے والوں کی بھی ہمت افزائی فرمایا کرتے تھے۔ بعض طلبہ جو حصول تعلیم کی غرض سے علیگڑھ وغیرہ جانا چاہتے ان کو قرض حسنہ بھی عنایت فرماتے تھے، اور یہ قرض کیا ہوتا دراصل دے ہی دیتے تھے، طرزیہ تھا کہ جب کوئی طالب علم اچھ کی درخواست کرتا تو اس کے چہرہ بشرہ ہی بے تاڑ جلتے کہ واقعی اس میں تعلیم کا ذوق بھی ہے؟ اور اس میں مرحوم کو ہارت حاصل تھی؟ — پھر کسی اور وقت اس کو طلب فرماتے، جب یہ یقین ہو جاتا کہ واقعی اس میں حصول علم کی تڑپ ہے تو سو دو سو روپیہ یہ کہہ کر دیتے کہ ”مجملت نہ کرنا، جب تمہیں اللہ تعالیٰ فراخی دے تھوڑا تھوڑا کر کے ادا کر دینا، دراصل نیت لینے کی ہوتی ہی نہ تھی، ورنہ صرف زبانی جمع و خرچ پر اکتفا کیوں فرماتے؟“

مسلمانوں کے ساتھ تو مرحوم کاجو بڑا دربا اس کی پچاسوں مثالیں اکثر میدان آبادی بلکہ باہر والے بھی جانتے ہی ہیں، لیکن مرحوم کا یہ احسان غیر مسلموں کے ساتھ بھی ویسا ہی تھا۔ — جدو آباد کے مشہور بیرسٹر سری کشن نے جو مرحوم کی حیات میں بھی ان کی شخصیت کے بہت زیادہ

معترف تھے، تعزیتی تقریر کرتے ہوئے دارالسلام کے وسیع میدان اور کثیر اجتماع میں مرحوم کی اس صفت پر خاص روشنی ڈالی تھی، بیرسٹر صاحب کہتے تھے کہ مجلس اتحاد المسلمین کے اثر کی بڑی وجہ نواب صاحب مرحوم کی ذات اور ان کا وسیع حسن سلوک تھا، ویسے تو غیر مسلموں کے ساتھ داد و دہش کی بہت سی مثالیں پیش کی گئی لیکن اختصار کے مد نظر صرف ایک مثال پر اکتفا کیا جاتا ہے، بیرسٹر صاحب نے فرمایا کہ ایک مرتبہ ایک ہندو نے ان کے آگے اپنی داستان سنائی کہ وہ بارہ سو (۱۲۰۰) کا مقروض تھا، اور کسی طرح قرض ادا ہی نہ کر سکا، حتیٰ کہ ڈگری آئی اور قریب تھا کہ اس کی املاک کے ہرج کے ساتھ اس کی عزت کا بھی بیج ہو جاتا، چونکہ غریب آدمی تھا، اس کی کوئی مدد کرنے والا اور غلکار نہ تھا۔ یکا یک خیال آیا کہ اب بہادر یار جنگ ہی سے معروفہ کرنا چاہیئے ورنہ پھر جو مقدمے میں ہے ہو کر رہے گا۔ دوڑا ہوا پریشان پریشان مرحوم کی خدمت میں حاضر ہوا اور بہت ہی لجاجت سے اپنی آبرو کی حفاظت چاہی، مرحوم نے اس کے چہرہ پر حقیقی پریشانی اور شرافت کے آثار پڑھ لئے فوراً بارہ سو (۱۲۰۰) کا ایک چیک لکھ دیا اور فرمایا، جاؤ قرض ادا کر دو اور بیسے بن پڑے آہستہ آہستہ یہ رقم ادا کر دینا۔ اس قسم کی مثالوں سے مسٹر سری کشن بیرسٹر نے یہ ثابت کیا کہ دراصل مرحوم نے ہندوؤں کے قلوب کو بھی مسخر کر لیا تھا، اور مرحوم کی شرافت و ہمدردی اور بلا تفریق مذہب انسانی عظمت کی قدر دانی کا اثر یہ تھا کہ سب ان کے احسان سے دبے ہوئے تھے۔ حسن سلوک کا کیسا صحیح اور اعلیٰ نمونہ ہے! اسلام کی کیسی عظمت و برتری ظاہر ہوتی ہے! اسی اعلیٰ اخلاق کی وجہ سے تو قرن اولیٰ میں دیکھتے ہی دیکھتے شجر اسلام کی شاخیں

دور دور تک پھیل گئیں اور لوگوں نے محسوس کیا کہ اسی کا سایہ صحت بخش ہو سکتا ہے۔
 — پھر سلوک بھی کیسا خفیہ، ریا کا کوئی شائبہ، دکھاوے کی کوئی ادنی جھلک
 بھی ہے؟ ہزاروں عوام نہیں، سیکڑوں رات دن ملنے والوں کو تک اس
 ہاتھ کی خبر نہ تھی! جب گزر گئے تو بھید کھلا کہ علانیہ دینے والا ہاتھ خفیہ طور پر بھی
 بے دریغ لٹاتا تھا۔ اور کیا یہ سب کچھ ناموری کے لئے، اپنی بڑھائی جتانے
 کے لئے تھا؟ اگر ایسی نیت ہوتی تو وفات کے بعد یہ راز نہ کھلتے، حیات میں
 کون جانتا تھا کہ سیکڑوں بیوائیں اور معذور بہادر خاں کے ذریعہ چل رہے
 تھے، کس پتہ تھا کہ دین کے اعلیٰ معیار کی حفاظت اور اختیار پر اس کا سکہ جتانے
 کے لئے غیر مسلموں کے ساتھ بھی یہ سلوک ہو رہے تھے، حسن سلوک کی ایسی
 اعلیٰ مثالیں بہت کم پائی جاتی ہیں۔

حسن سلوک کا تعلق محض روپیہ پیسے کی حد تک نہیں بلکہ گفتگو اور میل
 جول بھی اسی سے متعلق ہیں۔ مرحوم کی عادت تھی کہ دوست ہو یا اجنبی، اپنا ہو
 یا پر ایاب کے ساتھ سلام میں پہل فرماتے، عشق فاروقی نئے کے چند غاہر و اثرات
 میں سے یہ بھی ایک تھا کہ سلام میں تقدیم ہمیشہ ادھر ہی سے ہوتی، پھر اگر ایک
 ہی محفل میں کئی اصحاب موجود ہوں تو طرز خطاب ایسا رہتا کہ ہر ایک خود ہی کو
 زیادہ مخاطب پاتا، ہر ایک کے دل میں گمان کیا بلکہ یقین پیدا ہو جاتا کہ مجھ پر
 نظر کرم زیادہ ہے، ”خلقِ علیم“ کا یہ بھی ایک پر تو ہے!

اندر سے چشم باری کی معجز بینا نیاں

ہر ایک کو ہے گماں کہ مخاطب ہیں ہی

یہی وجہ تھی کہ جو اس بزم سے نکلتا، سرشار اور دل میں مرحوم کی غفلت کے

گہرے نقوش لئے ہوئے — پہلے تو ذاتی کشش، انداز گفتگو اور طرزِ تبسم ہی کیا کم تھا، اس میں اس صفت نے اور بھی تاثیر پیدا کر دی تھی، غریب سے غریب ملتا تو انہی کو اپنا مونس و غمِ خواہر سمجھتا، عالم شاعریا اور کوئی ماہر فنِ گفتگو کرتا تو انہی کو صحیح قدر دان تصور کرتا، مالدار کا دل کبھی پسینچتا اور انفاق پر تیار ہو جاتا تو انہی کے کردار اور گفتگو کی وجہ سے — غرض ہر ایک کے لئے اپنے اندر پوری کشش اور جاذبیت رکھتے تھے۔

حق پسندی | بعض کم فہم ہر ایک کے سامنے منہ دیکھی باتیں کر کے سمجھتے ہیں کہ ہم بڑے خوش اخلاق ہیں، اخلاق کا یہ معیار اپنی کوئی بنیاد نہیں رکھتا، اخلاق کی شرطِ اولین ”حق پسندی“ اور ”حق گوئی“ کی صفت ہے، اگر کچھ دنوں یہ دورویہ روش چل بھی جائے تو بہت جلد بھانڈا پھوٹ کر رہتا ہے اور پھر ایسا انسان کسی کے نزدیک بھی قابلِ اعتماد نہیں رہتا، سیرِ طیبہ کا ایک اہم باب حق پسندی ہے بلکہ سب سے اہم ہی باب ہے حضور صلی اللہ علیہ وسلم کے پاس کفار امانتیں کیوں رکھاتے تھے؟ باوجود مخالفت کے ”امین“ کے لقب سے کیوں یاد کرتے تھے؟ اسی حق پسندی کی وجہ سے، اور ایک حق پرست حق پسند نہ ہو گا تو اور کیا ہو گا، اور اگر حق پسندی اس سے جاتی رہے تو حق پرستی کہاں باقی رہ جاتی ہے۔

مروجہ پر عوام، حکومت اور ہندو سب اسی وجہ سے کامل اعتبار رکھتے تھے کہ ان کے دل و زبان میں گہری رفاقت تھی، جو دل میں ہوتا، اس کے اظہار سے کبھی نہ چوکتے تھے، بعضوں نے ان کی اس صفت کو سیاست کے خلاف کہا۔ اور ہوگی بھی سیاستِ حاضرہ کے خلاف، لیکن جبر ”حق“ کی سیاستِ مسلط تھی اس سے کیوں ایسی توقع کی گئی؟ — مگر اگر کا واقعہ ہے کہ ایک

مندر اور مسجد قریب قریب ہونے کی وجہ سے درمیانی زمین کا جھگڑا تھا، مسلمان
 اسے اپنی ملک بتاتے تھے اور ہندو اس کو اپنی مقبوضہ کہتے تھے، سرکاری
 حکام کو بھی اس معاملہ میں ہاتھ ڈالتے ہوئے جھجک محسوس ہوئی، کیونکہ ہر طور
 جھگڑے کے امکانات قوی تھے، حکومت نے مرحوم سے خواہش ظاہر کی کہ اس
 معاملہ کو اپنے ہاتھ میں لیں اور تصفیہ فرمائیں۔ مرحوم گلبرگہ گئے تمام واقعات کا
 معائنہ فرمایا دونوں فریقوں کے بیانات سنے، اور چونکہ ہندوں کا کیس زیادہ
 قوی پایا گیا، لہذا تصفیہ ہوا کہ زمین انہی کو دے دی جائے، حکومت نے احکام
 جاری کر دیئے اور زمین ہندوؤں کو مل گئی۔ مسلمانان گلبرگہ جو مرحوم کی سب سے
 زیادہ قدر کرتے اور اپنی محبت کا عملی ثبوت دیا کرتے تھے، جس کے خود قنایت
 بھی معترف تھے، برگشتہ ہو گئے کہ قنایت نے مسلمانوں کے خلاف فیصلہ کیوں
 کر دیا؟ شاید انھوں نے مرحوم کو ایسا قنایت سمجھ رکھا تھا جو جائز و ناجائز ہر طرح
 انہیں کو نایدہ بھنچاتا، جس کی ریاست کا دار پٹنگیریت پر نہیں بلکہ حقانیت پر
 تھا اس سے ایسی توقع رکھنا کیسی فاش غلطی تھی؟ مرحوم کو پتہ چلا کہ لوجوانان
 گلبرگہ خصوصاً اور عام مسلمان عموماً، مرحوم کے اس تصفیہ سے سخت ناراض
 ہیں تو ایک بیان شائع کروایا، جس میں اس بات پر زور دیا کہ مسلمان حق پسند
 اور حق شناس ہوتا ہے، عدل اس کا اعلیٰ ترین وصف ہے، اور اپنے اس
 بیان کی تائید میں قرآن مجید کا یہ حکم نقل فرمادیا۔ یا ایہا الذین امنوا
 کو نوا تو امین للہ شہداء بالقسط ولا یجر منکم شأن
 قوم علی الا تعدلوا، اعدلوا هو اقرب للتقوی۔ والتقوا
 اللہ، ان اللہ خبیر بما تعملون [ترجمہ: اے ایمان والو! تم
 کے لئے پوری پابندی کرنے والے اور انصاف کے ساتھ شہادت اور گواہی

رہو اور کسی خاص لوگوں کی عداوت تم کو اس پر باعث نہ ہو جائے کہ تم عدل نہ کرو۔ عدل کیا کرو کہ وہ تقویٰ سے زیادہ قریب ہے اور اللہ تعالیٰ سے ڈرو، بلاشبہ اللہ تعالیٰ کو تمہارے سب اعمال کی پوری اطلاع ہے۔

اب کون ہے ایسا حق پرست جو مسلمانوں کو سیدھی سیدھی اور صحیح قرآنی راہ بتائے؟ کون ہے جو اسلامی تعلیمات کو اس شدت کے ساتھ پیش نظر رکھ کر قیادت کے منصب جلیلہ پر فائز رہے؟ کون ہے جس کا مقصود نہ ہندوؤں کی دل شکنی ہو نہ مسلمانوں کی دلجوئی بلکہ صرف رضائے الہی کا حصول؟ — ذرا کوئی صحیح فہم کا انسان سوچے تو کہ اس عدل کا افراد پر کیا اثر پڑتا ہے، یہی صفات تو تھے جن کی بنا پر غیر مسلمین بھی مسلمانوں کی سلطنت میں رہنا پسند کرتے تھے، تاریخ آج بھی اپنا ورق الٹ سکتی ہے بلکہ اٹنا چاہتی ہے، لیکن ضرورت اس کی ہے کہ مسلمان پھر ایک بار ”جل میتین“ کو تمام لیں اور ”حق“ کو اپنا مقصود قرار دے لیں۔

یہ قومی اعتبار سے ایک مثال ہوئی۔ ذاتیات میں بھی مرحوم کی حق پسندی ایسی ہی شدید تھی، ان کے کسی فعل کو کوئی شخص غلط ثابت کر دکھاتا تو فوراً تسلیم کر لیتے تھے، یہ نہ دیکھتے تھے کہ کہنے والا دوست ہے یا دشمن، اپنا ہے یا پرایا، چھوٹا ہے یا بڑا، نہ اس کی پروا تھی کہ قیادت کے مقام پر فائز رہ کر غلطیوں کا ایسا اعتراف مصلحت کے خلاف ہو گا، مرحوم کی اس صفت کے دوست اور دشمن یکساں مداح ہیں، پھر یہ اعتراف تنہائیوں میں نہیں، برطانویوں کے مجمع میں ہوتا تھا — اصل بات یہ تھی کہ نہ قیادت حاصل کی گئی تھی نہ خود کو قاید سمجھتے تھے، بس وہاں تو ہر آن منکر ماقبت تھی، ہر کام اس وجہ سے کرتے تھے کہ اللہ تعالیٰ نے صلاحیتیں دے رکھی

تھیں اُن سے لوگوں کو نایدہ نہ پہنچاتے تو مواخذہ کا قوی اندیشہ تھا، اسی وجہ سے جہاں اپنی کم علمی اور کم تجربہ کا اقرار تھا وہاں اپنی استغماہی اور قایدانہ صلاحت کا بھی انکار نہ فرماتے تھے، اس کا اندازہ اس گرانمایہ خط ہی سے ہو چکا ہو گا جو اصل سوانح سے پہلے نقل کیا جا چکا ہے، — ہوایہ تھا کہ مولانا محمد علی پکھرار شعبۂ دینیات جامعہ عثمانیہ نے مرحوم سے فرمایا کہ ہم بحیثیت ملازم سرکار کسی تعمیری کام میں تو حصہ نہیں لے سکتے، البتہ ایک تحریری کام کے لئے حاضر ہیں مرحوم نے پوچھا وہ کیا ہے؟ فرمانے لگے ”مذہبی نقطہ نظر سے آپ کے انفرادی و اجتماعی اعمال پر تنقید کیا کریں گے“ — اس پر مرحوم بے حد خوش ہوئے، اور اسی وقت سے یہ خط و کتابت ہوتی رہی — بہ ہر حال یاد تازہ کرنے کے لئے حسب موقع اسی خط کے چند جملے درج ذیل ہیں: —

”پہلے اجازت دیجئے کہ اپنا بے لاگ جائزہ لوں جس میں نہ انکسار ہو نہ تعلی شاعرانہ۔ میری قابلیت علمی چاہے علوم دینیہ و السنۃ مشرقیہ سے متعلق ہو چاہے علوم حدیثہ مغربیہ کی نسبت بہت سطحی اور صرف بقدر ضرورت ہے۔ انکساراً نہیں حقیقتاً گنہگار ہوں اور اسی روحانی طاقت اور تقویٰ کی قوت سے بے بہرہ جو ایسے عزائم رکھنے والے کے لئے درکار ہے۔ لیکن قوم کی اجتماعی فکر کو سمجھنے اور اس سے کام لینے کی بے پناہ صلاحیت قدرت نے مجھے عطا فرمائی ہے، اور صرف ہی صلاحیت میری اس وقت تک کی کامیابی کا راز ہے۔“

تصنع سے کیسا گریز اور حق پسندی کی کتنی اعلیٰ مثال ہے، ورنہ اکثر دیکھا

گیا ہے کہ انکسار کے جامہ میں بھی غور ہی کا پیکر چھپا رہتا ہے۔

مرحوم اکثر فرمایا کرتے تھے بد پچاسوں در کی جب سائی چھوڑ کر انسان صرف ایک بار گاہ کی ناصیئہ فرسائی کر لے لگ جائے تو ساری کائنات اسکی ہو جائے گی، پچاسوں کو خوش کرنے کی کوشش، ایک کو بھی راضی نہ کر سکیگی۔
توحید اور وحدانیت کا یہ درس تو لا نہیں فعلاً دیا گیا، مرحوم شاید ہی کوئی بت ایسی کہتے تھے جس پر عمل نہ فرماتے تھے، ویسے تو ان کی زندگی کے بیسیوں واقعات اور بہ حیثیت مجموعی کل زندگی سودا نہ عمل سے بھری پڑی ہے لیکن یہاں بھی موقع کے اعتبار سے ایک واقعہ یاد آتا ہے۔ ایک دفعہ ”درس اقبال“ ختم ہو چکا تھا، نماز مغرب کا وقت بھی آپہنچا، مرحوم اور دوسرے سامعین نماز کے لئے صحن (گرمی کی وجہ سے) ”بیت الامت“ کے صحن ہی میں نماز کا انتظام تھا، کی طرف بڑھنے لگے، ایسے میں ”معلین درس اقبال“ میں سے ایک صاحب جن کو نواب صاحب بڑی قدر کی نگاہ سے دیکھتے تھے اور محبت بھی فرماتے تھے اپنے گھر کا رخ کرنے لگے، ہمارے حجت اسلامی جوش میں آگئی، چہرہ غصہ سے سرخ ہو گیا کرک کر کہا ”جناب نماز کا وقت ہو چکا اور آپ کدھر جا رہے ہیں؟ اگر آئندہ سے نماز پڑھنے کا ارادہ نہیں تو میرے گھر میں قدم رکھنے کی ضرورت بھی نہیں، آپ کی ہماری دوستی کس کے لئے ہے؟“ لوگ حیران تھے کہ نواب صاحب کس کو ڈانٹ رہے ہیں، ایک آل انڈیا بلکلڈ آل ورلڈ عالمی شہرت رکھنے والی ہستی کو؟ اس کو جس سے ابھی کہہ رہے تھے کہ آپ ہی درس دیجے میں تو اساتذہ میں سے نہیں، طالب علموں میں سے ہوں! اللہ رے حق پسندی نہ دوستی کی پروانہ کشیدگی کا رنج، لیکن کشیدگی پیدا کہاں ہوئی؟ وہ صاحب گردن جھکا، خاموش کھڑے رہے اور آئندہ سے اپنی اصلاح کرنی اور وہی تعلق خاطر راجو

پہلا تھلا۔ حتیٰ کی خاطر دنیا کو ٹھکرانے سے دنیا بھی جاتی نہیں رام ہو کر پابوسی کرتی ہے! صرف استقامت اور حقانیت درکار ہے۔

اس قسم کا نگراؤ افراد سے نہیں جتھوں سے بھی ہوا، مشائخین دکن بعض فروعی اختلاف کی بنا پر مجلس سے الگ ہو چکے تھے، انھوں نے دو پارٹیاں بنائیں کیونکہ خود آپس میں بھی پھوٹ پڑ گئی تھی، ایک مجلس علما سے دکن کہلائی دوسری مجلس مشائخین دکن رجسٹرڈ کے نام سے موسوم کی گئی، مشائخین دکن رجسٹرڈ کی طرف سے ایک جلسہ عام کیا گیا اور اس میں قاید ملت کو بھی دعوت تقریر دی گئی، مرحوم نے قبول کر لی، اخبار میں جیسے ہی اس جلسے کا اعلان شائع ہوا مختلف لوگ آ کر مرحوم سے پوچھنے لگے کہ ”آپ ان کے جلسہ میں تقریر کیوں فرما رہے ہیں؟ ان سے مجلس اتحاد المسلمین کو کافی نقصان پہنچا، اور باوجود آپ کی مسلسل کوشش کے انھوں نے اپنی روش نہیں بدلی! —————“ مرحوم نے ہر ایک سے مسکراتے ہوئے یہی فرمایا ”ہاں میں نے سب کچھ جانتے ہوئے دعوت قبول کی ہے“ ————— جلسہ کی تاریخ آئی ہزاروں مسلمان زمرہ محل ٹاکنز کے وسیع ہال میں جمع ہو گئے، جلسہ شروع ہوا، قاید ملت کی باری آئی، سبھوں کی نظروں سے تعجب اور غور کے آثار برس رہے تھے کہ دیکھیں کیا فرماتے ہیں! ————— محمد بہادر خاں جو غیاب میں کبھی کسی کے متعلق دو لفظ بھی نہ فرماتے تھے، ہزاروں کے مجمع میں حق گوئی پر تل گئے اپنی کم علمی اور نادانیت کا اقرار کیا لیکن ان کے طرز عمل کی بھی دھجیاں کبیر دیں اعلان کیا کہ ”میرا مقام قیادت کا نہیں“ لیکن شادیا کہ ”کوئی بڑھ کے اس مقام کو حاصل کیوں نہیں کر لیتا؟ یہ مقام میں نے یا نہیں بلکہ عام مسلمانوں نے عطا کیا ہے! ————— غرض گھنٹہ بھر اسی قسم کی تقریر فرمائی، عام مسلمان مطمئن ہو گئے،

بانیان جلسہ میں سے حق پسندوں کے دل کو بات لگی، اب یہ سوال یہاں اٹھانا
بیکار رہے کہ یہ احساس کتنوں میں علی شکل اختیار کر گیا۔

اسی طرح یوم ”سیزدہ صد سالہ یادگار امام حسینؑ“ کے اجلاس ہوئے،
سنی اور شیعہ کے مشترکہ جلسے تھے، تین روز تک ہوتے رہے اور بڑے ہی
شاندار پیمانہ پر ہوئے۔ تیسرے روز کا جلسہ قاید ملت کی صدارت میں تھا،
جمع گذشتہ دو دنوں سے کہیں زیادہ تھا، قاید ملت نے اپنا پر مغز خطبہ صدائے
سنایا (جو اسی سال اخبار ”رہبر دکن“ اور ”صدق“ کے صفحات میں شائع بھی ہوا)
اس کے بعد دوسری تقریریں شروع ہوئیں، لوگ ایک ایک کر کے کھسنے لگے،
شہید یار جنگ صدر استقبالیہ تھے، فرمانے لگے ”نواب صاحب آپ کی تقریر
ہو چکی اب لوگ کیوں ٹھہریں گے، بہتر مہتا آپ اخیر میں تقریر فرماتے“ مرحوم
نے اعلان کیا کہ اخیر میں بھی تقریر فرمائیں گے، اٹھتے ہوئے بیٹھ گئے اور جاتے
ہوئے لوگ لوٹ آئے، جب سب تقاریر ختم ہو چکیں تو شیر دل قاید نے اٹھ کر
مسلمانوں کے فرقہ وارانہ افتراق کی پول کھولنی شروع کی، پہلے سنیوں کو ڈانٹا
پھر شیعوں کو لٹھا، نا شرع کیا ”علیؑ کی محبت کا دعویٰ کر لے والو ویسا علیؑ بھی
کر دکھاؤ“ اور اب تاریخ کے حوالے شروع ہوئے کہ حضرت عثمان کے پہرے
کے لئے حضرت علیؑ نے کن ہستیوں کو مقرر کیا تھا؟ یہ کس نے کہا تھا کہ ”عمرؓ
تم نے اپنے بعد اور کسی کو ایسا نہ چھوڑا کہ اس جیسا علیؑ کر کے مرنا مجھے محبوب تر
ہوتا؟ تمہارا ہی ساعل کر کے خدا تعالیٰ سے ملنا مجھے پسند آتا ہے؟“ وغیرہ تین روز
سے مسلسل تقریریں ہوتی رہیں کسی کی زبان ان حقائق پر کھلی؟ کسی کی جرأت
ہو بھی سکی کہ حق کا افشاء کرے؟ لیکن آخر اسی مرد مجاہد ”سیف الاسلام“ نے
حق گوئی اور حق پسندی کا ثبوت دیا، دل میں تو نہ جانے کتنوں کے ہی خیالات

ہوں گے لیکن ایک کی زبان نے بھی دل کی رفاقت نہ کی یہ رتبہ تو ایسے ہی قلندر روں کے لئے ہے۔

ہزار خوف ہو لیکن زبان ہو دل کی رفیق
بھی رہا ہے ازل سے قلندر و نکاح طریق

بذلہ سنجی | ”زادہ خشک“ کی اصطلاح اس قدر مشہور ہو گئی ہے کہ ”زادہ“ اور ”خشک“ ہم معنی الفاظ بن گئے ہیں، جہاں ”زادہ“ کا ذکر ہو ذہن میں خشکی پیدا ہو جاتی ہے۔ اور جہاں ”خشکی“ آگئی تو ”زادہ“ کا گمان ہونے لگتا ہے۔ حالانکہ یہ صرف شاعری ہے۔ زادہ اصول فطرت کا سب سے زیادہ پابند خشکی کو اس کے ہاں کیا دخل؟ ہاں مسخر اور ٹٹھا مذاق نہیں ہوتا، لطیف مسکراہٹیں اور فطری شوخی اس کے سوا اور مل کہاں سکتی ہے!

مرحوم قاید ملت زادہ تھے اور بڑا ہی لطیف مزاج پایا تھا، ان کی محفل میں بیٹھے والے جانتے ہیں کہ ظرافت کی ایسی اعلیٰ شراب کسی اور مسکدہ میں پلائی نہ جاتی تھی اور بذلہ سنجی کے ایسے لبریز سبک کسی اور محفل میں لنگدھا نہ جاتے تھے۔ خوش خلقی مرحوم کا خاص وصف تھا، لیکن جس طرح مرحوم کا علمی مذاق بہت اعلیٰ اور ان کی زندگی عام لوگوں سے زیادہ ارفع تھی، انکی بذلہ سنجیاں بھی ایک خاص معیار رکھتی تھیں۔ ان سے پورے طور پر وہی محفوظ ہو سکتے ہیں جو مذاق کا ایسا ہی اعلیٰ معیار رکھتے ہوں۔ بہت کم ایسا ہوتا بلکہ ہم نے تو کبھی سنا ہی نہیں کہ ان کی مذاحہ گفتگو میں کوئی کام کی بات نہ ہو۔ ہر مزاح میں ایک آدھ حقیقت کی طرف اشارہ اور ایک آدھ برائی پر لطیف طنز ضرور ہوتا تھا۔

بلادِ اسلامیہ کے سیر کے سلسلہ میں ساحلِ اٹلی سے گزر رہے تھے، مرحوم کے ایک ایٹالین (اٹلی کا باشندہ) دوست بھی ساتھ ساتھ سفر کر رہے تھے۔ یہ جہاز ہی کی دوستی تھی۔ انھوں نے دیکھا کہ شام ہوتے ہی تو یہ شخص (تائید ملت) صرف شیروانی آتا رہتا ہے اور سو جاتا ہے، صبح اٹھتا ہے تو پھر اپنی کپڑوں پر شیروانی پہن لیتا ہے۔ رہا نہ گیا کہنے لگے ”ہندوستانی واقعی بہت پیچھے Backund ہیں“ ان کو لباس کا استعمال تک معلوم نہیں اور نہ ان کا لباس اچھا ہے؟ مرحوم نے مسکراتے ہوئے پوچھا: ”اچھا تم ہی بتاؤ کہ اچھے لباس کے لئے کیا شرائط ضروری ہیں؟“ اس پر وہ صاحب سٹپٹائے اور کہنے لگے ”جی آپ ہی فرمائیں“۔ مرحوم فرمانے لگے۔ دیکھو بھئی، لباس ایسا ہو۔

(i) جس سے موسمی اثرات سے محفوظ رہ سکیں؛

(ii) اٹھنے بیٹھنے اور چلنے پھرنے میں سہولت رہے اور۔

(iii) ساتھ ہی بھدا نہ ہو بلکہ خوش وضع ہو۔ اس لحاظ سے دیکھو

تو میری شیروانی جو گلے سے گھٹنوں کے نیچے تک ہے، موسمی اثرات سے پورا تحفظ کرتی ہے، میرا پاجامہ میرے کسی طرح بھی اٹھنے بیٹھنے اور لیٹنے میں مزاحم نہیں ہوتا، اور میرا لباس بحیثیت مجموعی خوش وضع بھی ہے البتہ۔ اس میں ایک نقص ہے، جو تمہارے لباس میں نہیں پایا جاتا وہ یہ ہے کہ اس سے انسانی جسم کی فطری تراش ظاہر نہیں ہوتی؛ اس طرز اور حقیقت پر اینالین صاحب اپنا سامنہ لیکے رہ گئے۔

اس طرح کا ایک طیفہ ایران کا بھی ہے۔ مرحوم کو کسی مقام تک جانا تھا

فاصلہ زیادہ ہونے کی وجہ سے کرایہ کی موٹر لینی پڑی۔ موٹر ڈرائیور سے پوچھا

کہ فلاں مقام تک پہنچانے کے لئے کیا لوگے؟ اس نے، جیسا کہ ان لوگوں کا باعوم طرز ہوتا ہے، پوچھا ”آپ کتنے ہیں؟“ مرحوم کو مذاق سوچھا، فرمایا ”ہم دو ہیں“ اس نے جواب دیا کہ ”فی کس اتنا اتنا کرایہ ہوگا، مرحوم فرمانے لگے ”کرایہ تو ایک ہی شخص کا دونگا لیکن ہم چلیں گے دونوں“ — اس نے انکار کیا کہ ”میں تو نہ لے جاؤنگا“ مرحوم نے فرمایا ”میں تو ضرور جاؤنگا اور صرف اپنا ہی کرایہ دونگا، ساتھی کا ایک جتنہ بھی نہ دونگا — یہی انکار و اصرار چلتا رہا، جب مرحوم نے دیکھا کہ اب وہ غصہ میں آچکا ہے تو ہنس کر فرمانے لگے ”میاں! میں اور میرا لندھم دو ہیں، کیا دونوں کا کرایہ لوگے؟ میرے ساتھ کون شخص تھا جو تم نے پوچھا کہ آپ کتنے ہیں؟“ — اس پر وہ شرمندہ ہو گیا اور اس قدر عزت و محبت کا ثبوت دیا کہ جیسے مرید ہی ہو گیا ہے۔

مدرسہ کا واقعہ ہے، جو اہر لال ہنر و اور مرحوم میں کچھ گفتگو ہو رہی تھی، پنڈت ہنر و نے مذہب اسلام کی تعلیمات کو محدود بتانے کی لامائل کوشش کی، مرحوم فرمانے لگے — ”پنڈت جی! واقعی ہمارا مذہب بڑا محدود ہے، مذہب تو آپ کا ہے کہ پھیلے تو ارض و سما کی وسعت اور سکڑ جائے تو برتھا کی ناک سے ٹپکا ہوا ایک برہمن!“ — پنڈت ہنر و نے تعجب سے پوچھا ”نواب صاحب میں آپ کا مطلب نہیں سمجھا، فرمانے لگے ”مطلب صاف ہے، تمہارا عقیدہ ہے کہ مرنے کے بعد روح دوسرا جنم لیتی ہے، اچھے اعمال ہوں تو نکائے اور برے ہوں تو کتے، بلی، وغیرہ کی شکل میں ظاہر ہوتی ہے، تو مجھے کیا معلوم، ممکن ہے یہ کائنات کائن کرتا ہو، کوئی تمہارا بڑا آرٹھر (مقرر) ہوگا، اسی طرح سارے حشرات الارض اور چرند پرند تمہارا ہی عزیز و اقربا ہوں گے — یہی دوسری بات، تو وہ واضح ہے، عبادت

قیادت اور بزرگی برہمن کے سوا اور کسے نصیب ہو سکتی ہے؟
یہ تھے چند بدمذہبی کے اعلیٰ نمونے، اسی طرح مرحوم کی ہر مزاج میں کوئی
نہ کوئی علمی بات ضرور ہوتی تھی، یہاں مانیانہ مذاق تو کبھی کسی نے دیکھا ہی نہیں

تواضع | زفاک آفریدت خداوند پاک
پس اسے بندہ افتادگی کن چو فاک

نصیحت ہے عارف شیراز سعدی علیہ الرحمۃ کی، تواضع اور انکساری
کو خاصہ انسانی بتا رہے ہیں، مقصود یہ ہے کہ فخر، تکبر اور عجب "عبدیت" کے
منافی ہیں، عبد کا بل وہی ہے جس میں تواضع کا کمال ہو، اب جس میں جتنی افتادگی
ہوگی، انکسار ہوگا، اتنا ہی زیادہ وہ اپنے مقام سے قریب تر ہوگا اور ایک
مسلم تو بہ ہر حال تسلیم کا خوگر ہوتا ہے، لا غالب الا للہ کے تصور سے
وہ اپنی بڑھائی کو خاک کر دیتا ہے، اسی شکستگی سے اُسے قرب الہی اور
رضائے الہی ملتی ہے، اور جس سے اللہ راضی ہو جائے، تو کائنات کا اس
کے آگے جھک جانا کوئی مشکل بات ہے؟ ————— یہی سر بلندی کا
راز ہے۔

محمد بہادر خاں نے اپنی زندگی سیرت طیبہ کے سانچے میں ڈھالنے
کی کوشش کی تھی، اس لئے تواضع یہاں دکھائی نہ دے گی تو کیا اس شخص
میں پائی جائے گی جس کا ہیر و پھولین، سیرز یا ایسا ہی کوئی اور ہو، پچھن سے
اخیر عمر تک مرحوم کی اس صفت کے سب مداح رہے، — جھوٹا ہو یا بڑا
شنا سائی ہو یا اجنبی "سلام" کرنے میں پہل ہمیشہ ادھر ہی سے ہوتی۔ اہل علم
اور اہل تقویٰ کے آگے تو اس تواضع سے پیش آتے جیسے کوئی شاگرد اپنے

عزیز استاد کا لحاظ کرتا ہے — حضرت علامہ سید سلیمان ندوی سے پہلی ملاقات کا حال خود مولانا مذللہ ہی کی ربانی سینے :-

”اتفاق دیکھے کہ چند ہی روز بعد ہمارا راجہ کشن پرشاد آنجنابی صدر اعظم دولت آصفیہ کے یہاں دعوت ہوئی (تیرہ برس قبل کا واقعہ ہے) بہت سے وہاں تھے، کھانے سے فرصت ہوئی تو ایک خوبصورت سڈول نوجوان شیروانی اور ٹرکی ٹوپی میں ملبوس بے تکلفی کے ساتھ آگے بڑھا، اور ادب سے ہاتھ ملا کر گویا ہوا میں خود اپنا تعارف کراتا ہوں میں ہوں آپ کا شاگرد بہادر علیا! آنکھوں نے حیرت سے صورت دیکھی، مہما آشنا پایا، تفصیل پوچھی، فرمایا آپ کی کتابوں کو پڑھ کر علم پایا، اور خطبات مدراس کورٹ کریملا کی محفلوں کو گرہ لایا، ان کی اس تواضع سے دل شرمندہ ہوا اور ان کی اس شرافت سے سننے والوں کی گردن جھک گئی“

(معارف اگست ۱۹۴۷ء)

حق پسندی اور تواضع میں بہت ہی کم فاصلہ ہے، جس کا شہادت حق پسندی، حق جوئی اور حق شناسی ہو جائے، تو انکسار، احسان مندی و فائز کیشی خود بخود اس میں پیدا ہو جاتی ہے، اور جب یہ صفات کسی ہستی میں جلوہ فرما ہو جائیں تو اعتراف حقیقت اور انہار حقیقت، خواہ غلیلہ میں ہو یا علانیہ، کوئی شرمندگی اور کسی بے جا مذمت کا باعث نہیں ہو سکتا، مگر وہ جس کسی کا ذرا سا بھی احسان رکھتے تھے، اس کا انہار خانگی صحبتوں اور

پلیٹ فارم پر کیاں غلوں سے فراتے تھے۔۔۔ اس کا ثبوت مولانا موصوف ہی سے حاصل کیجئے:-

”ان کی یہ تواضع اور خاکساری تنہائیوں ہی میں نہیں، ہزاروں کے مجموعوں میں اسی طرح ظاہر ہوتی تھی، مولانا گیلانی (سناظر احسن گیلانی مدیفوضہ) کے ساتھ انکی ممنونیت بر ملا ان کی زبان سے ظاہر ہوتی، مولانا شیردانی (جیب الرحمن شیردانی) کی حوصلہ افزائیوں کا اعتراف علی گڑھ یونین کی پہلی تقریر میں خود میرے کانوں نے سنا، دارالمصنفین کی کتابوں کے احسان کی کہانی اسی سال پڑچ میں دارالسلام حیدرآباد کے عظیم الشان جلسہ میں سب نے سنی؟ (معارف ایضاً)

یہی نہیں بلکہ اگر کبھی محسوس کرتے کہ لوگ مقابلتاً کسی اور صاحب علم و فضل کو ان پر ترجیح دے رہے ہیں تو بگڑ جاتے، ڈانٹ دیتے اور اپنی فروتنی کا اظہار پوری دیانت اور فراخ دلی سے فراتے، اس قسم کا ایک موقع علی گڑھ یونین میں پیش آیا تھا جہاں مرحوم کی تقریر کے ساتھ ساتھ حضرت مولانا عبد الماجد دریابادی کی بھی تقریر تھی۔۔۔ اس کی تفصیل خود مولانا ہی کے قلم نے لکھی ہے:-

”۶ اکتوبر ۱۹۴۱ء مقام علی گڑھ یونیورسٹی کی مجلس تاریخ و تمدن اسلامی کی دعوت پر میرا اور نواب صاحب کا دونوں کا بیان ہونیوالاتھا، نواب سحر بیان کی خطابت بچے بچے سے تحسین حاصل کئے ہوئے، اہل جلسہ نے غلطی کر

مجھ جیسے کج مع زبان کا وقت اس بلبل ہزار داستان کے ساتھ ہی رکھ دیا۔ وسیع اور لقی دق اسٹریچی ہال اوپر سے نیچے تک بھرا ہوا، سامنے جولاؤڈ اسپیکر لگا ہوا تھا، اس نے جواب دے دیا، اب بھلا میری آواز کیا پہنچتی، ایک صاحب نے کھڑے ہو کر کہہ دیا کہ ہمارا وقت خواہ مخواہ ضائع ہو رہا ہے، کچھ سناٹی نہیں دیتا، اور ہم تو اب صاحب کے مشاق ہو کر آئے ہیں۔ میں تو پہلے ہی سے ہٹنے پر آمادہ تھا، ذرا صبر صاحب سے معذرت کر کے ڈانس سے اترنے لگا۔ معاً نواب کھڑے ہوئے اور گرج کر بولے ”کوئی سننے یا نہ سننے کوئی بیٹھے یا چلا جائے میں خود مولانا کے بیان کو اخیر تک سنوں گا“ میں تو ابھی کا کچھ سننے کو آیا ہوں، اور جب تک وہ اپنا کچھ ختم نہ کریں گے میں ہرگز ایک لفظ بولنا نہ شروع کروں گا۔“

مجمع میں سناٹا چھا گیا! — ہے کہیں اس دور میں شرافت کی ایسی مثال؟ — (صدق)

تواضع کی یہ مثالیں واقعی علماء اور حقیقی مشائخین ہی کی حد تک نہ تھیں، عام دوکاندار مشائخین اور نام کے علما سے بھی ایسے ہی پیش آتے اور عام مسلمانوں کے ساتھ بھی یہی روش اختیار کر رکھی تھی — یہ کوئی معمولی مقام ہے، ہر دکاندار کوئی ادنیٰ پہلو ہے، عام قایدین اور مشائخین میں پائی جانے والی بات ہے، اسی وصف گرانمایہ کی نسبت عارف سعدیؒ نے فرمایا: —

”ازیں بر ملائک شرف داشتند

کہ خود را بہ از سگ نہ پنداشتند“

لیکن یہ تواضع کبھی بیجا مروت کی حد تک نہ پہنچ سکی، جب کبھی حق و

باطل میں ٹکراؤ ہوتا تو چاہے کتنی ہی بڑی اور کسی ہی مقدس ہستی کیوں نہ ہوتی
 اگر اسے باطل کی تائید میں پاتے تو سب سے پہلے حق کی حمایت میں خود ہی ڈٹ
 جاتے، — ”حق پسندی“ کے باب میں لکھا جا چکا کہ کس طرح مشائخین دکن
 کے بھرے اجلاس میں ان کا ایک ایک عیب گننا دیا، مرحوم ان میں سے ہر
 ایک کی قدر کرتے تھے اور اسی بنا پر انہیں دوبارہ مجلس اتحاد المسلمین میں لانے
 کی مرتے دم تک کوشش فرماتے رہے، لیکن جب دیکھا کہ انھوں نے ڈیڑھ آٹ
 کی الگ ہی مسجد بنالی ہے تو صاف صاف سنا دیا کہ ”جب تک مشائخین دکن
 کے عمل سے مجلس کے راستہ میں مزاحمت نہ ہو، ہمیں کوئی اعتراض نہ ہوگا لیکن
 اگر ان کی جماعت کا کوئی قدم مجلس اتحاد المسلمین کے خلاف اٹھا تو یاد رکھیں
 کہ سب سے پہلا شخص جو ان کی مخالفت کے لئے کھڑا ہوگا، وہ بہادر خاں ہوگا۔“
 یہ ہے تواضع کی صحیح کیفیت، بعض کم فہم ہر بات میں ہاں میں ہاں
 ملانے اور حق و ناحق میں تمیز نہ کرتے ہوئے اپنے انکسار کو صحیح تواضع سمجھتے ہیں
 حالانکہ یہ تواضع نہیں، بزدلی ہے اور یہ بہادریوں کا کام نہیں،

تن خویشان سغبہ دو نمان کنند
 زد دشمن تحمل زبونان کنند

سحرِ خطابت

بے مثل خطابت

فنِ خطابت ان فنون میں سے ہے جن کا تعلق ”حصول“ سے زیادہ ”عطا“ پر اور ”کسب“ سے زیادہ ”دہب“ پر ہے۔ اس فن میں مثنایاں حیثیت حاصل کرنا باوجود سعیِ بلیغ کے انتہائی مشکل اور بعض صورتوں میں محال ہے۔ انسان کا ایک امتیازی وصف یہ بھی ہے کہ وہ اور حیوانات کی نسبت ”نطق“ کی دولت سے بے حد و حساب مالا مال ہے، قلب و دماغ کی گہرائیوں میں اٹھتے ہوئے خیالات اور احساسات کو نطق کے ساپنے میں ڈھالنا، اسی کا حق ہے، لیکن اس حیثیت سے سب سادہی نہیں، کوئی اپنے احساسات کو اس طرح پیش کر سکتا ہے کہ ان کا ایک دھندلا سا خاکہ سننے والوں کے آگے

آجاتا ہے، اور یہ درجہ تقریباً ہر انسان کو حاصل ہے۔ لیکن بعض لوگ اپنے اہلکار خیال پر اپنی قدرت رکھتے ہیں کہ اپنے اندرون کو من و عن پیش کر دیتے ہیں، اور اس درجہ کا حصول کچھ زیادہ مشکل نہیں، مگر چند افراد ایسے ہوتے ہیں جو نہ صرف اپنے دل کی بات کو پوری صفائی کے ساتھ پیش کر سکتے ہیں بلکہ اثر بھی مستقل کرتے ہیں اور شاید جتنے خود متاثر ہوتے ہیں اس سے زیادہ دوسروں کو متاثر کر سکتے ہیں، یہی مقام سحر کاری کا ہے اور اس کے لئے حصول کے ساتھ ساتھ علیہ قدرت بھی انتہائی ضروری ہے، ایسے ہی مقررین کے بیان کے متعلق فرمایا گیا "ان من البیان لمحی"

فن تقریر کی باریکیاں جاننے والوں اور فلسفہ اجتماع کی گتھی سلجھانے والوں نے "خطیب کے آلات" کی کافی وضاحت کی ہے، سب سے پہلی چیز جو ایک اعلیٰ درجہ کے خطیب (آدریں) میں ضروری ہے، وہ ہے اس کی سلطنت ذاتی یعنی اس کا پر شکوہ اور با عظمت ذیل ڈول، پھر اسی مناسبت سے بلند آواز، ورنہ اگر انسان ہو تو بڑا ہی وجیہہ اور آواز ہو بہت پست اور بیمار کی سی تو اس کی تقریر کا خاک بھی اثر نہ ہو گا، ان دو صفات کے ساتھ موثر لہجہ بھی انتہائی ضروری ہے، اگر لہجہ نہایت رکیک قسم کا ہو تو الٹا ہی اثر پڑے گا۔
 —————
 ان تین خوبیوں کا حامل اگر نطق کے ذریعہ ساحری کرنا چاہے تو آتین باتوں پر قدرت حاصل ہونی چاہیئے جو مشق سے ہاتھ آتی ہے۔ اس کو اپنی ہر بات بڑے ادعا اور انتہائی استحکم کے ساتھ پیش کرنے پر قابو حاصل ہو، اسی کو اصطلاح میں تاکید کہتے ہیں، ساتھ ہی اپنا مفہوم ذہن نشین کرانے اور اپنی بات منوانے کے لئے اسے مختلف انداز میں نئے نئے اور دلکش پیرایہ میں بیان کر سکے، اسی کو تکرار کہتے ہیں، نیز اس میں ایک اور خوبی بھی موجود ہے

وہ یہ کہ جس بات سے ایک فرد متاثر ہو چکا ہو، اسی اثر کو عام کر سکے، تاکہ اُس ایک کی طرح سارا مجمع متاثر ہو جائے، یہی تعدیہ اثر کہلاتا ہے۔ پہلی تین خصوصیات سے جو قتنا سرفراز کیا گیا ہوگا اور بعد کی تین خوبیاں جس حد تک پیدا کر لی گئی ہوں گی، اتنا ہی وہ شخص بہترین اور موثر ترین خطیب ہوگا۔ لیکن یہ تو ”مشین گن“ کی ساخت ہوئی، محض مشین بنا لینے سے تو دشمن مغلوب نہ ہوگا اس مشین کے لئے تو ”گولیاں“ فراہم کرنا ضروری ہے، خطیب کے ”مشین گن“ کی گولیاں، اس کے معلومات کا ذخیرہ ہے جو بروقت ترشے ترشائے انداز میں مراد فصاحت، بلاغت اور بدائع کی خوبیوں کے ساتھ — اس مشین سے نکلنے لگے، اب جو بھی گولی نکلے گی وہ مخاطب کے قلب و دماغ کو محجروح کر کے رہے گی۔

مرحوم قائد ملت کو خدائے تعالیٰ نے سلطنت ذاتی کے اعلیٰ ترین میعاد کا نمونہ بنایا تھا، جیم و شکیل تھے، متناسب الاعضاء تھے، آواز بھی ویسی ہی بلند اور موثر کہ ہزاروں کے مجمع کو بلاوڈ اسپیکر (الہ بکر الصوت) نہایت آسانی سے مخاطب کر سکتے تھے، اس کے ساتھ لہجہ بھی ایسا دلغریب پایا تھا کہ مخالفین کے مجمع میں بولنے لگتے تو سب کی گردنیں جھک جاتیں، زبانوں کو قفل لگ جاتے، دلوں کے پٹ کھلنے لگتے اور بات اپنا قبضہ جسما کر ہی رہتی۔

اس عطا سے فائدہ اٹھانے کے لئے مرحوم نے تقریر کی کافی مشق بھی کی، اور بہت جلد ایسا قابو حاصل کر لیا کہ تاکید، تکرار اور تعدیہ اثر کے ذریعہ پوری طرح زیر ہو گئے۔ — مرحوم کے وسیع مطالعہ اور زبان پر

تھکم (Commomd) نے ان تمام خوبیوں سے ملکر تقریر کا ایک ایسا معیار قائم کر دیا جس پر ہندوستان کا کوئی مقرر نہ اتر سکتا تھا۔ بعض لوگ بدلنے میں تو بڑے ماہر ہیں، زبان کی ساری خوبیاں بھی پائی جاتی ہیں، لہجہ بھی کافی موثر ہے لیکن ”حرکات“ (یعنی چشم و ابرو، ہاتھوں اور انگلیوں کے اشارے) کے حن سے جو اثر میں بھی تاثیر پیدا کرتے ہیں، اکثر باتو عاری ہیں یا بہت کم بہرہ ور ہیں، مرحوم اس معیار کے مقرر تھے کہ ان کو دیکھ کر فن تقریر کی ایک اعلیٰ معیاری کتاب لکھی جاسکتی تھی، ان کی تقریر کی اساس بالعموم تین چیزیں ہوتی تھیں، اسلامی تاریخ کے معلومات، ابوالکلام کے الفاظ اور اقبال رحمہ کے اشعار — گزر زبان ابوالکلام سے کیسے در سہل اور بندشیں نسبتاً آسان ہوتیں —

لیکن کیا واقعی محض یہی چیزیں تھیں جن کی بنا پر چند ہی سالوں میں مرحوم کی سحر کلامی اور فصاحت بیانی کا سکہ ہندوستان کے طول و عرض میں بٹھ گیا؟ کیا اس میدان میں کوئی اور حریف کوئی اور ابوالکلام و ابوالبیان نہ تھے؟ اگر تھے اور وہ تھے جن کا سحر مل چکا تھا، جن کا طلسم چھا چکا تھا تو محمد بہادر خاں نے اس بھوت کو کیسے اتارا؟ — اصل یہ ہے کہ جنہی ”صفات مقررہ“ گنائی گئیں ان سب کا تعلق ظاہر سے ہے، اس لئے اثر بھی ظاہر ہی پر پڑتا ہے اور جس طرح ”ہوا الظاہر تم“ کے سوا سب ظاہر آنی و فانی ہے ایسی طرح اس بنائے ہوئے ظاہر کا اثر بھی ویسا ہی وقتی اور موقتی ہوتا ہے، بہادر خاں کی ساحری کا راز ان کا ”اندرون“ تھا ان کی تڑپتی ہوئی روح تھی، چمکتا ہوا دل تھا، عشق کی بھرکتی ہوئی آگ تھی، سرد دلوں میں حرارت ایمانی پیدا کرنے کا بے پناہ جذبہ تھا — کتنے ”ابوالبیان“ اور ”ابوالکلام“

تارامندل کی طرح ابھرے اور راکھ بن کر گر گئے، لیکن مرحوم تو آفتاب تھے، عشقِ بول کے نورانی دماغ سے قلب کو منور کر چکے تھے، جیسے جیسے عمر بڑھتی گئی یہ دماغ گہرا ہوتا گیا، اس کی تنویر بڑھتی گئی، اسی لئے اثرات بھی بڑھتے گئے۔
فنِ تقریر کے تمام داؤ پیچ ایک طرف اور ”جذب اندرون“ کی سادگی دوسری طرف، جس اکھاڑے میں بھی ان کی مدبھیڑ ہو گئی ”جذب اندرون“ ہی کے سر نصرت و کارنی کا سہرا بندھے گا، اگر ایسا نہ ہوتا تو سیدھی سادی بلکہ ٹوٹی پھوٹی زبان میں ”پیغام حق“ لیکر اٹھنے والے یونان کے مقرر روں کو مات نہ دے سکتے اور آج چار دانگ عالم میں اس کا بول بالا نہ ہوتا!

میلاد کی محفلیں | مرحوم کی تقریروں کی ابتدا سیلا کی باسعادت محفلوں سے ہوتی ہے، آج سے تقریباً بیس سال قبل کا وہ زمانہ تھا جب نواب صدور یا رجنک مولانا حبیب الرحمن خاں شیروانی صدر الصدور دولت آصفیہ تھے اور ان کے سبب سے میلاد کی محفلوں کی بڑی کثرت اور چہل پہل تھی، ششہ اور محتاط مقرریں کی تلاش رہتی تھی، اس سلسلہ میں تازہ وارد نوجوان بہادر خاں کی حوصلہ افزائی پر حوصلہ افزائی کی گئی۔ پہلی تقریر بمقام لال دروازہ ہوئی، میلاد کا جلسہ تھا، ہزار ہا مسلمان جمع تھے جب اور مقرروں نے اپنا اپنا فرض ادا کیا تو ایک نوجوان تختِ خطابت پر ایستادہ ہوا اور آیت ”ان کنتم تحبون الله الخ“ پر وجد آفرین تقریر شروع کی، اندازِ بیان، ترکیب و بندش کی جستی، معانی کی فروانی کم عمری میں نچتگی اور کہنہ مشقی کے آثار دکھائی دیے تھے، اس اعجازِ بیانی نے سب کو اپنی طرف کھینچ لیا اور اب کوئی بڑا جلسہ بغیر بہادر خاں کی شرکت کے نہ ہو سکا ہر نقش ثانی، نقشِ اول سے بہتر ثابت ہوتا گیا۔

خسرو دکن کی طرف سے خطاب | اسی زمانہ میں وکٹری پلے گراؤنڈ پر جید آب کا ایک عظیم اٹھان جلسہ میلاد منعقد ہوا کرتا تھا، بیرون دکن کے ممتاز علماء بھی خصوصیت کے ساتھ مدعو رہتے اور اعلیٰ حضرت خسرو دکن بھی اس محفل میں شرکت کی سعادت حاصل فرماتے تھے، ایک سال ان کی موجودگی میں مرحوم نے ”حیات طیبہ کی جامعیت“ پر ایمان افروز اور بصیرت آفریں تقریر فرمائی، جس کے ہر جملہ پر صاحبان ذوق متحیر تھے اور خود اعلیٰ حضرت تاثیر میں ڈوبے پلے جا رہے تھے، اس اثر آفریں تقریر کے سلسلے میں دوسرے ہی روز ”بہادر یار جنگ“ کے خطاب سے سرفراز فرمایا گیا۔

ابنائے ملت کی طرف سے خطاب | میلاد کی ان تقریروں سے متاثر ہو کر مسلمانوں نے ”سان الامت“ کے نام سے پکارا، اور جب واقعی ان کی زبان نے ”سان الامت“ کا درجہ حاصل کر لیا اور مجلس اتحاد المسلمین اور مسلم لیگ کے پلیٹ فارم سے ملت اسلامیہ کی صحیح ترجمانی ہونے لگی تو سب نے ”قائد ملت“ کے نام سے پکارا حقیقتاً یہی خطاب مرحوم کی جامع شخصیت کا آئینہ دار تھا اور اسی لئے اخیر عمر تک یہی مقبول رہا۔

چمنستان ہنداب برسوں ایسے بلبل ہزار داستان کے لئے رویا کرے جس کے دلکش اور دل فریب نالوں میں عشق حقیقی کی آگ تھی، ملت اسلامیہ کے دکھ کا صحیح سوز تھا اور اس کو مقام اصلی پر لانے کی انتہائی تڑپ تھی، انہیں وہ ترنم ریز بلبل چپ ہوئی ایسی کہ بس سوز بھی رخصت ہوا جاتی رہی تاثیر بھی

خطابت کے چند نمونے | مرحوم کی اعلیٰ خطابت کے چند ثبوت بعض حقائق کے ثبوت میں گزر چکے ہیں، چند اور

درج ذیل ہیں :-

(۱) آل انڈیا تبلیغ کانفرنس سے خطاب ہے — ”محمد الرسول اللہ (صلی اللہ علیہ وسلم) کو سنائے ہوئے حکم“ خاص مدح بما تو صر“ کی تعمیل میں آمادہ اشاعت پیغام الہی ہو جانے والو! یہ وہ راستہ نہیں ہے جس سے آبلہ پانی کے بغیر گزر جاؤ، یہ وہ لقمہ نہیں ہے جو حلقوم کو زخمی کئے بغیر ہضم ہوگا۔ یہ وہ منزل نہیں ہے جو ہفت خوان کو طے کئے بغیر ہاتھ آجائے۔ یہاں ترغیب کی سنہری زنجیریں ہیں اور ترتیب کی آہنی طاقتیں، کبھی مکہ کی ساری دولت ڈھیر کی جا رہی ہے، قریش کی ساری ہوشیں جمع ہیں اور عرب کا تخت آراستہ کیا جا رہا ہے تو کبھی بدر کا بدلہ لینے کی قسمیں کھائی جا رہی ہیں، تلواریں صیقل ہو رہی ہیں، نیزوں کے پھل گھسے جا رہے ہیں اور تیروں کے پیکان آزماتے جا رہے ہیں۔ یہاں ان آہنی قدموں کی ضرورت ہے اور اس کوہ صفت ارادہ کی جو شمس و قمر کی تسخیر کو ٹھکرا دے، جو طوفان مصائب کے سامنے گردن تانے کھڑا ہو، جو پیشانی میں زرہ کی کڑی چھوٹے تیار ہو جائے، جو دانت کے ٹوٹنے پر مسکرا دے اور جو گھربار لٹا کر شکر کرے۔“

(۲) ”علماء کی مجالس درس اور صوفیاء کے حلقہ ہائے ذکر و تبلیغین کی مستقل تربیت گاہیں ہوتی تھیں، جہاں کے فراغت یافتہ تکلم توکل کا نہ ہوں پر ڈالے اور عصائے توحید ہاتھوں میں لئے دنیا کی پہنائیوں میں پھیل جاتے اور صراطِ مستقیم سے بھٹکے ہوؤں کو پیغام ربانی سناتے تھے،“

انہی یلیم پوشان تخت لوازیں سے ایک سخر کی آبادیوں سے چلتے ہیں، چشت کے میداؤں سے گزرتا ہے، خیبر کی وادیوں کو طے کرتا ہے اور سرزمین ہند کے قلب میں جم جاتا ہے۔ رحمۃ اللہ علیہ و علیٰ اجمعہ ؟

(iii) دار السلام (حیدر آباد) کے پچاس ہزار کے جلسہ کو مخاطب

کر کے فرمایا۔ (۱۳۵۹ھ کے سالانہ اجلاس اتحاد المسلمین میں)

”اب بتاؤ کہ تم خود کیا کرنا چاہتے ہو؟“ (جواب ملا کہ ہم آپ کے لئے جان دینے تیار ہیں) اس پر فرمانے لگے۔ ”میرے لئے جان دیکر اپنی موت کو مردار نہ کرو، جو غیر اللہ کے لئے جان دیتا ہے وہ مردار موت مرتا ہے، اور تمہاری جان کی اس وقت کوئی ضرورت نہیں۔ میرے آشیانہ پر بجلی چمک رہی ہے، اس کو جل جانے دو، تمہارے لئے یہ مبارک فال ہے۔ یہی ابر تمہارے نگلش حیات پر برسینگے اور بہت جلد اس میں بہا آئے گی۔ میں اپنے اُجڑے ہوئے آشیانے کی خاکستر پر بیٹھا اس بہار کا لطف اٹھاؤں گا۔ ہو ایں چل رہی ہیں۔ ابر بھٹیں گے، آفتاب امید چمکیگا اور دنیا دیکھیں گی کہ حق ہمیشہ کامیاب ہوتا ہے، اور باطل کے پہاڑ دھنکی ہوئی روٹی کی طرح اڑتے ہوئے نظر آئیں گے۔“

(حکومت کی طرف سے ترہیب کے جال بچھائے جا رہے تھے)

(iv) ۱۳۵۹ھ کی صدارتی تقریر جلسہ سالانہ مجلس اتحاد المسلمین

دار السلام میں آل انڈیا اسٹیس مسلم لیگ کے قیام پر اعتراض کا جواب دے رہے ہیں :-

”میں خود اس کا قائل رہا ہوں کہ حیدر آباد ایک مستقل سلطنت ہے، اس کی تاریخ اور اس کے روایات اس کے لئے ایک بالکل جداگانہ ماحول

وہ میری بارہ یوم کی شبانہ روز فکر و تعمق کا نتیجہ ہے، میں نے اس کی تیاری کی اور اس پر عمل بھی شروع کر دیا۔ جاؤ اپنی بیویوں کے تانباک چہروں کو، اپنے بچوں کی مسکراہٹ کو آنکھوں کے سامنے رکھ کر فیصلہ کرو۔ اپنی تجارت و ذرائع معاش کی ساری تباہیوں کا تصور کر کے ایک مرتبہ تصفیہ کرو۔ مسلمانو! وہ تصفیہ جو جوش کے عالم میں، ذہنوں کی تقلید میں کر دیئے جاتے ہیں بسا اوقات آتی اور اسی لئے غانی ہوتے ہیں۔ آج ہمیں ان کی ضرورت نہیں جو شہر ملت پر پھول بن کر چلنا چاہتے ہوں اور پھل بن کر کام و دھن کو شیریں کرنا چاہتے ہوں۔ ہمیں ان کی ضرورت ہے جو کھادین جوزمین میں جذب ہوتی ہے اور جڑوں کو مضبوط کرتی ہے، جو مٹی اور پانی سے ملکر رنگین پھول پیدا کرتی ہے، جو خود فنا ہوتی ہے اور پھلوں میں لذت و شیرینی پیدا کرتی ہے۔ ہم کو ان کی ضرورت نہیں جو کلخ و ایوان کے نقش و نگار بن کر نگارہ باز کو خیر و کرہا چاہتے ہوں، ہم ان بنیاد کے پتھروں کو چاہتے ہیں جو ہمیشہ کے لئے زمین میں دفن ہو کر اور مٹی کے نیچے دب کر اپنے اوپر عمارت کی مضبوطی کی ضمانت قبول کرتے ہوں۔ میں نے کل کہا تھا اور آج پھر سنا دینا چاہتا ہوں۔

۵ ایسی کوئی دنیا بھی ہے افلاک کے نیچے
بے معرکہ ہاتھ آئے جہاں تخت جم مکے

کس تقریر کے کون کون سے حصہ کو نقل کیا جائے؟ انتخاب آسان

نہیں بہت مشکل ہے جس مقام کو دیکھو۔ ۶

کرشمہ دامن دل می کشد کہ با اینجاست

تفصیل کے لئے اخباروں کے صفحات، ”سیاسی تقاریر قائد ملت“ والی کتاب موجود ہے مگر افسوس کہ ان تقاریر میں اصل کارنگ بہت ہی کم ہے!

غرض ہزاروں بلکہ لاکھوں کے مجمع میں کھڑے ہوئے جب لسانِ امت^۱ ساحرانہ تقریر کرنے لگے تو بلا مبالغہ سانسوں کی آواز سنائی دیتی، ضوں کاری کا یہ عالم ہوتا کہ بوڑھے بچے، بیمار، تندرست، عالم و جاہل سب ہمہ تن گوش ہو جاتے اور حقیقتاً کسی کو اپنی سدھ ہی نہ رہتی تھی، — ہزاروں کے مجمع کو ہسنانا، رلانا "سان الامت" کے لئے ایک بہت معمولی بات تھی، چنانچہ جب کسی سنجیدہ گفتگو کی وجہ سے مجمع پر بڑی دیر تک سکتے رہتا تو خود ہی بعض لطائف سا کرہنسا دیتے تھے اور پھر کچھ دیر بعد اپنی اصل گفتگو کی طرف لوٹ آتے، خود فرماتے تھے کہ اگر ایسا نہ کروں تو لوگوں کے دلغ پر بڑا اثر پڑے گا، اسی طرح جب رلانے پر قی جاتے تو ہزاروں کا مجمع دھائیں مار مار کر روئے لگتا تھا، مجلس اتحاد المسلمین کے کثیر اجتماعات کو بار بار لایا ہے، ابھی کراچی میں یلگ کے ایک لاکھ اجتل کو بخود کر دیا تھا، اور ان کی نہ صرف آنکھوں کو بلکہ دلوں کو رلا دیا تھا۔

مرحوم کی ان جادو بیانیوں کا اثر کیا ہوتا تھا؟ مولانا جمال میاں فرنگی محل نے مجلس اتحاد المسلمین کے ایک سالانہ جلسہ میں تقریر کرتے ہوئے نواب مرحوم کی ٹہنی پیاری اور صحیح تعریف فرمائی تھی، فرمایا کہ "اس سے بڑھ کر نواب صاحب کی اور کیا تعریف کی جائے کہ جب تقریر ہو چکتی ہے تو ہزاروں بے نمازی نمازی ہو جاتے ہیں ہزاروں راہ گم کردہ، راہ راست پر آ جاتے ہیں، ہزاروں بے عمل، عمل کے لئے آمادہ ہو جاتے ہیں، اس کا مشاہدہ خود میری آنکھوں نے بار بار کیا ہے،" وعظ گوئی، پر نواب صاحب کا بڑا احسان ہے کہ ان کی تعادیر کی وجہ سے جو دراصل وعظ ہی ہوتی ہیں، وعظ کا گرا ہوا معیار پھر انتہائی بلند ہو گیا، یا تو یہ عالم تھا کہ انگریزی پڑھے لکھے مذہبی باتیں سننا گوارا ہی نہ کرتے تھے یا اب یہ ہے کہ نواب صاحب کی تعادیر کی وجہ سے ہر ایک ان کو بڑی دلچسپی اور تندرہجی سے

سنتا ہے اور ان کی ٹوٹی پھوٹی تقلید کو اپنے لئے باعث فخر سمجھتا ہے۔ مولانا
 فرنگی محلی کی اس تعریف کا ایک ایک لفظ صداقت و حقیقت میں ڈوبا ہوا ہے
 یہ کس کی تعاریر کا اثر تھا کہ حیدر آباد کے اعلیٰ عہدہ داران سلطنت اور جامعہ عثمانیہ
 کے عام پروفیسر بھی جب مخاطب کرتے تو ایک آدھ مذہبی بات کہتے ہوئے
 انتہائی فخر محسوس کرتے تھے؟ یہ کس کی تعاریر کی کلمی تھی کہ باطل کا سحر ٹوٹ
 کر رہ گیا اور مذہب کی طرف رغبت بڑھتی ہی گئی؟ کتنے ڈاڑھی منڈھے فیشن
 ایبل تھے جو مرحوم کی تقریریں سن سن کر متشروع ہو گئے! مرحوم کی تعاریر سے
 پہلے تو یہ کیفیت نہ تھی!

کیا یہ سب کچھ محض ظاہر کا اثر تھا؟ کیا ظاہر سے زیادہ باطن کی کار فرمائی
 نہ تھی؟ مثل مشہور ہے کہ ”ہرچہ از دل خیزد بر دل ریزد“ اگر مرحوم کی تقریر محض
 فن خطابت کا شاہکار ہوتی تو اس سے لوگوں کی حالتیں کیوں بدل جاتی
 تھیں؟ اثر وقتی نہیں بلکہ مستقل اور دائمی کیوں ہوتا تھا؟

خدماتِ علیہ و طرزِ اصلاح

تاریخِ اسلام پر نظر | "تاریخِ اسلام" اور "مسلمانوں کی تاریخ" مرحوم کا خاص موضوع تھا، اس فن کا انھوں نے غائر مطالعہ فرمایا تھا، عمیق فکر کی تھی اور خوب سمجھتے اور سمجھاتے تھے، دارالمصنفین ندوۃ العلماء کی کتابوں کے علاوہ اور دوسری تمام مستند کتابیں مطالعہ میں آپکی تھیں اور ذہن میں اچھی طرح محفوظ تھیں، عام لوگوں کی طرح صرف واقعات پر نظر نہ تھی بلکہ ان کے اسباب و علل پر خاص توجہ رہتی، قوموں کے اتار چڑھاؤ اور ان کی نفسیات کا بہت باریک بینی سے پتہ چلاتے تھے،

خاکسار تحریک میں شرکت کے زمانہ میں بعض نوجوانوں کے اصرار پر

”تاریخ اسلام“ کا درس بھی دیا کرتے تھے، ہفتہ میں ایک بار ”بیت الامت“ میں خواتین حضرات جمع ہوتے اور مرحوم پوری مورخانہ شان سے تاریخ سنایا کرتے تھے، ”ان الدین عند اللہ الاسلام“ کی بارہ دسے مرحوم نے ”تخلیق آدم“ سے تاریخ اسلام کی ابتدا فرمائی، تمام ماورائے ارضی حقایق کو پیش فرمایا اور پھر آدم علیہ السلام کے اس جہان میں آنے کی تاریخ شروع ہوئی۔ استدلال میں آیات قرآنی سے کام لیتے تھے، لیکن حضرت آدمؑ سے آنحضرت صلی اللہ علیہ وسلم کے دور تک نہ تو کوئی مسلسل تاریخ ملتی ہے اور نہ کلام پاک اس کی تفصیلی رہبری فرماتا ہے، اس طویل دور میں (آدم تا بعثت خاتم المرسلینؐ) بعض تاریک ادوار آتے ہیں، ایک مورخ کا کام یہی تو ہوتا ہے کہ ایسے دور کے متعلق اس کے گزرشتہ اور آئندہ حالات کو پیش نظر رکھ کر قیاس قائم کرے، جس کی نظم و ضبط حقیقی ہوگی قیاسات بھی دیے ہی اعلیٰ اور حقیقت سے قریب تر ہوں گے، مرحوم اس حیثیت سے ایک بہترین مورخ تھے اور قیاس آرائی میں کمال رکھتے تھے۔ تاریخ سناتے ہوئے قوموں کے اتار چڑھاؤ کے اسباب کی خاص طور پر توجہ فرماتے اور موجودہ حالات سے اس کا مقابلہ کر کے حقیقت حاضرہ کو بے نقاب فرماتے تھے۔ مثلاً بنی اسرائیل کے واقعہ ہجرت پر پہنچے تو فرمایا کہ جب اللہ نے موسیٰ علیہ السلام پر وحی بھیجی تو انھیں اپنی قوم کو سنا دیا کہ ہجرت کرنا ہے۔ بنی اسرائیل یوسف علیہ السلام کے زمانے سے مصر میں آباد تھے، موسیٰ علیہ السلام کے زمانے تک ان کی تعداد لاکھوں پہنچ چکی تھی، موسیٰ علیہ السلام اتنی کثیر تعداد کو لے کر راتوں رات کیسے نکل سکے ہوں گے؟ محل و نقل کی دشواریاں، غربت اور کثرت! ایسی حالت میں اتنی تعداد کا شہر سے

نقل جانا اور پھر کسی کو خبر نہ ہونا کس قدر تعجب کی بات ہے! حالانکہ فرعون کی فوج اور اس کی سی 'آئی' 'ڈی' ان کی ٹاک میں تھی اور بعض روایات کے بموجب وہ بنی اسرائیل کے عید کا دن تھا، ان سب باتوں کے ہوتے ہوئے صبح تک کسی کو خبر ہی نہیں ہوئی اور پتہ لگتا ہے تو اس وقت جبکہ وہ بحر احمر کے کنارے پہنچ چکے ہوتے ہیں! کیا کوئی جادو تھا یا معجزہ؟ — دیکھا گیا ہے کہ جس قوم پر صدیوں سے غلامی مستولی ہوتی ہے اس پر اتنا خوف طاری رہتا ہے وہ کوئی بات علی الاعلان نہیں کر سکتے، کانا پھوسی Conspiracy یا جسے عربی میں "نجوئی" کہتے ہیں، کی صفت پیدا ہو جاتی ہے، اور یہ توہم کی انتہائی پستی کی علامت ہے — موجودہ مسلمان ابھی اس حد سے دور ہیں "پدیم سلطان بود" کہہ کر اب بھی ہر کام شور و غوغا سے کرتے ہیں، لیکن کام کم ہے آواز زیادہ —

اسی طرح قارون کے خزانہ کا ذکر اور اس کے زمین میں دفن جانے کا واقعہ آیا تو توضیح فرمائی کہ دولت یا تو خدا کی (i) عطا ہوتی ہے۔

(ii) سزا ہوتی ہے۔

(iii) یا بلا (استحان) ہوتی ہے — غرض جو بھی واقعہ بیان کیا جاتا اس سے حال کو سنوارنے کے سامان ضرور فراہم کئے جاتے —

درس تاریخ کا یہ سلسلہ ایک عرصہ تک جاری رہا، تھیلف آدم سے حضرت عمرؓ کے دور تک تاریخ بیان کی جا چکی تھی کہ مجلس اتحاد المسلمین کی گونا گوں مصروفیتیں اس میں حائل ہوئیں اور سلسلہ ٹوٹ گیا، بعد میں

لوگوں کے اصرار سے مرحوم نے پھر اس کے اجراء کی کوشش کی مگر فرست
نے ہمیشہ مخالفت کی۔

مرحوم کی "تاریخ اسلام" پر وقت نظری کے سب قائل تھے، چنانچہ
علی ہند تاریخ اسلام کانفرنس کے جلسوں میں کئی تقریریں ہوئیں، اور اس کا
ایک اجلاس حیدرآباد میں مرحوم کی صدارت ہی میں ہونی والا تھا، لیکن بعض
وجوہ کی بنا پر ملتوی ہو گیا۔



قرآن سے عشق

مردم کو قرآن سے انس نہیں عشق تھا اور اس کا ثبوت اپنے عمل سے
 عمر کے آخری لمحوں تک پیش کرتے رہے۔ بچپن میں خدا ترس نانی کی قرآن
 نہ پڑھنے پر فحشگی (کہ "تم لے آج اللہ سے باتیں نہ کیس، میں تم سے بات نہ کروں گی")
 نے یہ حقیقت ذہن نشین کرادی تھی کہ قرآن (نعوذ باللہ) کوئی منتر جنت نہیں
 جسے رٹ کر مقصود حاصل کیا جاسکتا ہے بلکہ یہ اللہ تعالیٰ کے احکام ہیں جنہیں
 خوب سمجھنے کی ضرورت ہے کیونکہ بغیر سمجھے عمل کی اصلاح نہیں ہو سکتی اور
 جب تک عمل درست نہ ہو اللہ تعالیٰ کیسے راضی ہو جائیں گے؟
 سعادت مند نواسے نے اپنی نانی کی نصیحت پر عمل شروع کیا، قرآن کو
 سمجھنے کی کوشش شروع کر دی، علماء سے استفسارات کئے، تفسیر کا مطالعہ
 شروع ہوا، یہ سب کچھ ہو رہا تھا کہ ایسے میں ایک راز دان حقیقت نے آواز
 دی کہ "رٹ کے!۔۔۔"

ترے ضمیر پہ جب تک نہ ہو نزول کتاب

گرہ کشا ہے نہ رازی نہ صاحب کشف (اقبال)

آنکھیں کھل گئیں، حقیقت و اشکاف ہو گئی۔ اب ایک ایک آیت کو خود پر طاری کرنے کی کوشش کی گئی اور بالآخر یہی حال بن گیا جس کی مثالیں بہت سوں نے دیکھیں

ایک دفعہ ایک مسجد میں نماز کے لئے آئے، کسی قاری صاحب نے قراءت سنانے کی خواہش ظاہر کی۔ مرحوم کے لئے اس سے زیادہ دلچسپ اور کیا چیز ہو سکتی تھی، فوراً سننے آمادہ ہو گئے، قاری نے ”والضحیٰ“ کی سورت تلاوت کرنی شروع کی، تھوڑی ہی دیر میں ہم تن گوش قاید کی آنکھیں اٹکبار ہو گئیں اور ایک خاص کیفیت طاری ہو گئی، سورۃ ختم ہوئی تو سسکیاں لیتے ہوئے فرمایا ”پھر پڑھیے“ دوبارہ پڑھی گئی، ارشاد ہوا ”پھر سنائیے“ مجھے ایسا معلوم ہو رہا ہے کہ یہ آیتیں مجھ ہی پر نازل ہو رہی ہیں اور گویا میری ہی زندگی کا نقشہ اس میں کھینچا گیا ہے۔ قاری صاحب نے کوئی آٹھ دس بار وہی سورۃ سنائی تب کہیں جا کر دل کو کس قدر قرار آیا اور سیلاب اشک بہنے لگا۔

تفسیر بیان کرتے ہوئے اس کیفیت کا مشاہدہ تو بار بار جاری رکھوں نے کیا، کتنی دفعہ یہ ہوا کہ قرآن مجید کھلا، ابھی صرف ایک نظر ہی آیتوں پر پڑھی تھی کہ دل کی کیفیتیں آنکھوں کی زبانی ظاہر ہونے لگیں، دیکھتے ہی دیکھتے بسکیاں بندھ گئیں اور جب کافی وقت گزرنے پر بھی قابو نہ حاصل کیا جاسکا تو اسی حالت میں گھر کی راہ لی۔ قرآن سے شغف کی ایسی مثالیں نادر ہی ہیں!

قاری روشن علی صاحب نہ صرف حیدرآباد کے ممتاز قاری ہیں بلکہ ان کی شہرت عرب تک پہنچ چکی ہے، اپنے فن کے کیناویگا نہ ہیں۔ مرحوم نے 'فن تجوید' اُن ہی سے حاصل کیا تھا اور خوب واقف تھے، یہی وجہ ہے کہ اکثر قاری مرحوم سے داد حاصل کرتے ہوئے فخر محسوس کرتے تھے۔ اس فن سے مرحوم کی دلچسپی کا اندازہ اس سے ہو سکتا ہے کہ ہر سال ماہ صیام میں ایک رات "بیت الامت" میں محفل قروت ہوتی، جس میں ملک کے بڑے بڑے اہل فن جمع ہوتے اور اپنے اپنے کمال کا مظاہرہ کرتے تھے۔ مرحوم فرماتے تھے اور سجا فرماتے تھے کہ ان کا مقصد مسلمانوں کو قرآن سے آشنا کرنا ہے، ایک مرتبہ درس تفسیر ختم ہونے کے بعد حسب عادت دعائے ماشورہ (اللھم الرحمن بالقرآن العظیم الخ پڑھی، نہ معلوم کیا خیال آیا کہ گریہ طاری ہو گیا فرمانے لگے:-

"خائفہ میں بیٹھے، کتاب اللہ کو ہاتھ میں لئے

قسم کھا کر کہتا ہوں کہ میری تقریروں، جلسہ آرائیوں اور ہمہ جہی کا مقصد سوائے اس کے کچھ نہیں کہ لوگ قرآن کو سمجھنے لگیں اور اس پر عمل پیرا ہو جائیں، اگر مسلمانوں نے اس کو (قرآن) چھوڑ دیا تو وہ کہیں کے نہ رہیں گے، یہی ان کی پناہ گاہ ہے:-

اس کی عملی صورت یہ پیش کی کہ مجلس اتحاد المسلمین کے ہر عہدہ دار اور عام مسلمان پر یہ فرض گر دانا کہ روزانہ کم از کم تین آیتیں ترجمہ کے ساتھ تلاوت کرے، اپنی شاخوں کو ہدایت دی کہ ہر جگہ مسجد میں قرآن کو ترجمہ سے سنانے یا تفسیر بیان کرنے کا انتظام ہونا چاہیئے اور اپنے دوروں میں

نتیجے کے وقت سب سے پہلے ہی دیکھتے تھے کہ قرآن مجید کی خدمت ہو رہی ہے یا نہیں؟

درس تفسیر | خود مرحوم نے اپنی مسجد میں روزانہ بعد نماز فجر ایک گھنٹہ تفسیر سنانے کا اہتمام کر رکھا تھا، سوائے ان دنوں کے جن میں مرحوم حیدر آباد سے باہر ہوتے، روزانہ یہ سلسلہ جاری تھا، فرماتے تھے کہ ”مجھے اگر کسی عمل کے صلے میں بخشش کی توقع ہے تو وہ یہی قرآن کی خدمت ہے۔“

چلتے ہوئے جاڑوں میں پریشان کن گرمیوں میں اور موسلا دار بارش میں یہ عیش کا پروردہ، دولت کا آفریدہ نواب محض اللہ کے لئے ایک چھوٹی مسجد میں چٹائی پر بیٹھے، اپنے آقل کے کلام کو سمجھایا کرتا تھا، ساتھیوں نے اور ایک آدھ بڑی طاقت نے یہ باد رکرایا کہ یہ تمہارا مقام نہیں کہ اس طرح تفسیر بیان کیا کرو، ”خود بھی فرماتے تھے کہ ”یہ میرا مقام نہیں“ لیکن دونوں کے کہنے میں فرق، مشرق و مغرب کا تھا۔ وہ منع کرتے تھے اس لئے کہ چٹائی پر بیٹھنا، عوام سے اس طرح ملنا، جاگیرداریت کے خلاف ہے، اور یہ فرماتے تھے اس نکتہ نظر سے کہ مفسر کا مقام بہت بلند ہوتا ہے، اسی وجہ سے بارہا فرمایا کہ ”میں تفسیر بیان نہیں کرتا بلکہ تفسیر سناؤں، میں تفسیر دیکھنے کا عادی ہوں اور یاد رکھنے کے لئے روزانہ صبح پڑھی ہوئی چیزوں پر غور کر لیا کرتا ہوں، خیال ہو کہ اگر یہی کام مسجد میں ہو اور بجائے خاموش سوچنے کے باوازل بلند کہا جاؤں تو دوسروں کا بھی فائدہ ہوگا، بس اسی وجہ سے یہاں بیٹھ کر کہنا شروع کر دیا ہے۔“

ان الفاظ میں نہ انکسارت نہ تصنع، اگر ایسا ہوتا تو پھر چند رہے۔

ایک گھنٹہ تک تفسیر نہ سائی جاتی انہیں اس کا خیال ہی نہ تھا کہ کتنے لوگ اسے
ہیں، بعض دفعہ ایسا بھی ہوا کہ صرف راقم سوانح اور موزن دوہی سامعین
رہے لیکن مرحوم برابر تفسیر سنا تے رہے اور اسی طرح مطالب بیان کرتے رہے،
یہ کوئی معمولی بات نہ تھی، جس کی تقریروں کے لئے ہزاروں کی تعداد میں
لوگ دوڑے دوڑے چلے آتے ہوں اس کا دو ایک افراد کے آگے اس
مستقل مزاجی سے قرآن سناتے رہنا نفسیاتی اعتبار سے بڑا مشکل کام ہے۔
مرحوم کو شکایت ضرور تھی کہ ”وہ لوگ جو میری تقریروں کو ایسی دبستگی سے سننے
کے عادی ہیں، تفسیر میں کیوں شرکت نہیں کرتے، حالانکہ میری یہ گفتگو
ہر تقریر سے اچھی اور مفید ہوتی ہے۔“ لیکن ایسا نہ ہو سکتا تھا بالعموم
لوگوں کو صبح اپنے کاموں سے اتنی فرصت نہیں ملتی کہ ایک گھنٹہ تفسیر کے لئے
نکال سکیں، البتہ رمضان کے مہینے میں مسجد کچا کچھ بھر جاتی تھی، اور اس
قرآن کے مہینے میں سننے والے کا رنگ بھی خاص رہتا تھا، ویسے مطالب
و معانی کی فراوانی کب نہ ہوتی تھی، انداز بیان کب دلکش و دلنشین نہ ہوتا تھا،
لیکن اس مہینے میں اثر دو بالا ہو جاتا تھا۔

طرز تفسیر | اور تقریروں کے لئے تو شاید ہی کبھی تیار کی جاتی تھی لیکن
سے قبل ایک گھنٹہ یا صبح ناز فجر سے پہلے جس آیت کی تفسیر بیان کرنی ہوتی
اس سے متعلق مختلف قدیم و جدید تفاسیر دیکھ ڈالتے تھے،
اور تفاسیر کا ذخیرہ تو بہت کافی تھا، قدیم تفاسیر سے لے کر جوہر لطاوی
جیسے حالیہ مفسرین کی کتابیں بھی موجود تھیں۔ ساتھ ہی مختلف ترجمے پیش نظر

رکھتے تھے۔ اسی تیاری اور اہتمام کا نتیجہ تھا کہ درس میں بڑے بڑے کلامی مسئلے حل ہوتے، فلسفہ کی گتھیاں سلجھائی جاتیں، فقہ کے نکات بیان کئے جاتے اور عالمائے باتیں سنائی جاتی تھیں۔ وہ جیسے نام نہاد علماء عالم کہتے ہوئے عام محسوس کرتے تھے ایسی جامع و مانع تفسیر سنایا کرتا، جو ان جیسے پچاسوں کے لئے بصیرت کا باعث تھی، کاوش شریک جو کر استفادہ کرتے، لیکن نفس پرستی کی بیڑیاں تھیں، سند کی تفصیل حاصل تھی، اُن کو توڑنا کوئی آسان بات تو نہ تھی! —

بہر کیف صبح نماز فجر کے لئے مرحوم پوری سادگی کے ساتھ کرتا اور شمشیری دوپٹی لٹولی پہنے، شیخ الہند کے ترجمہ والی حائل بغل میں دبائے مسجد پہنچ جاتے تھے، نماز خود ہی پڑھاتے، پھر کچھ دیر مراقبہ فرمانے کے بعد کلام پاک ٹھہولا جاتا۔ تلاوت آیت کے بعد اس کا ترجمہ مختلف انداز میں سناتے، حتیٰ کے انگریزی ترجمہ بھی بتا دیتے، سامعین کو ہدایت تھی کہ ہر ایک کوئی نہ کوئی مستند ترجمہ والا قرآن اپنے ساتھ رکھے، جب خود ترجمہ کر چکے تو پوچھتے کہ کوئی ترجمہ چھوٹ تو نہیں گیا؟ پھر فرماتے کہ میرے نزدیک یہ ترجمہ زیادہ قابل ترجیح ہے، آپ جسے چاہے اختیار کریں، اس کے بعد تو وعدہ کے موٹے موٹے اصول بتا دیئے جاتے، لغات کی تشریح ہوتی، اور پھر مطالب و مسائل کا تذکرہ ہوتا۔ — اس طرح روزانہ بالعموم ایک ہی آیت کی تفسیر ہو سکتی تھی، اور بعض دفعہ تو ایک ایک آیت کی تفسیر چار چار پانچ پانچ روز تک بیان ہوتی رہتی تھی، مثلاً جب یہ آیت شریف آئی ”ھو الذی اَدَّسَل“

رسولہ با اہل دی و دین الحق لیظہرہ علی الدین کلہ الخ

توصرت ”اظهار دین“ یعنی دین اسلام کے دیگر ادیان پر غلبہ کی تفسیر پانچ روز تک ہوتی رہی، اور عجیب معلومات افروز اور بصیرت افزا بیان ہوتا رہا۔
 — ایک روز ”تعلیمات“ اسلام کے غلبہ کا ذکر ہوا، دوسرے روز ”عبادات“ کا، تیسرے دن ”فرائض و معاملات“ کا، چوتھی نشست میں ”اخلاقیات“ کے نقطہ نظر کا، اور پھر آخری مرتبہ ظاہری غلبہ کی وضاحت کی گئی اور یہ کہتے ہوئے آگے بڑھ گئے کہ ہمیں قرآن ختم کرنا ہے ورنہ ابھی فلسفیانہ پہلو رہ گیا اور دوسرے نقاط نظر سے تشریح نہ ہو سکی، فرماتے تھے بڑی شکل ہوتی ہو قرآن کے حرف حرف کا یہ عالم ہے کہ ع

کرشمہ دامن دل می کشد کہ جا اینجاست

اسی طرح جب یہ آیت شریفہ آئی، کہ اے محمد (صلی اللہ علیہ وسلم) بیعت رضوان کے سلسلہ میں لوگ تمہارے ہاتھ پر بیعت نہیں کر رہے تھے بلکہ اللہ ہی کا ہاتھ ان کے ہاتھوں پر تھا (ید اللہ فوق ید یدھہ) تو ایک نشست میں توصرت واقعہ بیعت سنایا گیا اور دوسرے دن اس کی ایسی بلند اور عارفانہ توضیح کی گئی کہ عام لوگوں کے لئے اس کا سمجھنا بھی دشوار تھا، (چونکہ پندرہ بیس آئینوالوں میں اکثریت پڑھے لکھوں کی بلکہ اس علم سے لگاؤ رکھنے والوں کی تھی اس لئے یہ سائل بیان کئے جاتے تھے) اس آیت کریمہ کی وضاحت قارئینِ رموی کے ان اشعار سے کی گئی

”من رتق عریاں شدم آواز خیال

می خرامم در ہنایت الوصال

صورت از بے صورتی آمد برون

باز شد انا الیہ راجعون ؟

اس میں ہر جہ وقوع نہ ہونے دیا، لوگوں کو اپنے سے بہت قریب کر لیتے اور انتہائی پست آوازیں چشم و ابرو کو وضاحت کا آئینہ بناتے ہوئے برابر ایک گھنٹہ درس دیا کرتے تھے، اور یہ کہہ رکھا تھا کہ آپ لوگوں (شریک درس ہونے والوں) کو حق حاصل ہے کہ اگر میں کبھی تساہل برتوں تو مجھے گھر سے کھینچ نکالیں۔

مرحوم کے عشقِ قرآن کا یہ عالم تھا کہ جس روز ایک پارہ ختم ہو جاتا تو بڑے ہی احسانِ ہندی سے اللہ کی جناب میں شکر ادا کرتے کہ اس نے اپنے ایک حقیر بندہ سے اتنی تفسیر سنانے کا کام لیا، پھر اپنی طرف سے تمام سامعین کی سٹھائی سے تواضع فرماتے، جب چھ سال کی طویل مدت کے بعد قرآن مجید ختم ہو سکا تو مسرت اور انبساط کا عالم کچھ نہ پوچھے کیا تھا، آنکھوں سے آنسو نکلے پڑتے تھے، خوشی سے بار بار اللہ تعالیٰ کا شکر ادا کرتے جاتے تھے، اسی مسرت میں اس روز تمام سامعین

کو کھانے پر بھی مدعو کر لیا اور ہر تکلف انتہائی خوشی کے دودن دعوت دی، باوجود نوکروں کی موجودگی کے خود ہی سربراہی میں معروف تھے۔ عشق کی بھی عجیب کار فرمایاں ہوتی ہیں! اس موقع پر بعض لوگوں نے پھولوں کے ہار پہنائے تو مرحوم فرمانے لگے:-

”پہنائے صاحب! میں آج ضرور پہنوں گا۔“
میری زندگی میں انتہائی مسرت کے دو ہی دن رہے ہیں
ایک وہ جب کہ طواف بیت اللہ سے مشرف کیا گیا تھا،
اور ایک آج جب کہ اس کے فضل و کرم سے چھ سال

۲۳۳
برابر جاری رہی۔ ہندوستانی مسلمان کو قرآن کا ایسا شیدائی تھا
اب کہاں نصیب ہوگا۔

عمر در کعبہ و تہخانہ می نالاجیات
ما زبزم عشق یک دانائے راز آید بردن

تعلیمِ اقبال سے لگاؤ

اقبال موجودہ صدی کے سب سے بڑے اسلامی مفکر، جن کی نظر مغرب کے جھوٹے نگوں کی ریزہ کاری سے باخبر اور اسلام کے حقیقی نور سے آشنا، جن کی فکر نے فلسفہ مغرب کے سارے سمندر کھنگال ڈالے لیکن کچھ نہ پایا اور جب اسلام کے بحر حقیقت میں غوطہ زنی کی تو اعلیٰ ترین جواہر سے اپنا دامن بھر لیا۔ یہی دولت تھی جو وہ اپنے قافلہ میں لٹانا چاہتے تھے اور غوث لٹائے لوگ ان کے کلام کی تفسیر برگسان ہیگل یا اور ایسے ہی دوسرے فلسفیوں کی بگو اس سے کرتے ہیں حالانکہ "اسرار و رموز" کے پڑھنے والوں سے ان کی وہ دعا، مخفی نہیں کہ "اے بار اہلنا! اگر میں نے کوئی بات قرآن سے ہٹ کر کہی ہو تو مجھے قیامت کے روز حضور انور صلی اللہ علیہ وسلم کی پاؤں سے

پڑھ لیں تو انہیں تعلیمات اسلامی کی علمت کا اندازہ ہو جائے گا، اور پھر خود اسلامی حقائق کو جاننے اور سمجھنے کی فکر کرنے لگ جائیں گے۔ اسی نقطہ نظر سے مرحوم نے ”بیت الامت“ میں ہر ہفتہ درس اقبال کا سلسلہ جاری فرمایا تھا، جس میں پڑھ لکھے نوجوان شریک رہتے تھے، ویسے شرکت کی عام اجازت تھی۔

مرحوم نے درس اقبال کے لئے بہترین اساتذہ کا انتخاب فرمایا تھا: ڈاکٹر رضی الدین مدنی، ڈاکٹر یوسف حسین خاں

اور مولوی غلام دستگیر رشید اور خود مرحوم درس دیا کرتے تھے، طرز یہ تھا کہ ہر ہفتہ جمع تو سب ہی ہوتے لیکن کوئی ایک پڑھتا جاتا اور اس کی تشریح کرتا جاتا تھا، جہاں کوئی بات تشنہ رہ جاتی یا کسی کے ذہن میں کوئی اور سوچ ہوتا تو اس کا اظہار کر دیا جاتا اور اس میں اساتذہ کی تخصیص نہ تھی بلکہ سامعین بھی حصہ لے سکتے تھے۔ بالعموم یہ ہوتا کہ تمام اساتذہ کلام کے فلسفیانہ پہلو پر روشنی ڈالتے اور مرحوم اس کی قرآنی توجیہ فرماتے۔ اس درس کی حقیقت ڈاکٹر رضی الدین سے سینے سے نکلے۔

”سچ بچھے تو جس درس میں وہ (قایم ملت) شرکت کرتے، اس کا رنگ ہی کچھ اور ہوتا تھا، حاضرین ایک کیف و سرور سے سرشار ہو کر نکلتے تھے۔ بقول ان کے جب وہ اقبال کے کسی شعر پر ”نک مرچ“ لگانا شروع کرتے اور بات میں بات نکلتی جاتی تو دنیا بھر کے مختلف مسائل پیش نظر ہو جاتے۔۔۔ اقبال کے کلام کا ایسا مطالعہ شاید کیا یقیناً کہیں اور نہیں ہوا ہو گا۔ مرحوم خود اقبال کی تعلیم اور ان کی تمناؤں کا مجسم نمونہ تھے اور درس اقبال کے وقت جب

وہ نظروں کے سامنے ہوتے تو پھر اقبال کے بہت سے
اشعار الخود واضح ہو جاتے تھے اور ان اشعار میں ایک
نیاطف محسوس ہونے لگتا تھا: (منظوم قاید ملت بہر)
مرحوم کے عمیق مطالعہ قرآن و حدیث کا نتیجہ یہ تھا کہ باوجود تیارمی کی
فرست نہ لےنے کے جب درس اقبال میں شریک رہتے تو اشعار کی تائید میں
بلا تکلف آیتیں اور احادیث پیش فرماتے چلے جاتے تھے، ——— مرحوم کے
انداز تفہیم کو سمجھنے کے لئے ایک مثال پیش ہے:-

اقبال کی مشہور مثنوی "اسرار خودی" پڑھی جا رہی تھی، یہ شعر آیا،
طبع مسلم از محبت قاہر است
مومن ارعاشق نہ باشد کافر است

ڈاکٹر رضی الدین فرمے گئے: "نواب صاحب یہاں تو اقبال نے
شاعری کی ہے، اتنا سوت فتویٰ، میں نہیں سمجھتا کہ دیا جاسکتا تھا، شاید
اس کا کوئی ثبوت قرآن میں نہیں ملتا۔"

نواب صاحب نے مسکراتے ہوئے فرمایا: "جی نہیں ڈاکٹر صاحب
اقبال کوئی بات قرآن سے ہٹ کر نہیں کہتے، دیکھئے آیت شریف ہے،
وَالَّذِينَ آمَنُوا شَدَّ حُبًّا لِلَّهِ (جو مومن ہوتے ہیں، ان کو اللہ
تعالیٰ سے اشد محبت ہوتی ہے) پھر اس کی تائید میں یہ حدیث شریف پیش
کی ہے ——— لَا يَوْمَنُ أَحَدٌ كَرَّ حَتَّىٰ أَكُونَ أَحَبَّ إِلَيْهِ مِنْ وَالِدَيْهِ
وَالْأُولَادِ وَالنَّاسِ أَجْمَعِينَ (بخاری) باب حب الرسول من الایمان)
یعنی تم میں سے کوئی شخص اس وقت تک مومن نہیں ہو سکتا جب تک کہ میری ذات
اس کے نزدیک اس کے والد اور اولاد اور تمام انسانوں سے محبوب تر نہ ہو جائے۔"

اب بتائیے کیا واقعی اقبال نے محض شاعری کی ہے یا اس میں حقیقت بھی ہے؟
 مرحوم کی اقبال فہمی میں کیا کلام ہو سکتا ہے، علامہ اقبال کی حیات میں
 ”اقبال کا تصور مومن“ پر تقریر کرتے ہوئے خود ان سے داد حاصل کی تھی،
 پھر ان کے قوی حافظہ نے کلام اقبال کا کافی ذخیرہ محفوظ کر رکھا تھا جس سے
 دورانِ تقریر بہت فائدہ اٹھاتے تھے، اشعار اس موزونیت کے ساتھ
 لاتے کہ ان سے تقریر کا اثر بڑھ جاتا اور تقریر سے ان کی صحیح ترین توجہ
 ہو جاتی؛

اقبال کے بعض اشعار پر مرحوم نے مستقل تقریریں کی ہیں۔ مثلاً
 چند اشعار درج ذیل ہیں:-

(۱) یہ عقل جو وہ پرویں کا کھیلتی ہے شکار
 شریک شورش نہاں نہیں تو کچھ بھی نہیں
 خرد نے کہہ بھی دیا لا الہ تو کیا حاصل
 دل و نگاہ سلساں نہیں تو کچھ بھی نہیں

(۲) محبت کا جنوں باقی نہیں ہے
 مسلمانوں میں خوں باقی نہیں ہے
 صفیں کج دل پریشاں سجدہ بے ذوق
 کہ جذب اندروں باقی نہیں ہے

(۳) ہر کہ عشق مصطفیٰ سامانِ اوست
 بہر و بردر گوشہ دامنِ اوست — وغیرہ وغیرہ

اقبال کے کلام کی روانی، اس کے زور اور بے ساختگی، کمال
 انہی مقامات پر ملتا ہے جہاں رسول کریم صلی اللہ علیہ وسلم کی منقبت ہوتی
 ہے، عاشق رسولؐ، ہمدردِ غاں کے لئے ان مقامات میں کتنی جاذبیت نہ ہوگی؟
 توضیح تو الگ رہی جب مرحوم ایسے اشعار صرف پڑھتے ہوتے تو عجیب کیفیت
 طاری ہو جاتی، خود بھی اثر میں ڈوب جاتے اور دوسروں کو بھی متاثر کر دیتے
 تھے، یہ چند اشعار تو مرحوم کے وردِ زبان ہو چکے تھے:-


(۱) در دل مومن مقام مصطفیٰ است
 ابروئے مازنام مصطفیٰ است

(۲) آشکارا دیدنش اسرارے ما
 در ضمیرش سجد اقصائے ما

(۳) بے مصطفیٰ برساں خویش را کہ دیں ہمہ است
 اگر نہ او نہ رسیدی تمام بولہبی است

مرحوم کی زبانی کلام اقبال کا کیا تذکرہ کیا جائے کہ خود مرحوم
 مجسمہ تھے اقبال کی تمناؤں اور آرزوؤں کا کیسی بلبند نگاہ کیسا دلنوا
 سخن اور کتنی پرسوز جان تھی، طبع کیسی ارفع اور مشرب کتنا اعلیٰ
 پایا تھا، عزائم کس قدر اوپنے اور ارادے کتنے مصمم تھے، لیکن
 جیف صد جیف -

بوئے گل سیر نہ دیدم و بہار آخر شد
 مگر شکر ہے کہ ڈاکٹر رضی الدین صدیقی اور مولوی غلام دشتگیر
 صاحب رشتہ شناسی نے درس کا یہ سلسلہ جاری رکھا ہے اور لوگ
 مستفید ہو رہے ہیں۔



اسلامی نظام معیشت کی کمیٹی

مرحوم کا آخری بنیادی کام ”اسلامی نظام معیشت“ کی تدوین تھا؛ اشتراکیت کی بڑھتی ہوئی پسٹ سے سیکڑوں مسلم نوجوان مجروح ہو چکے ہیں، ان کی نظریں روس کی نظارہ بازی میں حیران ہیں۔ اِدھر و اِعلین اسلام کا یہ عالم کہ یا تو محض اشتراکیت پر لعن طعن کرتے ہیں، یا صرف اپنے مذہب کی تحسین میں ملق خشک کرتے ہیں، یہ چیز عام مسلمانوں کو تشنیٰ ہرگز نہیں بخش سکتی، اسی ضرورت کے پیش نظر مرحوم نے ”اسلامی نظام معیشت“ کو ایک مکمل نظام کی شکل میں پیش کر کے کی کوشش کی۔ اپنی وفات سے تقریباً ڈیڑھ سال قبل ہی سے خود اشتراکیت اور دوسرے معاشی و سیاسی نظریوں کا بغور مطالعہ اور ان کا اسلامی نظام سے مقابلہ فرما رہے تھے، لیکن یہ کام ایسا نہ تھا جو کسی ایک ہستی کی کاوشوں سے پورا ہو سکتا، پھر ایک جماعت کا کام تھا۔

ستحکم ہو سکتا ہے۔ فرد واحد کے کام سے۔ ان چیزوں کے پیش نظر مرحوم نے ملک کے ماہرین کی تین مختلف کمیٹیاں بنائیں۔

(۱) ایک کمیٹی اسلامیات کے ماہرین کی تھی جس میں حضرت مولانا مناظر احسن گیلانی اور مفتی عبدالرحیم صاحب وغیرہ تھے۔

(۲) دوسری کمیٹی معاشیات کے ماہرین کی تھی، اس میں ڈاکٹر انور اقبال قریشی اور پروفیسر عبدالقادر صاحب کے علاوہ بعض اشتراکین بھی تھے۔

(۳) تیسری کمیٹی ان لوگوں پر مشتمل تھی جو ان دونوں کے مابین ہوں اور دونوں سے علیحدہ علیحدہ بحث مباحثہ کر کے ان میں ربط پیدا کریں اور دونوں کی تحریروں کا تفصیلی تجزیہ کر کے یہ واضح طور پر بتلائیں کہ جدید تحریکوں میں جو عمدہ اصول ہیں وہ بدرجہ اتم اسلام میں پائے جاتے ہیں۔ اس کمیٹی میں خود مرحوم اور ڈاکٹر رضی الدین صدیقی، ڈاکٹر یوسف حسین خاں، مولوی غلام دستگیر صاحب رشید وغیرہ تھے۔

اس سلسلہ میں کمیٹی کے کاروبار کے تمام اخراجات مرحوم نے اپنے ذمہ لے رکھے تھے، اس کام سے ان کی دلچسپی کا اندازہ اس سے ہو سکتا ہے کہ فرماتے تھے:-

”اگر یہ کام میری زندگی میں تکمیل پا جائے تو میں سمجھونگا کہ میں نے ایک بڑے فرض سے بکدوشی حاصل کر لی؟ لیکن اس مقام پر قرآن مجید کا وہ ارشاد دیا آتا ہے: ”أَفَلَا لِنَسَانِ مَا تَعْبُدُونَ“ کیا انسان کے لئے ہر وہ چیز ہے جس کی وہ متناکرے؟ یہی ہوا، مرحوم چل بے اور کام دھرا رہا گیا

ع اے بسا آرزو کہ خاک شدہ

لیکن توقع ہے کہ مرحوم کی یہ نیک تمنا پوری ہو کر رہے گی۔
یہ ہر حال چونکہ کمیٹی کا کام تکمیل پانے کے لئے کافی عرصہ درکار تھا، مرحوم نے

اپنی سحر بیانی کو بھی اس مقصد کے لئے استعمال فرمایا۔ "اسلام اور اشتراکیت" کے عنوان پر کئی پر مغز اور مدلل تقریریں کیں اور آئندہ تقاریر کے لئے بھی اسی عنوان کو مختص فرمایا تھا، توقع تھی کہ ان حقائق نواز اور اثر آفرین تقریروں سے ان مریض اذہان کا علاج ہو جائے گا، جو غلط علاج کا شکار ہو چکے تھے لیکن خدا کو منظور نہ تھا، محمدؐ بہادر غاں بلا لئے گئے؛
 وائے برقتِ مسلمانانِ ہند!



محمد بہادر خاں بحثیت مصلح

آج کل قوم کی اصلاح کی فکر ہر اہل و نا اہل میں کیساں پیدا ہو چکی ہے، غالباً ہماری قوم کی سب سے بڑی بدبختی یہی ہے کہ ہر ایک مصلح بننے کی فکر میں ہے، ہر ایک خادم قوم کہلانے کا خواہاں ہے جس ملک میں وہ باعام ہو چکی ہو اور ہر مرئیض طیب بننے کی کوشش کر رہا ہو تو اس کا مستقبل ظاہر ہے؛ ہر فرد تو کیا مصلح بن سکتا ہے، ہر عالم و فاضل بھی اس منصب کے لئے موزوں ثابت نہیں ہو سکتا، مثل مشہور ہے کہ:-

ع نہ ہر کہ آئینہ دار سکندر سی داند؟

کیا یہ مشاہدہ نہیں کہ ہر فاضل اپنے فن کا اچھا پرو فیٹر ثابت نہیں ہوتا؟ کیا علم کے علاوہ ایک اور صلاحیت بھی ضروری نہیں تاکہ افادہ کی قوت پیدا ہو سکے؟ اور جب علم کی اشاعت ہر ایک کے بس کی بات نہیں تو اصلاح و تربیت تو اب بھی

مشکل کام ہیں اور یہ بغیر چند خاص صلاحیتوں کے ممکن ہی نہیں جن کا تعلق حصول سے نہیں ملتا ہے، اللہ تعالیٰ جس کسی کو چاہیں سرفراز کریں؛ ایسی صورت میں ہر فرد کا اس مقام کے حصول کی کوشش کرنا نہ صرف فعل عبث بلکہ قوم کے حق میں انتہائی مضر ہے!

غور کیجئے تو کتنی مثالیں گزرے ہوں گی کہ ہمیں، زندوں کی، ایسی طبیعتیں ہیں کہ انہوں نے تعمیر کی صفائی اور تخریب کا باعث بن گئے، قوم کو ٹھوکھا کر رکھنے سے بچانے کی کوشش کی اور گرگڑھے میں لا کر آیا۔ نہ عقل ایسی اصلاح کی تائید کرتی ہے نہ شریعت اس کو رد کرتی ہے، شریعت اسلام نے تو صاف طور پر واضح کر دیا کہ اگر چھوٹی برائی کو روکنے سے بڑا خطرہ لاحق ہو رہا ہو تو اس سے انجان رہنا ہی بہتر ہے۔ کتنے ہمدردانِ ملت نے بدعات کو رد کرنے کی کوشش میں عقیدہ کی اصلاح کی فکر میں فرقہ بندی اور نفاقِ ملت کے نتائج پیدا کئے، کیا اسی کا نام اصلاح ہے؟ — حقیقت یہ ہے کہ ”ہنی عن المنکر“ کا ایک خاص طریقہ ہوتا ہے، اگر اس سے ہٹ کر اصلاح کی کوشش کی جائے تو بجائے فائدہ کے نقصان پہنچنا ضروری ہے۔ اصول طب کو نظر انداز کر کے اگر دواؤں کے خوراک کے پلائے جائیں اور خواہ وہ دوائیں کتنی ہی مقوی کیوں نہ ہو، مریض قریب المرگ نہ ہوتا جائے گا تو اور کیا ہوگا؟ خدا ہماری قوم کو ایسے طبیبوں سے بچائے۔

انفرادی حیثیت سے اصلاح | مرحوم محمد بہادر خاں نے اصلاح کی کوشش کی، صحیح اصولوں پر کام کرتے رہے اور سب نے دیکھا کہ صمد ہا مریض شفا یاب ہوئے۔ مرحوم کی تقریروں سے غیر شعوری طور پر بہت زیادہ افراد کے عقیدوں کی اصلاح ہو گئی سیکڑوں بدعتی، فضول رسوم اور غیر اسلامی روایات سے کنارہ کش ہو گئے۔ وجہ یہ تھی کہ مرحوم کبھی یہ نہ فرماتے کہ انسان پرستی ترک کر دو،

اور مغربیوں پر بعض پھبتیاں کئے اور اپنے نظام کی بے دلیل تعریف کرنے سے یہ چیز عاقل ہو سکتی ہے؛ کیا ایسی صورت میں اس بڑے خطرہ کا اندیشہ نہیں کہ لوگ محض کہنے والے کی کم علمی کو اسلام کی تہی دامن پر محمول کرنے لگیں؟ اگر یہ صحیح ہے تو اس کی ذمہ داری کس پر رکھی جائے؟ ان ہی نااہل مصلحوں پر ان ہی بیمار لمبوں پر۔

اجتماعی حیثیت سے اصلاح اتحاد: کسی قوم کی بقا کا راز اس کی ترقی کا

کو تو اللہ تعالیٰ نے اپنے احسانوں میں سے بتایا ہے کہ اسی نے مسلمانوں کو اس دولت سے بہرہ ور کیا ورنہ وہ تباہ ہو جاتے (وکنتم علیٰ شفا حفرة من النار فاللہ بین قلوبکم الخ)۔ مسلمانوں کی اس بے بہا دولت کے لٹ جانے کا رنج بہت سوں کو ہے اور ہر ایک اس کے حصول کی کوشش میں لگا ہوا ہے، ہر ایک اپنی بساط کے موافق خاکے بناتا ہے اور اسی کو صحیح ترین سمجھتا ہے۔ سارے مسلمانوں کو اس راہ پر چلنے کی دعوت دیتا ہے۔ پنجاب کا خطہ اس خصوص میں سب سے پیش پیش ہے۔

اس سے بڑھ کر اور کیا بد بختی ہو سکتی ہے کہ قوم کا بندہا بندہ علیا شیرازہ یہ کہہ کر بھیکر جا رہا ہے کہ ہم ہی صحیح مصلح اور ہماری ہی قیادت میں مسلمانوں کی فلاح مضمر ہے، ہم بے نقص ہیں دوسرے خود غرض؛ کیا یہ ممکن نہیں کہ تمام مصلحین اپنی اپنی اصلاح کے دائرے قائم رکھتے ہوئے ایک مرکز کے تحت مجتمع ہو جائیں، کوئی امت کے مذہبی پہلو کا معالج ہو، کسی کے ذمہ معاشی کمزوری کا علاج ہو، اور جو سیاسی نقص کو دور کرنے کی فکر میں لگا ہوا ہے، اسے اپنے دائرہ عمل میں آزاد رکھیں؟ کیا اس سے فرقہ بندی کا قلع قمع نہ ہو جائے گا؟ کیا اس سے مسلمانوں کی ہر جہتی فلاح کی صورت پیدا نہ ہو جائے گی؟ لیکن اس کا کیا علاج ہے کہ ہر ایک مصلح اپنے

پنے اپنے فن میں کام کرنے کے ہر مرض کا ماہر بن کر پیش ہونا چاہتا ہے؛ ہر ایک دعویٰ ہے "خادم قوم" ہونے کا اور نیت ہے "مخدوم ملت" بننے کی؛ پھول ن کر چکنے کی آرزو سب پالے ہوئے ہیں لیکن کھا دین کر ہال ملت کی تقویت باعث بننا کسی کو گوارا نہیں اور اس کے باوجود ہر ایک کو اپنی بے لفظی کا عوئی اور دوسرے کی خود غرضی کی شکایت — افسوس ایسی قوم پر اور یسے مسلمین پر۔

بعضوں نے یہ کہہ کر جماعتیں قائم کر لیں کہ مسلم لیگ میں گزر رہی ہونا شکل ہے؛ مسلم لیگ سیاست میں غلو کر چکی ہے، ہم مسلمانوں کو مذہب کی طرف لانا چاہتے ہیں — مرحوم قائد ملت کی زندگی اور ان کا عمل ان تمام مدعیوں کے دعوں کی اصلیت کو واضح کر دیتا ہے، مرحوم بھی تو آخر اس بات کو محسوس کرتے تھے کہ مسلم لیگ سیاسیات میں غلو کر چکی ہے، مذہب کا پہلو نظر انداز کر دیا جا چکا ہے، لیکن ان کو اس کا بھی احساس تھا کہ مسلمان اس مرکز کے تحت مجتمع ہو چکے ہیں اور سیاست کی رہنمائی کی باگ جن ہاتھوں میں ہے وہ صحیح ترین ہیں، اس لئے انھوں نے اتحاد کو بغیر نقصان پہنچائے وہ کام کیا، جس کا دعویٰ کر کے لوگ انتشار پیدا کر رہے ہیں — پھر مرحوم کی حیثیت کیا تھی؛ دکن کے اس طبقہ سے تعلق تھا جو عوام کے نزدیک سطعون اور قومی اعتبار سے مغلوج عضو تھا، پھر یہ کیا بات تھی کہ دیکھتے ہی دیکھتے عوام میں اتنی مقبولیت حاصل ہو گئی کہ ہندوستان بھر کے مسلمان ان کی باتیں شوق کے کانوں سننے لگے؛ کیا کوئی عجت بنائی تھی؛ بے لفظی کا دعویٰ کیا تھا؛ اگر نہیں تو پھر ہزاروں کی اصلاح کیسے ہو گئی؛ بے نمازی نمازی کیسے بن گئے؛ فیشن پرستوں کو مولوی بننے کا کیوں شوق پیدا ہو گیا؛ مسلم لیگ کی خالص سیاسی جماعت میں مذہب کی لہر کیسے دوڑ گئی اور سب سے بڑھکر

یہ کہ ایسے مذہبی شخص کو ان نرے پیاسوں نے اپنی محفل میں آنے کا موقع ہی کب دیا؟ — وہ حق ہی کیا جو باطل پر چھان جائے، وہ نور ہی کیا جو ظلمت کے گوشوں کو منور نہ کر دے! مرحوم میں صداقت تھی، مذہب کا پاس تھا، ملت اسلامیہ کا صحیح درد تھا، خالق کل کی رضا جوئی منظور تھی، نہ قیادت کی تمنا نہ تھی، نہ شہرت کا خیال تھا، نتیجہ یہ ہوا کہ جد ہر ٹھسے اور جس سمت غل گئے کوئی قوت روک نہ سکی اور ہر جگہ مذہب کا رنگ جما کر رہے، نہ کسی پارٹی بندی کی ضرورت لاحق ہوئی نہ متحدہ ملت میں کوئی رخنے آنے پایا بلکہ اتحاد اور بڑھ گیا۔ اب ہندوستان کے شمال مغربی گوشہ سے یہ صدا بلند نہ کی جائے کہ ہم مذہبی حیثیت سے مسلمانوں کی اصلاح کرنا چاہتے ہیں اور لیگ میں رہ کر ہی کرتے لیکن کیا کریں کہ وہاں ہماری کوئی شنوائی ہی نہیں ہوتی؟ اسی لئے ہم الگ جماعت بنانے پر مجبور ہیں۔ — اگر اتنی صلاحیت نہیں کہ کسی جماعت میں رسمخ ہی حاصل کر سکیں تو اصلاح قوم کا اتنا بڑا دعویٰ کب زیب دیتا ہے؟ یہ کیوں نہیں کہہ دیا جاتا کہ ہم اپنی انفرادیت کی خاطر ملت کے اتحاد کو قربان کرنے تیار ہیں؟

”کیا پوچھتے ہو کہ کسے کھودیا“

(از حضرت مولانا مناظر احسن گیلانی صدیق دینی جامعہ عثمانیہ)
اصطفیٰ
 الْحَمْدُ لِلّٰهِ وَكَفَى بِاللّٰهِ وَالصَّلٰوةُ وَالسَّلَامُ عَلٰی عِبَادِهِ الذِّیْنَ

نواب بہادر یار جنگ مرحوم سے فیر کی واقفیت کی ابتداء اس زمانہ سے
 ہوئی، جب وہ دارالعلوم فوقانیہ میں میٹرک کی تعلیم حاصل کر رہے تھے یہ حیدر آباد
 کا ایک خاص تاریخی عہد تھا، قدیم حیدر آباد عہد عثمانی کے ہر جہتی برکات کے زیر اثر
 جدید حیدر آباد کا چولا آہستہ آہستہ بدل رہا تھا، یا بدلنے کا ارادہ رکھتا تھا،
 حیدر آباد اس وقت کیا تھا؟ اسی سے اندازہ کیجئے کہ سب سے بڑے
 کامیاب خطیب اس وقت کے مولوی عبدالقادر صاحب صوفی تھے، جن کے
 مواعظ مسئلہ وحدت الوجود پر بڑے دھوم دھام سے تقریباً ہر جمعہ چوک کی مسجد
 میں ہوا کرتے تھے، پبلک کا امام مذاق اسی قسم کے مضامین سے دلچسپی لکھتا تھا،

دوسری طرف مولود خوانی کا ایک باضابطہ نظام حیدرآباد میں قائم تھا، جب ساری دنیا کھاپی کر سونے کے لئے اپنے اپنے بستروں پر دراز ہو جاتی تھی، تب رات کے اسی ڈراؤ نے سائے میں، شہر کے مختلف محلوں اور محلوں کی مختلف ٹکیوں میں، ٹکیوں کے مختلف گوشوں سے انتہائی کرخت اور سمیع خراش بلند آوازوں میں آٹھ آٹھ دس دس آدمی ایک ساتھ چھیختے تھے، "پنج" کے سواہ کچھ تہ نہیں چلتا تھا کہ آخر وہ کیا پڑھ رہے ہیں۔ اگرچہ بظاہر حیدرآباد ان ہی حالات میں گن تھا، لیکن حیدرآباد سے باہر جن تحریکوں کا طوفان برپا تھا، اندر اندر دکن کے باشندوں کو بھی متاثر کر رہی رہا تھا، پہلی دفعہ کھل کر مسلمانان دکن کو اپنے دبے دبائے جذبات کے ابھارنے اور دکھانے کا موقع اس عظیم الشان جلسہ میں ملا جسے خلافت کا جلسہ کہتے ہیں۔ بس اسی جلسہ سے عوامی تقریروں کا رخ بدلنے کا آغاز ہوتا ہے، اسی کے ساتھ بتدریج راتوں میں میلاد خوانی کی جگہ میلاد کی منظم و پر شوکت مجلسوں نے لے لی، جن میں سیرت علیہ محمدیہ صلی اللہ علیہ صابجہا کے مختلف پہلوؤں پر بڑے اچھے اچھے خطیب تقریر کرنے لگے، اور سچ پوچھئے تو خلافت کی مجلس کے ختم ہونے کے بعد انہی میلادی مجلسوں میں وہ سب کچھ کہا جانے لگا جس کے کہنے کی ضرورت اس زمانہ میں مسلمانوں کو تھی، انہی سنے تقریر کرنے والوں میں ایک مقرر خاکسار بھی تھا۔

نواب بہادر یار جنگ "بہادر خاں" متعلم دارالعلوم کے نام سے ان مجلسوں میں بالالتزام شرکت کرتے تھے، ان مجلسوں میں ان کو اکثر اپنے آگے اپنے پیچھے، دائیں بائیں پاتا تھا، جو چیز ان کی پچھلے دنوں میں ڈیل ڈول بن گئی تھی، کم عمری کے زمانہ میں اسی کی وجہ سے وہ ایک بے ڈول سے آدمی نظر آتے تھے، یہ کون ہیں ان کو عموماً اپنے آگے پیچھے، دائیں بائیں خصوصاً

قریر و خطابت کی مجلسوں میں کیوں پاتا ہوں؟ میرا دل کبھی کبھی اس سوال کو
 ٹھاتا اور پھر غاموش ہو جاتا۔ آخر ایک دن میں نے ان کو پایا کہ وہ میری اقامت
 کو اس وقت جام باغ تہب باز میں تھی تشریف لائے، ”میرا نام بہادر خاں
 ہے، اور دارالعلوم فوقانیہ کا طالب علم ہوں آپ کی تقریروں سے دلچسپی رکھتا
 ہوں، اس لئے ملنے آیا ہوں، اس تعارف کے بعد وہ کبھی کبھی تشریف لاتے
 تھے، لیکن یہ کبھی نہیں کھلے کہ حیدر آباد کے امراء اور ارباب مناصب کے
 سی خانوادہ سے ان کا تعلق ہے۔ مجھے زندگی بھر اس کا افسوس رہا کہ جب تک
 انھوں نے اپنی زندگی کے اس پہلو سے ناواقف رکھا، اس وقت تک میرا
 رتاؤ ان کے ساتھ بس اس سے زیادہ نہیں تھا، جتنا کہ کالج کے کسی استاذ
 یا اسکول کے کسی طالب علم کے ساتھ ہو سکتا ہے۔ اب ان سے تعلقات
 بڑھتے چلے گئے۔ آپ کو دارالعلوم کے مدرسہ میں تکلیف کرنی پڑے گی۔ ایک
 دن یہ حکم لے کر تشریف لائے۔ دارالعلوم سے میرا کیا تعلق؟ میں نے عرض کیا
 مرحوم نواب نے فرمایا چونکہ اس مدرسہ سے میرا تعلق ہے، آپ کے تعلق کے
 لئے کیا یہ کافی نہیں؟ کہنے لگے ”وہاں“ کی بزم میں تقریری مقابلہ ہے۔ آپ کو
 حکم بنا کرے چلتا ہوں۔ اس سے پہلے نواب مرحوم کی کسی تقریر کے سننے کا موقع
 نہ ملا تھا، اور اس زمانے کے بھاری بھر کم بے ڈول جسم کو دیکھ کر مجھے توقع بھی
 نہ تھی کہ یہ کوئی اچھی تقریر کر سکیں گے، ہر حال ان کی فرمائش کی تعمیل سے
 نریز کی کوئی راہ نہ تھی۔ دارالعلوم حاضر ہوا۔ مقابلہ کے میدان میں مقابلے
 والے اترتے رہے، میٹرک کلاس کے طلبہ جیسی تقریر کر سکتے ہیں عموماً ان میں
 سب کی تقریروں کا معیار بس اسی قدر تھا، آخر میں اس چوڑے جسم چکھے
 سینے کے ساتھ ”بہادر خاں طالب علم“ بھی آگے بڑھے، تقریر شروع ہوئی

لیکن پہلا دوسرا تیسرا لفظ اس بھاری بھر کم فریہ جسم والی زبان سے نکل کر ابھی شاید کوئی فقرہ بھی نہ بننے پایا تھا کہ اچانک توقع کی گزشتہ سطر میں بچل پیدا ہوئی، کان کھڑے ہو گئے، دماغ چونکا ہو کر بیدار ہو گیا، دل اٹھ بیٹھا، میں کیا سن رہا ہوں؟ کس سے سن رہا ہوں؟ ”دکن کے مطلع سے خطابت کا آفتاب طلوع ہو رہا ہے“ ایسا معلوم ہوا کہ کسی کشفی کیفیت میں یہ تماشیرے سامنے اس وقت پیش ہو رہا ہے، اس وقت تک تو وہ کشف تھا، سوئے کا تحفہ اپنے سحر سے مسح کرنے والے کے گلے میں پہنایا، دعا دی اور انتظار کرتا رہا کہ میرا کشف مشاہدہ کی شکل کب اختیار کرتا ہے، دو برس بھی گزرنے نہ پائے تھے کہ سکندر آباد کی میلا کی مجلس میں نواب مرحوم، حیثیت خلیب اعظم کے شریک ہونے لگے، پھر تو غلغلہ ان کی تقریر و خطابت کا بلند ہوا، اتنا بلند ہوا کہ سارے ہندوستان کو اپنے اثر کے نیچے لے آیا، اس کے بعد تو وہ بڑے ہوئے، بڑے ہوئے چلے گئے، اتنے بڑے کہ مجھے ان کے ساتھ چھوٹے ہونے کی بھی نسبت مجھے باقی نہ رہی، لیکن ان تمام بڑائیوں میں ایک بڑائی یہ بھی تھی کہ کسی زمانے میں چھوٹے بن کر میرے سامنے چونکہ آئے تھے اس لئے باوجود بڑے ہونے اور بڑے ہوتے چلے جانے کے، خلوت کی مجلس ہو یا جلوت کی، اس کا ضرور ذکر فرماتے تھے، اتنا کہتے کہ آج بھی اس کے تصور سے مجھے شرم آتی ہے لیکن جس چیز کے تصور سے شرم آتی ہے، برملا وہی وہ مجھے اور میرے ساتھ جو بھی اس وقت مجلس میں موجود ہوتے سب کو سناتے چلے جاتے تھے یہ بڑائی کے اتنے بلند مینار پر پہنچنے کے بعد ان دنوں کو کون یاد رکھتا ہے جن میں وہ چھوٹوں کی زندگی گزارتا ہے، لیکن سچ یہ ہے کہ اس چھوٹے کو بڑا ان ہی چھوٹی چھوٹی

ہاتوں نے بنادیا تھا، جن کا لوگ اکثر خیال نہیں کرتے، وہی چڑھائے جاتے ہیں جو اپنے آپ کو اتارتے رہتے ہیں من تواضع لله رفعد الله (اللہ کے لئے جو جھکتا ہے، اللہ تعالیٰ اسے اُچھا کرتے ہیں) اس راز کی راز شناسی ہر ایک کی قسمت میں نہیں ———

آخر چھوڑ چھوڑ کر جانے والوں میں کتنے ہیں جو چلے گئے، اور مسلسل پلے جا رہے ہیں، لیکن ان چھوڑ کر جانے والوں میں ایسا کون تھا یا ایسا کون ہے، جس کے جانے کے بعد کہنے والوں کی ایک بڑی جماعت کہہ رہی ہے، متفقہ آواز کے ساتھ کہہ رہی ہے کہ ہم گونگے ہو گئے، اس لئے کہ ہماری زبان ہی چپ ہو گئی، اب ہم بہرے ہیں کہ جس سے خطرہ کی ہر آواز کو ہم سنتے تھے چارادوہ کان ہی بند ہو گیا۔ ہم کچھ سوچ نہیں سکتے کہ ہمارا دل غ ہی سو گیا، ہم اب کیا اٹھیں گے جب دل ہی اپنا بیٹھ گیا ———

کسی گھریا محلے یا شہر یا تعلقہ کے باشندوں کی یہ آواز نہیں ہے، یہ ماتم ہے بہادر یا جنگ غفر اللہ لہ کا، جو برپا ہے ہینوں سے ہر اس مسلمان کے گھر میں جو ہندوستان میں رہتا ہے، اس ملک میں رہتا ہے، جہاں کے رہنے والے طے کر رہے ہیں کہ اس ملک میں صرف ان ہی کو رہنے دیا جائے گا، جن کا یہ امتحان ہے، مگر ان سے جب کہا جاتا ہے کہ پھر اسی ملک کا دوسرا امتحان ہی دو جس میں ہم رہیں، تو وہ اسپر بھی راضی ہوتے ہوئے نظر نہیں آتے ———

عالم اسلام جس کے لئے رو رہا ہو، دکن رو رہا ہو، اس کا وطن رو رہا ہو، سبھی پی میں جس کے ماتم کی صف بچھائی گئی، اور یو پی میں جس پر آنسو بہائے گئے، اُن جس کے لئے مدد اس خیمہ رہا ہے، سبھی دسے ڈھاڑیں مار رہے ہیں، بہار کے

باشندے کپڑے پہنا کر رہے ہیں، سندھیوں میں جس کا نوحہ پڑھا جا رہا ہے، پنجاب
میں غم کا طوفان جس کے بعد اٹھا اور کشمیر اور سرحد والوں کی آنکھوں سے آنسوؤں
کا سیلاب جاری ہوا۔ کیا پوچھتے ہو کہ اس کو کھو کر مجھ جیسے بے کس انسان
نے کسے کھو دیا۔ فانا للہ وانا الیہ راجعون۔

انچہ من گم کردہ ام، اگر از سلیمان گم شدہ
ہم سلیمان، ہم پرپی، ہم اہرمن بگریتے
تسلی جو کچھ بھی ہے وہ صرف اسی سے ہی کہ

غداً للقیل الاحبہ

محمداً و حزبہ

انشار اللہ! اسی حزب میں دوسروں کے ساتھ ہم اس کو بھی پالیں گے
جسے آج کھو بیٹھے ہیں، حسبی اللہ ونعم الوکیل۔

— — — — —

نیرالدین کا:

